
ಅರ್ಪಣೆ 
ನನ್ನ ಬರವಣಿಗೆಗೂ ಬೆನ್ನಾಗಿ ನಿಂತ ಮಡದಿ 


ಅನ್ನಪೂರ್ಣಳಿಗೆ 


od 


ಸೇ 9 


ನಿಮ್ಮೊಡನೆ 


ಆಧುನಿಕ ಜೀವನದಲ್ಲಿ ಪೆಟ್ರೋಲಿಯಮ್‌ ಉತ್ಪನ್ನಗಳ ಪ್ರಾಮುಖ್ಯ ನಿತ್ಕವೂ ನಮ್ಮ ಅನುಭವಕ್ಕೆ 
ಬರುತ್ತಿದೆ. ಒಂದೇ ಒಂದು ದಿನ ಪೆಟ್ರೋಲ್‌, ಡಿಸೇಲ್‌ ಸರಬರಾಜು ನಿಂತು ಹೋದರೂ ನಮ್ಮ ಪ್ರಗತಿಯ 
ಚಕ್ರ ಉರುಳುವುದಿಲ್ಲ ; ಸಾರಿಗೆ ಸಂಚಾರವೇ ಅಸ್ತವ್ಯಸ್ತವಾಗುತ್ತದೆ. ಅನಿಲ ದೊರೆಯದೇ ಹೋದಲ್ಲಿ 
ನಗರಗಳಲ್ಲಿ ಗೃಹಿಣಿಯರು ಕಂಗೆಡುತ್ತಾರೆ. ಸೀಮೆಎಣ್ಣೆ ಎರಡು ದಿನ ತಡವಾದರೂ ಕೆಳ ಮಧ್ಯಮವರ್ಗ 
ಚಡಪಡಿಸುತ್ತದೆ. ಟಾರ್‌ನಿಂದ ಹಿಡಿದು ಮೋಟಾರ್‌ವರೆಗೆ ತೈಲದ ಬಳಕೆ ದ್ವಿಗುಣಗೊಳ್ಳುತ್ತಲೇ ಇದೆ. ಅತ್ತ 
ಕೊಲ್ಲಿ ರಾಷ್ಟ್ರಗಳು ಪೆಟ್ರೋಲ್‌ ಮೇಲೆ ತೇಲುತ್ತ ಜಗತ್ತಿನ ಚಲನವಲನವನ್ನೇ ನಿಯಂತ್ರಿಸುತ್ತಿರುವಾಗ 
ಅಭಿವೃದ್ಧಿಶೀಲ ರಾಷ್ಟ್ರಗಳು ಅಧಿಕ ಮೊತ್ತದ ವಿದೇಶಿ ವಿನಿಮಯ ತೆತ್ತು ಈ `ಈ ದವ ಬಂಗಾರ' ವನ್ನು 
ಆಮದು ಮಾಡಿಕೊಂಡು ಆಂತರಿಕ ಬೇಡಿಕೆಯನ್ನು ತೂಗಿಸಿಕೊಳ್ಳಬೇಕಾದ ಅನಿವಾರ್ಯ ಸ್ಥಿತಿ 
ಎದುರಾಗಿದೆ. 


ಪೆಟ್ರೊಲ್‌ ಹಾಗೂ ಪೆಟ್ರೋಲಿಯಮ್‌ ಉತ್ಪನ್ನ ಕುರಿತು ಹೆಚ್ಚಿನ ಮಾಹಿತಿಗಳು ಕನ್ನಡ ಓದುಗರಿಗೆ 
ಲಭ್ಯವಿಲ್ಲ. ಮೊದಲಿನಿಂದಲೂ ಈ ಕೊರತೆ ಎದ್ದು ಕಾಣುತ್ತಿತ್ತು. ಭೂವಿಜ್ಞಾನವೇ ನನ್ನ ವೃತ್ತಿಯಾದುದರಿಂದ 
ಆ ಕುರಿತು ನಾನೇ ಬರೆಯಬಾರದೇಕೆ ಎಂದು ಪ್ರಶ್ನಿಸಿಕೊಂಡೆ. ಅದರ ಫಲವೇ ಈಗ ತಮ್ಮ ಕೈಲಿರುವ ಈ 
ಪುಸ್ತಕ. ಸಹೃದಯ ಓದುಗರಿಗೆ ಈ ಪುಸ್ತಕ ಹೆಚ್ಚಿನ ಮಾಹಿತಿ ಕೊಡುತ್ತದೆಂಬ ಆಶಯ ನನ್ನದು. 
ವಿಜ್ಞಾನವನ್ನು ಜನಪ್ರಿಯಗೊಳಿಸಲು ಶೈಲಿ ಪ್ರತಿಪಾದನೆಯಲ್ಲಿ ಆಗಾಗ್ಗೆ ಬೇರೆ ಬೇರೆ ಪ್ರಯೋಗಗಳನ್ನು 
ಮಾಡುತ್ತ ಬಂದಿದ್ದೇನೆ. “ಪೆಟ್ರೊಲ್‌ ' ಕುರಿತ ಈ ಪುಸ್ತಕ ಕೌಟುಂಬಿಕ ವಾತಾವರಣದಲ್ಲಿ ಸಂವಾದದ 
ಮೂಲಕ ತೆರೆದುಕೊಳ್ಳುತ್ತದೆ. ಆ ಮೂಲಕ ಪೆಟ್ರೊಲ್‌ನ ಇತಿಹಾಸ, ಬಳಕೆ, ಸಂಸ್ಕರಣೆ, ನಮ್ಮಲ್ಲಿನ 
ಸಂಪನ್ಮೂಲ, ಗಣಿಗಾರಿಕೆ, ನಾಳೆ ನಾವು ರೂಪಿಸಬೇಕಾದ ತಂತ್ರ ಇಂಥ ಮುಖ್ಯ ಅಂಶಗಳ ಬಗ್ಗೆ ಓದುಗರಿಗೆ 
ಖಚಿತ ಅಭಿಪ್ರಾಯ ಮೂಡಬಲ್ಲದು ಎಂಬ ಭರವಸೆ ನನಗಿದೆ. 

ಈ ಪುಸ್ತಕದ ಮರು ಮುದ್ರಣ ಕಾರ್ಯವನ್ನು ಕೈಗೊಂಡ ಸಮೃದ್ಧ ಸಾಹಿತ್ಯ ಪ್ರಕಾಶನದವರಿಗೂ 
ಹಾಗೂ ಅಕ್ಷರ ಜೋಡಣೆಯನ್ನು ಕೈಗೊಂಡ ರಚನಾ ಕ್ರಿಯೇಶನ್ಸ್‌ರವರಿಗೂ ಅನಂತ ಧನ್ಯವಾದಗಳು. 

ನನ್ನ ಎಲ್ಲ ಬರವಣಿಗೆಗೂ ಬೆರಳಚ್ಚು ಮಾಡುವ ಹಂತದಿಂದ ಹಿಡಿದು ಡಿ.ಟಿ.ಪಿ. ಫೂಫ್‌ 
ತಿದ್ದುವವರೆಗೆ ನನ್ನ ಮಡದಿ ಅಯಾಚಿತವಾಗಿ ನೆರವು ನೀಡುತ್ತಲೇ ಬಂದಿದ್ದಾಳೆ. ಸುಂದರ 
ಮುಖಪುಟವನ್ನು ಶ್ರೀ ಗುರುರಾಜ್‌ರವರು ರಚಿಸಿದ್ದಾರೆ. 

ಇವರೆಲ್ಲರಿಗೂ ನಾನು ಕ್ರ ತಜ್ಞ 

ಬೆಂಗಳೂರು 


೨೩. ೦೪. ೨೦೧೧ 


ಟಿ. ಆರ್‌. ಅನಂತರಾಮು 


ಪ್ರಕಾಶಕರ ಮಾತು 


ಸಜ್ಜನರ ಸಂಘ ಹೆಜ್ಜೇನು ಸವಿದಂತೆ ಎ೦ಬ ನುಡಿಯನ್ನು ತುಂಬಾ ಸಾರಿ ಕೇಳಿದ್ದೆ. ಆದರೆ ಸಾಹಿತ್ಯ 

ಲೋಕದಲ್ಲಿ ಕಾಲಿಟ್ಟ ನಾನು ನಿಜಕ್ಕೂ ಸಜ್ಜನರ ಮತ್ತು ದಿಗ್ಗಜರ ಸಹವಾಸವನ್ನು ಸವಿಯುತ್ತಿದ್ದೇನೆ. ನಮ್ಮ 
ಪ್ರಕಾಶನದ ಮೂರನೇ ಕೃತಿ “ದ್ರವ ಬಂಗಾರ ಪೆಟ್ರೋಲ್‌". ಟಿ.ಆರ್‌.ಅನ೦ತರಾಮುರವರು ಬರೆದಿರುವ 
ಕೃತಿಯಿದು. ಅನಂತರಾಮುರವರು ನಮ್ಮ ಉಲುಚುಕಮ್ಮೆ ಸಂಘದಿಂದ ಪರಿಚಯ. ನಮ್ಮ ತಂದೆಯವರ 
ಜೊತೆ ಹೆಚ್ಚು ಒಡನಾಟ ಇಟ್ಟುಕೊಂಡಿದ್ದರು. ಆದರೆ ಅವರು ವಿಜ್ಞಾನಿಗಳು ಮತ್ತು ಲೇಖಕರು ಎಂದು ನನಗೆ 
ತಿಳಿದಿರಲಿಲ್ಲ. ಅವರ ಪ್ರಯೋಗಿಕ ಪುಸ್ತಕಗಳನ್ನು ನವ ಕರ್ನಾಟಕ ಪ್ರಕಾಶನದಲ್ಲಿ ನೋಡಿದೆ. ನೋಡಿದ 
ನಂತರ ಅವರ ಸಂಪರ್ಕ ಬೆಳೆಸಿದೆ. ಹೀಗೆ ಅವರ ಸಹವಾಸ ಸವಿಯಲು ಸಿಕ್ಕಿತು. ಅವರ ಶಿಸ್ತುಬದ್ಧ ಮತ್ತು 
ಪ್ರೋತ್ಸಾಹ ನೀಡುವ ವ್ಯಕ್ತಿತ್ವದಿ೦ದ ಆಕರ್ಷಿತನಾದೆ. ಬಿ. ಕೆ. ಎಸ್‌. ವರ್ಮ ಅವರ ಪುಸ್ತಕ ಹೊರ ಬಂದ 
ನಂತರ ಅನಂತರಾಮು ಅವರು ನನ್ನ ಮೊಬೈಲ್‌ಗೆ ಕಾಲ್‌ ಮಾಡಿ ಹರ್ಷ ನಿನಗೊಂದು ಒಳ್ಳೆಯ ಪುಸ್ತಕ 
ಕೊಡುವೆ ಎಂದು ಹೇಳಿದರು. ಅದು ನನ್ನ ಭಾಗ್ಯ ಎಂದು ತಿಳಿದು ಅವರ ಮನೆ ಕಡೆ ನಡೆದೆ. ಹೀಗೆ ಅವರ 
ಜೊತೆ ಒಡನಾಟ ಪ್ರಾರಂಭವಾಗಿ ಇಂದು ಬಂಗಾರದಂತೆ “ದ್ರವ ಬಂಗಾರ ಪೆಟ್ರೋಲ್‌' ರೀತಿಯಲ್ಲಿ 
ಮೂಡಿ ಬಂದಿದೆ. ಮುಂದೆ ಇನ್ನೂ ಅನೇಕ ಕೃತಿಗಳು ಅನಂತರಾಮು ಅವರಿಂದ ಬರುವುವು ಎಂದು 
ನಂಬಿರುವೆ. 

ಕ್ರಿಕೆಟ್‌ನ ವಿಶ್ವಕಪ್‌ ಸಮಯದಲ್ಲಿ ನಮ್ಮ ಪ್ರಕಾಶನದಿಂದ ಮೂಡಿ ಬರುತ್ತಿರುವ ೩ನೇ ಕೃತಿ 
ಇದು. ಹಾಗಾಗಿ 3 ಫಾರ್‌ ನೋ ಲಾಸ್‌... ಎಂದು ತಿಳಿಸಿರುವುದು ನನ್ನ ಅಭಿಪ್ರಾಯ. ಈ ಕೃತಿಯನ್ನು 
ಅಚ್ಚುಕಟ್ಟಾಗಿ ಡಿಟಿಪಿ ಮಾಡಿದ ರಚನಾ ಕ್ರಿಯೇಶನ್ಸ್‌ನ ಶ್ರೀ ಚಂದ್ರಶೇಖರ ವುಣ್ಣಿಮನಿ ಹಾಗೂ ಸುಂದರವಾಗಿ 
ಮತ್ತು ಆಕರ್ಷಕವಾಗಿ ಮುಖಪುಟವನ್ನು ರಚಿಸಿಕೊಟ್ಟಿರುವ ಶ್ರೀ ಗುರುರಾಜ್‌ ಅವರಿಗೂ ಮತ್ತು 
ರೇಖಾಚಿತ್ರವನ್ನು ಬರೆದುಕೊಟ್ಟ ಶ್ರೀ ಬಿ. ಕೆ. ಸೋಮಶೇಖರ್‌ರವರಿಗೆ ನನ್ನ ವಂದನೆಗಳು. ಎಂದಿನಂತೆ ಈ 
ಪುಸ್ತಕವನ್ನು ಮುದ್ರಣ ಮಾಡಿದ ನಮ್ಮ ಸಿಬ್ಬಂದಿಯವರಿಗೂ ಸಹ ನನ್ನನಮಸ್ಕಾರಗಳು. 

ನಮ್ಮ ಪ್ರಕಾಶನದ ೨೦೧೧ರ ಮೊದಲನೇ ಕೃತಿ ಇದು. ನಮ್ಮ ಪ್ರಕಾಶನದಿಂದ ಇನ್ನು ಹೆಚ್ಚು 
ಹೆಚ್ಚು ಮತ್ತು ಒಳ್ಳೆಯ ಕೃತಿಗಳನ್ನು ಹೊರತರುವ ಯೋಜನೆ ಇದ್ದು ನಿಮ್ಮೆಲ್ಲರ ಆಶೀರ್ವಾದದಿಂದ ಅದನ್ನು 
ಕಾರ್ಯಗತಗೊಳಿಸಲಿದ್ದೇನೆ. 

ನೆ ಪ ಸ್ಯಾ 


೧. ಷೆಟ್ರೋಲ್‌ ಬಂಕ್‌ ಇನ್ನೆಷ್ಟು ದೂರ? 


ಬೆಳಿಗ್ಗೆ ಏಳು ಗಂಟೆಗೆ ಅಭಿಜಿತ್‌ ಬಟ್ಟೆಯ ಮೇಲೆ ಏನೋ ಸುರಿಯುತ್ತಿದ್ದ. ಇದ್ದಕ್ಕಿದ್ದಂತೆ 
ನಡುಮನೆಯಲ್ಲಿ ಆಲಿಕೆ ಪ್ರತ್ಯಕ್ಷವಾಗಿತ್ತು. ಕಚೇರಿಗೆ ಹೊರಡುವ ತರಾತುರಿಯಲ್ಲಿದ್ದ ನಾನು ಅದೇನೆಂದು 
ಗಮನಿಸಲಿಲ್ಲ. ಅಡುಗೆ ಮನೆಯಲ್ಲಿ ನಳಿನಿ ತಿ೦ಡಿ ತಯಾರಿ ನಡೆಸುತ್ತಿದ್ದಳು. 

“ಬರುವಾಗ ಗ್ಯಾಸ್‌ ಬುಕ್‌ ಮಾಡಿ ಬನ್ನಿ ಇರುವ ಸಿಲೆಂಡರ್‌ ಇನ್ನೊಂದು ವಾರ ಬಂದೀತು" ಎಂದು 
ಎಚ್ಚರಿಸಿದಳು. 

ಇನ್ನೇನು ಹೊರಡಬೇಕು, ಅಷ್ಟರಲ್ಲಿ "ಶ್ರೀ ಕಾಂತ ಎಲ್ಲಿ" ಎಂದರು ಅಜ್ಜಿ. “ಇಲ್ಲೇ ಇದ್ದೀನಲ್ಲಾ ಅಜ್ಜಿ, 
ಯಾಕೆ? ಏನು ಬೇಕಾಗಿತ್ತು?” ಅಂದೆ. 

"ಕಾಲೆಲ್ಲ ಒಡೆದಿದೆ, ಧಗ ಧಗ ಬಿಸಿಲು, ಬರುವಾಗ ಒಂದು ವ್ಯಾಸಲೀನ್‌ ಡಬ್ಬ ತರ್ತೀಯಾ9" ಅಜ್ಜಿ 
ಮನವಿ ಸಲ್ಲಿಸಿದರು. 

“ಆಗಲಿ ಅಜ್ಜಿ" ಎಂದೆ. ಕೊಳ್ಳುವ ಪಟ್ಟಿಗೆ ಇನ್ನೂ ಏನೇನು ಸೇರುತ್ತೋ ಎಂದುಕೊಳ್ಳುವಾಗಲೇ 
ನೆನಪಿಗೆ ಬಂತು. “ಇತ್ತೀಚೆಗೆ ಕರೆಂಟ್‌ ಯಾವ ಹೊತ್ತಲ್ಲಿ ಅಂದ್ರೆ ಆ ಹೊತ್ನಲ್ಲಿ ಹೋಗಿಬಿಡುತ್ತೆ, ನಾಲ್ಕು 
ಮೇಣದ ಬತ್ತಿ ತಂದಿದ್ದರೆ ವಾಸಿ" ಅಂತ ಪಟ್ಟಿಗೆ ಅದನ್ನೂ ಸೇರಿಸಿದೆ. ಸ್ನಾನ ಮುಗಿಸಿ ತಿಂಡಿ ತಿಂದೆ. 

ಕೈ ತೊಳೆದು ಬರುವಷ್ಟರಲ್ಲಿ "ಅಪ್ಪ" ಎಂದ ಅಭಿಜಿತ್‌. "ಏನು ಮರಿ ನಿನ್ನ ಡಿಮ್ಕಾಂಡ್‌?" ಎಂದೆ 
ನಗುತ್ತಲೇ. 

“ನೀವು ಮೊನ್ನೆ ತೆಗೆಸಿಕೊಟ್ಟ ಪೆನ್ಸಿಲ್‌ ಎಲ್ಲೋ ಬಿದ್ದು ಹೋಗಿದೆ, ಪೆನ್ಸಿಲ್‌, ಮೆ೦ಡರ್‌ ಇಟ್ಟುಕೊಳ್ಳಲು 
ಪ್ಲಾಸ್ಟಿಕ್‌ ಬಾಕ್ಸ್‌ ಬೇಕು" ಎಂದ ಪೆಚ್ಚುಮೋರೆ ಹಾಕುತ್ತ. ಪಟ್ಟಿಗೆ ಅದನ್ನೂ ಸೇರಿಸಿದೆ. 

ಸ್ಕೂಟರ್‌ ಹತ್ತಿರ ಬಂದೆ, “ಪ್ಲಾಸ್ಟಿಕ್‌ ಸಾಮಾನು, ಪ್ಲಾಸ್ಟಿಕ್‌ ಸಾಮನ್‌, ಬಿಂದಿಗೆ, ಬಾಟಲು, ಡಬ್ಬಿ" 

ಬ 
ಎಂದು ಕೂಗುತ್ತ ಸೈಕಲ್‌ಗೆ ಇವೆಲ್ಲವನ್ನೂ ಸಿಂಗರಿಸಿದ್ದ ಅವನು ನನ್ನನ್ನು ನೋಡಿ ಸ್ವರನ್ನೂ ಇನ್ನು ಏರಿಸಿ 

3 ಪೆಟ್ರೋಲ್‌ ಬಂಕ್‌ ಇನ್ನೆಷ್ಟು ದೂರ? 
ಪ್ಲಾಸ್ಟಿಕ್‌ ಸಾಮಾನ್‌" ಎ೦ದು ಜೋರಾಗಿ ಕೂಗಿದ. ನಾನು ಉತ್ತರ ಕೊಡದಿದ್ದನ್ನು ಕ೦ಡು ಸೈಕಲ್‌ ಗಂಟೆ 
ಬಾರಿಸಿದ. ಮಹಡಿಯ ಮೇಲೆ ನೋಡಿದ. "ಅಕ್ಕಾ ಪ್ಲಾಸ್ಟಿಕ್‌ ಸಾಮಾನ್‌" ಎಂದ. ಈ ಬಾರಿ ಅಕ್ಕಾ ಎನ್ನುವ 
ವಿಶೇಷಣವನ್ನು ಸೇರಿಸಿದ್ದ. “ನೋಡು ಮೊನ್ನೆ ಬಕೆಟ್‌ ಬೇಕೂಂತ ಹೇಳಿದೆಯಲ್ಲ, ಮನೆ ಹತ್ತಿರವೇ 
ಬಂದಿದೆ, ಬೇಕಾದರೆ ಖರೀದಿ ಮಾಡು" ಎಂದೆ ನಳಿನಿಯತ್ತ ತಿರುಗುತ್ತ. 

"ಇವೆಲ್ಲ ಕಳಪೆ ಪ್ಲಾಸ್ಟಿಕ್‌ ರೀ, ಬೇಗ ಒಡೆದುಹೋಗುತ್ತೆ" ನಳಿನಿ ತೀರ್ಮಾನ ಕೊಟ್ಟಳು. 

ಸ್ಕೂಟರ್‌ನಲ್ಲಿ ಹೊರಟೆ. ಅರ್ಧ ಕಿಲೋಮೀಟರ್‌ ಹೋಗಿರಬಹುದು, ನಿಧಾನವಾಗಿ ಸ್ಕೂಟರ್‌ 
ನಿಂತೇಬಿಟ್ಟಿತು. ಇಳಿದು ಮತ್ತೆ ಸ್ಟಾರ್ಟ್‌ ಮಾಡಲು ಪ್ರಯತ್ನಸಿದೆ. ಜಪ್ಪಯ್ಯ ಎಂದರೂ ಅಲುಗಲಿಲ್ಲ; ಸ್ಪಾರ್ಕ್‌ 
ಪ್ಲಗ್‌ ತೆಗೆದು ಒಂದಷ್ಟು ಕೆರೆದು ಮತ್ತೆ ಹಾಕಿದೆ. ಉ...ಹುಂ... ಅನುಮಾನ ಬಂತು. ಪೆಟ್ರೋಲ್‌ ಟ್ಯಾಂಕ್‌ 
ತೆರೆದು ನೋಡಿದೆ. ಎದೆ ಧಸಕ್ಕೆಂತು. ಪೂರ್ತಿ ಖಾಲಿಯಾಗಿದೆ, ತೊಳೆದಂತೆ ಕಾಣುತ್ತಿದೆ. ಹೌದು, ನಿನ್ನೆ 
ತಾನೇ ಒಂದು ಲೀಟರ್‌ ಪೆಟ್ರೋಲ್‌ ಹಾಕಿಸಿದ್ದೆ. ಕೊನೆಯಪಕ್ಷ ಮೂವತ್ತು ಕಿಲೋಮೀಟರ್‌ 
ದೂರವಾದರೂ ಓಡುವುದು ಬೇಡವೆ? ಹಿಂದೆಂದೂ ಗಾಡಿ ಹೀಗೆ ಇದ್ದಕ್ಕಿದ್ದಂತೆ ಮಧ್ಯದಲ್ಲೇ ನಿಂತಿರಲಿಲ್ಲ. 
ಆಗಾಗ ರಿಪೇರಿ ಮಾಡಿಸಿ ಗಾಡಿಯನ್ನು ಸರಿಯಾಗೇ ಇಟ್ಟುಕೊಂಡಿದ್ದೆನ್ನಲಾ. ಹೀಗೆ ಯೋಚಿಸುತ್ತಲೇ ಥಟ್ಟನೆ 
ನೆನಪಿಗೆ ಬಂತು. ಇದೆಲ್ಲ ಅಭಿಜಿತ್‌ನ ತರಲೆ ಕೆಲಸ ಎ೦ದು. ಅವನು ಬಟ್ಟೆಯ ಮೇಲೆ ಸುರಿಯುತ್ತಿದ್ದುದು 
ಹಾಗಾದರೆ ಪೆಟ್ರೋಲೇ ಇರಬೇಕು. 

ಹಿಂದಿನ ದಿನ ಕೇಳಿದ್ದ "ಅಪ್ಪಾ ದೋಬಿಗಳು ಬಟ್ಟೆಯನ್ನು ಡ್ರೈಕ್ಷೀನ್‌ ಮಾಡಲು ಪೆಟ್ರೋಲ್‌ 
ಬಳಸುತ್ತಾರಂತೆ ನಿಜವೇ." 

“ಉಪಯೋಗಿಸುತ್ತಾರೆ, ಆದರೆ ಎಲ್ಲ ಸಂದರ್ಭದಲ್ಲೂ ಅಲ್ಲ, ಬಟ್ಟೆ ಎಣ್ಣೆಯ ಕರೆ ಆಗಿದ್ದಾಗ ಮಾತ್ರ" 
ಎಂದು ಹೇಳಿದ್ದೆ. ಮರುದಿನವೇ ಅವನು ಈ ಪ್ರಯೋಗ ಮಾಡುತ್ತಾನೆ ಎಂದು ನಾನು 
ಅಂದುಕೊಂಡಿರಲಿಲ್ಲ. ಅದೂ ಇಡೀ ಒಂದು ಲೀಟರು ಪೆಟ್ರೋಲ್‌ ತೆಗೆದು ಬಿಡುವುದೆ? ಗಾಡಿ 
ತಳ್ಳಬೇಕಾದ ಅನಿವಾರ್ಯತೆಯನ್ನು ನೆನೆದೇ ಸುಸ್ತಾಯಿತು. ಜೊತೆಗೆ ಅದು ಏರುದಾರಿ. ಪೆಟ್ರೋಲ್‌ ಬಂಕ್‌ 
ಎಂದರೆ ಕನಿಷ್ಠ ಇನ್ನೂ ಎರಡು ಕಿಲೋಮೀಟರು ಹೋಗಬೇಕು. ಬೇರೆ ಮಾರ್ಗವೇ ಇರಲಿಲ್ಲ. ತಳ್ಳಲು 
ಪ್ರಾರಂಭಿಸಿದೆ. ಹಣೆಯಲ್ಲಿ ಬೆವರು, ಮೈ ಬಿಸಿ ಏರುತ್ತಿತ್ತು. ಇಳಿಜಾರು ಬಂದಾಗ ಸವಾರಿ ಮಾಡುವುದು, 
ಏರು ಬಂದಾಗ ಎದುಸಿರುಬಿಡುತ್ತ ತಳ್ಳುವುದು ಹೀಗೆ ನನ್ನ ಸಾಹಸಕ ನಡೆದೇ ಇತ್ತು. ನನ್ನ ಈ ಪರಿಸ್ಥಿತಿಯ 
ಬಗ್ಗೆ ಮರುಕ ಪಡಲು ಯಾರಿಗೂ ಸಮಯವಿರಲಿಲ್ಲ. ಸ್ಕೂಟರನ್ನು ಮಧ್ಯದಲ್ಲೇ ಬಿಟ್ಟು ಬೇರಾವುದಾದರೂ 
ಗಾಡಿಯಲ್ಲಿ ಹೋಗೋಣವೆಂದರೆ ಸ್ಕೂಟರಿನ ರಕ್ಷಣೆ? ಬರುವಷ್ಟರಲ್ಲಿ ಅದು ಅಲ್ಲಿಯೇ ಇರುತ್ತದೆ 
ಎನ್ನುವುದು ಯಾವ ಗ್ಯಾರಂಟಿ? ಹಾಗೂ ಹೀಗೂ ಅರ್ಧ ದಾರಿ ಸವೆಸಿದೆ. ರಸ್ತೆಯ ಪಕ್ಕದಲ್ಲೇ ತಗಡಿನಿಂದ 
ಮಾಡಿದ ಗುಡಿಸಲು, ಅದರ ಮೇಲೆ ಆಸ್ಫಾಲ್ಟ್‌ ಷೀಟ್‌ ಹೊದಿಕೆ ಕ್ಷೆ ೈಯಲ್ಲಿ ಡಾಂಬರು ಹಿಡಿದು ರಸ್ತೆಗೆ 
ಹಾಕುತ್ತಿದ್ದ ಮಹಿಳೆಯ ಓಡಾಟ, ಗಟ್ಟಿ ಡಾಂಬರನ್ನು ತೆಳು ಮಾಡಲು ಊದುತ್ತಿದ್ದ ಬೆಂಕಿ, ಅಬ್ಬಾ, ಈ 


ಸೆಕೆಯಲ್ಲಿ ಫ್ಯಾನು ಆರಿಸಿದರೆ ಅಭಿಜಿತ್‌ ಗಲಾಟೆ ಮಾಡುತ್ತಾನೆ, ಈ ಮಂದಿ ಬಿಸಿಲನ್ನೂ ಲೆಕ್ಕಿಸದೆ 
ದುಡಿಯುತ್ತಿದ್ದಾರಲ್ಲಾ ಎಂದು ಆಶ್ಚರ್ಯವಾಯಿತು. 


ದ್ರವ ಬಂಗಾರ ಪೆಟ್ರೋಲ್‌ “ 


ಸ್ಕೂಟರ್‌ ತಳ್ಳಿ ಸುಸ್ತಾಗಿತ್ತು. ಇನ್ನೆಷ್ಟು ದೂರ ತಳ್ಳುವುದು ಎಂದು ಲೆಕ್ಕ ಹಾಕುವ ಹೊತ್ತಿಗೆ ಕಾಣಿಸಿತು. 
ಪೆಟ್ರೋಲ್‌ ಬಂಕ್‌ ಬಂದೊಡನೆ ಜೀವ ಬಂದಂತಾಯಿತು. ಅಲ್ಲೋ ಹನುಮಂತನ ಬಾಲದಂತೆ ಕ್ಕೂ. 
ನನ್ನ ಸರದಿ ಬರುವ ಹೊತ್ತಿಗೆ ಹತ್ತು ನಿಮಿಷವೇ ಬೇಕಾಯಿತು. ಅಷ್ಟು ಹೊತ್ತಿಗೆ ಸ್ವಲ್ಪ ಸುಧಾರಿಸಿಕೊಂಡಿದ್ದೆ. 
ಟ್ಯಾಂಕ್‌ ತುಂಬಿಸಿ ಅಲ್ಲಿಂದ ಸರಸರನೆ ಹೊರಟೇ ಬಿಟ್ಟೆ. ಕಚೇರಿಗೆ ವೇಳೆಯಾಗುತ್ತಿತ್ತು. ಮಾಮೂಲು ದಾರಿ 
ಬಿಟ್ಟು ಸಂದಿಗೊಂದಿ ಹಿಡಿದೆ. ಯಾವ ರಸ್ತೆಯಲ್ಲಿ ನೋಡಿದರೂ ಮತ್ತೆ ಅದೇ ಕ್ಕೂ, ಸೀಮೆಎಣ್ಣೆ ಗಾಡಿ 
ಬರುವುದನ್ನೇ ಜನ ನಿರೀಕ್ಷಿಸುತ್ತಿದ್ದಾರೆ. ತರಹೇವಾರಿ ಡಬ್ಬಗಳನ್ನು ಉದ್ದುದ್ದಕ್ಕೂ ಪೋಣಿಸಿದ್ದಾರೆ. 
ಬೆಳಗ್ಗೆಯಿಂದಲೇ ಕಾಯುತ್ತಿದ್ದಾರೆ. ಒಂದೇ ಪತ್ರಿಕೆಯನ್ನು ಹಲವರು ಓದುತ್ತ ಕುಳಿತಿದ್ದಾರೆ. ಇನ್ನೇನು 
ಕಚೇರಿ ಹತ್ತಿರ ಬಂತು ಎಂದುಕೊಳ್ಳುತ್ತಿರುವಾಗಲೇ ಮತ್ತೊಂದು ಆಘಾತ ನನಗೆ. ಈಗ ಸ್ಕೂಟರಿನ 
ಕಚ್‌ವೈರ್‌ ಕೈಕೊಟ್ಟಿತು. ಸದ್ಯ ರಿಪೇರಿ ಅಂಗಡಿ ಎದುರಿಗೇ ಕಾಣುತ್ತಿತ್ತು. ಬಚಾವಾದೆ. ಐದೇ ನಿಮಿಷದಲ್ಲಿ 
ಅಮೀರ್‌ ಹಳೆ ಕ್ಷಚ್‌ವೈರ್‌ನ್ನು ಎಳೆದು ಅತ್ತ ಬಿಸುಟ. ಹೊಸ ಕ್ಷಚ್‌ವೈರ್‌ಗೆ ಗ್ರೀಸ್‌ ಬಳಿದು ಹಿಂದೂ 
ಮುಂದೂ ಆಡಿಸಿ, ಸ್ಕೂಟರ್‌ ಬಗ್ಗಿಸಿ ಫಿಟ್‌ ಮಾಡಿಯೇ ಬಿಟ್ಟ. ನಾನು ನೆಮ್ಮದಿಯ ಉಸಿರು ಬಿಟ್ಟೆ. ಅಂತೂ 
ಸರಿಯಾದ ಸಮಯಕ್ಕೆ ಕಚೇರಿ ತಲುಪಿದೆ. ಆಧುನಿಕ ಜೀವನ ಅದೆಷ್ಟು ಧಾವಂತ) ನಾವು ಮೋಟಾರು 
ವಾಹನಗಳನ್ನು ಅದೆಷ್ಟು ಅವಲಂಬಿಸಿದ್ದೇವೆ? ನೆನೆದು ಒಂದು ರೀತಿಯಲ್ಲಿ ದಿಗಿಲೇ ಆಯಿತು. 

ಸ೦ಜೆ ಮರಳುವಾಗ ನಳಿನಿ ಕೊಟ್ಟ ಎಚ್ಚರಿಕೆಯನ್ನು ಮರೆಯದೆ ಗ್ಯಾಸ್‌ ಏಜೆಂಟ್‌ಗೆ ಪೋನ್‌ 
ಮಾಡಿ ಸಿಲಿಂಡರ್‌ ಬುಕ್‌ ಮಾಡಿದೆ. ಹಾಗೆಯೇ ಅಂಗಡಿಗೆ ಹೋಗಿ ಬಣ್ಣ ಬಣ್ಣದ ನಾಲ್ಕು ಮೇಣದ 
ಬತ್ತಿಯನ್ನು ಕೊಂಡೆ. ಅಜ್ಜಿ ಹೇಳಿದ ವ್ಯಾಸಲೀನ್‌ ಡಬ್ಬಿಯನ್ನೂ ಅಭಿಜಿತ್‌ ನೆನಪಿಸಿದ ಪೆನ್ಸಿಲ್‌ ಬಾಕ್ಸನ್ನೂ 
ಮರೆಯಲಿಲ್ಲ. ಇವೆಲ್ಲವನ್ನೂ ಅಂಗಡಿಯವನು ನೈಲಾನ್‌ ಬ್ಯಾಗಿಗೆ ಹಾಕಿಕೊಟ್ಟ. ಸ್ಕೂಟರ್‌ ಚಕ್ರವನ್ನು 
ಗಮನಿಸಿದೆ. ಸದಸ್ಯ ಯಾವ ಅಪಾಯವೂ ಕಾಣಲಿಲ್ಲ. ಪಂಕ್ಚರ್‌ ಆಗಿದ್ದರೆ? ಇದ್ದಕ್ಕಿದ್ದಂತೆ ಅನುಮಾನ 
ಬಂತು. ಬಹುಶಃ ಬೆಳಗಿನ ಕಹಿ ಪ್ರಸ೦ಗಗಳು ನನ್ನನ್ನು ಎದೆಗಡಿಸಿದ್ದರಿ೦ದ ನಾನು ಹೀಗೆ ಯೋಚಿಸಿರಲೂ 
ಸಾಧ್ಯ. | 

ಮನೆಗೆ ಬಂದವನೇ ಅಭಿಜಿತ್‌ನನ್ನು ತರಾಟೆಗೆ ತೆಗೆದುಕೊಳ್ಳಬೇಕು ಎ೦ದು ಯೋಚಿಸಿದ್ದೆ. ಅವನು 

ಹೂ ಗಿಡಗಳಿಗೆ ನೀರೆರೆಯುತ್ತಿದ್ದ. ಅನಂತರ ವಿಚಾರಿಸಿದರಾಯ್ತು ಎಂದು ಆಯಾಸ ಪರಿಹರಿಸಿಕೊಳ್ಳಲು 
ರೂಮ್‌ಗೆ ಹೋದೆ. 

ಮಲಗುವ ಮುನ್ನ ರಾತ್ರಿ ಕತೆ ಕೇಳುವುದು ಅಭಿಜಿತ್‌ಗೆ ಮೊದಲಿನಿಂದಲೂ ರೂಢಿ. ಚಿಕ್ಕ 
ಮಗುವಾಗಿದ್ದಾಗ ರಾಜ-ರಾಣಿ ಕತೆ, ಕಾಗೆ ಗುಬ್ಬಚ್ಚಿ ಕತೆ, ಪಂಚತಂತ್ರದ ಸಿಂಹ ಕರಟಕ-ದಮನಕ ಈ 
ಕತೆಗಳನ್ನು ಹೇಳಿದಾಗಲೆಲ್ಲ ಅವನು ಎದ್ದು ಕೂತು ಆಮೇಲೆ... ಆಮೇಲೆ...... ಎ೦ದು ತುದಿಗಾಲಲ್ಲಿ 
ನಿಂತು ಕೇಳುತ್ತಿದ್ದ. ಸ್ವಲ್ಪ ಬೆಳೆದ ಮೇಲೆ ರೋಬೋಟ್‌ ಕತೆ ಹೇಳಿ, ಚಂದ್ರನ ಮೇಲೆ ಮನುಷ್ಯರು ಇಳಿದ ಕತೆ 
ಹೇಳಿ, ಮಂಗಳ ಗ್ರಹದ ಬಗ್ಗೆ ಹೇಳಿ ಎಂದು ಪೀಡಿಸುತ್ತಿದ್ದ. ವಯಸ್ಸಿಗನುಗುಣವಾಗಿ ಅವನ ಆಸಕ್ತಿ 
ಬದಲಾಗಿತ್ತು. 

“ನಾನೇನೋ ಕತೆ ಹೇಳ್ತೀನಿ, ಅದಕ್ಕೆ ಮೊದಲು ಹೇಳು ನಿನ್ನೆ ನನ್ನನ್ನು ಹೇಳದೆ ಕೇಳದೆ ಸ್ಥೂಟರಿನಿಂದ 


ಪೆಟ್ರೋಲ್‌ ಬಂಕ್‌ ಇನ್ನೆಷ್ಟು ದೂರ? 


ಒಂದು ಲೀಟರ್‌ ಪೆಟ್ರೋಲ್‌ ಯಾಕೆ ತೆಗೆದೆ?" ಎಂದು ಕೇಳಿದೆ. 

“ ಅದಾ..... ಬಟ್ಟೆಯಲ್ಲಿ ಎಣ್ಣೆ ಕಲೆಯಾಗಿತ್ತು. ಪೆಟ್ರೋಲ್‌ ಹಾಕಿದರೆ ಹೋಗುತ್ತೆ ಎಂದು ನೀವೇ 
ಹೇಳಿದಿರಲ್ಲಾ, ಅದಕ್ಕೆ" ಎಂದ ಯಾವ ಆತಂಕವೂ ಇಲ್ಲದೆ. 

"ಅದು ಸರಿ ಮರಿ, ನನಗೆ ಏನು ಪಜೀತಿಯಾಯಿತು ಗೊತ್ತೇ" ಎಂದೆ. 

"ಇಲ್ಲ" ಎಂದ ಅಷ್ಟೇ ಸಲೀಸಾಗಿ, ಬೆಳಿಗ್ಗೆ ನಡೆದದ್ದನ್ನೆಲ್ಲಾ ಹೇಳಿದೆ. 

“ಅಪ್ಪಾ ಟ್ಯಾಂಕ್‌ ತುಂಬ ಪೆಟ್ರೋಲ್‌ ತುಂಬಿಸಿದ್ದರೆ ಹೀಗಾಗುತ್ತಿರಲಿಲ್ಲ" ಎಂದು ನನಗೇ ಉಪದೇಶ 
ಕೊಟ್ಟ. ಅಭಿಜಿತ್‌ ಜೊತೆಗೆ ಪಕ್ಕದ ಮನೆಯ ಶ್ವೇತಾ, ಎದುರಮನೆಯ ನವೀನ್‌ ಕೂಡ ಕತೆ ಕೇಳುವ 
ಶ್ರೋತ್ರುಗಳು ನಮ್ಮಮನೆಯಲ್ಲಿ. 

"ಅಲ್ಲಾ ಅಭಿಜಿತ್‌, ಅಕಸ್ಮಾತ್‌ ಪೆಟ್ರೋಲ್‌ ಬಂಕ್‌ನಲ್ಲಿ ಪೆಟ್ರೋಲ್‌ ಮುಗಿದು ಹೋಗಿದ್ದರೆ?" 
ಎಂದಳು ಶ್ವೇತ. 

“ಪೆಟ್ರೋಲ್‌ ಬಂಕ್‌ಗೆ ಎಲ್ಲಿಂದ ಪೆಟ್ರೊಲ್‌ ಬರುತ್ತೆ?" ನವೀನ್‌ ಕುತೂಹಲ ತಳೆದ. 

"ಅಷ್ಟೂ ಗೊತ್ತಿಲ್ವೆ, ಅದಕ್ಕೆ ದೊಡ್ಡ ದೊಡ್ಡ ಟ್ಯಾಂಕುಗಳಿಂದ ಪೆಟ್ರೋಲ್‌ ತಂದು ಸುರಿಯುತ್ತಾರೆ, 
ನಾನು ನೋಡಿದ್ದೀನಿ" ಶ್ವೇತ ಉತ್ತರಿಸಿದಳು. 

"ಟ್ಯಾಂಕ್‌ಗೆ ಎಲ್ಲಿಂದ ಬರುತ್ತೆ" ಶ್ಲೇತಳನ್ನು ಕೇಳುವ ನೆಪದಲ್ಲಿ ಅಭಿಜಿತ್‌ ನನ್ನ ಮುಖವನ್ನು 
ನೋಡಿದ. ; 

“ಟ್ಯಾಂಕಿಗೆ ಶುದ್ಧೀಕರಣ ಸ್ಥಾವರದಿಂದ ಬರುತ್ತೆ" -ಸಾನಂದೆ. 

"ಹಾಗಂದ್ರೆ?" 

ಹಾಗೆಂದರೆ ನೆಲದಲ್ಲಿ ಸಿಕ್ಕುವ ಕಚ್ಚಾ ತೈಲವನ್ನು ಶುದ್ಧಿ ಮಾಡಿ ಟ್ಯಾಂಕ್‌ ಮೂಲಕ ಕಳಿಸ್ತಾರೆ, ಅದನ್ನೇ 
ಪೆಟ್ರೋಲ್‌ ಬಂಕ್‌ನವರು ನಮಗೆ ಸರಬರಾಜು ಮಾಡ್ತಾರೆ. 

“ಅದ್ದರಿ, ನೆಲದಲ್ಲಿ ಪೆಟ್ರೋಲ್‌ ಎಲ್ಲಿರುತ್ತೆ?" 

ಓಹೋ, ಈ ಪ್ರಶ್ನೆ ಒಂದಕ್ಕೊಂದು ಬಾಲಂಗೋಚಿ ತರಹ ಬೆಳೆಯುತ್ತಲೇ ಇದೆ ಎಂದು ಮನಸ್ಸಿನಲ್ಲೇ 
ಅಂದುಕೊಂಡೆ. 

"ನಮಗೆ ರಾಜ ರಾಣಿ ಕತೆ ಬೇಡ, ಪೆಟ್ರೋಲ್‌ ಹೇಗೆ ಬರುತ್ತೆ ಅನ್ನೋದನ್ನೇ ಹೇಳಿ' ನವೀನ್‌ ಹಾಗೂ 
ಶೇತ ಪೀಡಿಸಿದರು "ಅಂತೂ ಅಭಿಜಿತ್‌ ಮಾಡಿದ ತುಂಟ ಕೆಲಸದಿಂದಲೇ ಈ ಕತೆ ಪ್ರಾರಂಭಿಸಬೇಕು ಅನ್ನಿ?" 
ನಾನು ಕೇಳಿದೆ. 

ಅಜ್ಜಿ ತಮ್ಮ ಕಾಲಿಗೆ ವ್ಯಾಸಲೀನ್‌ ತಿಕ್ಕುತ್ತಿದ್ದರು ; ನಳಿನಿ ಕುಕ್ಕರ್‌ ಕೂಗಿಸಿ ಇನ್ನೇನೋ ಕೆಲಸದಲ್ಲಿ 
ಮಗ್ಗಳಾಗಿದ್ದಳು. 

"ಮೃತ ಸಮುದ್ರದ ಹೆಸರು ಕೇಳಿದ್ದೀರಾ" ಇದ್ದಕ್ಕಿದ್ದಂತೆ ನಾನು ಈ ಅನಿರೀಕ್ಷಿತ ಪ್ರಶ್ನೆ ಎಸೆದೆ. ಎಲ್ಲರೂ 
ಒಂದೇ ಧ್ವನಿಯಲ್ಲಿ “ಹೌದು' ಎಂದು ಕಿರುಚಿದರು. 

“ಆ ಸಮುದ್ರದ ವಿಶೇಷ ಏನು?" ಮತ್ತೊಮ್ಮೆ ಪಶ್ನಿಸಿದೆ. 

“ಅದೇ ಅಲ್ಲಿ ಈಜಾಡಲು ಹೋದರೆ, ಯಾರೂ ಮುಳುಗುವುದೇ ಇಲ್ಲ" ಎ೦ದ ನವೀನ್‌. “ಈಜು 
ಬರದಿದ್ದರೂ ಪರವಾಗಿಲ್ಲ, ತೇಲ್ತಾನೇ ಇರಬಹುದು ಎಂದಳು ಶ್ವೇತ. 

"ಅಪ್ಪಾ ಪೆಟ್ರೋಲ್‌ಗೂ, ಮೃತಸಮುದ್ರಕ್ಕೂ ಯಾವ ಸಂಬಂಧ?" ಎಂದು ತಾಳ್ಮೆ ಕಳೆದುಕೊಳ್ಳುತ್ತಲೇ 
ಕೇಳಿದ ಅಭಿಜಿತ್‌. 

“ಮರಿ ಸ್ವಲ್ಪ ತಾಳ್ಮೆ ವಹಿಸು, ಆಮೇಲೆ ನಿನಗೆ ಗೊತ್ತಾಗುತ್ತೆ" ಎಂದೆ. "ಮೃತಸಮುದ್ರದಲ್ಲಿ ಬಿದ್ದವರು 
ಯಾಕೆ ತೇಲುತ್ತಾರೆ ಹೇಳಿ" ನಾನು ಪ್ರಶ್ನೆಯನ್ನು ಮುಂದುವರಿಸಿದೆ. 

“ಯಾಕೆ ಅಂದ್ರೆ ಅದರಲ್ಲಿ ಉಪ್ಪಿನ ಪ್ರಮಾಣ ಬೇರೆ ಸಮುದ್ರಗಳಿಗಿಂತ ಜಾಸ್ತಿ" ನವೀನ್‌ ಥಟ್ಟನೆ 
ಉತ್ತರಿಸಿದ. 

“ಇದಕ್ಕೆ ಇನ್ನೊಂದು ವಿಶೇಷ ಇದೆ. ಬೇರೆ ಸಮುದ್ರಗಳಿಗೆ ಹೋಲಿಸಿದರೆ ಮೃತಸಮುದ್ರ 
ನೆಲಮಟ್ಟದಿಂದ ೪೦೦ ಮೀಟರು ಕೆಳಗಿದೆ. ಅಲ್ಲಿಗೆ ಹರಿದು ಬರುವ ನೀರು ಬಿಡುಗಡೆಯನ್ನೇ ಕಾಣುವುದಿಲ್ಲ. 
ಸಮುದ್ರದ ಯಾವ ಜೀವಜಂತುಗಳೂ ಇಲ್ಲಿ ಬದುಕಲು ಆಗದಷ್ಟು ಉಪ್ಪು ಇದೆ. ಅದಕ್ಕೆ ಅದರ ಹೆಸರು 
ಮೃತಸಮುದ್ರ ಅಂತ" ಇನ್ನಷ್ಟು ವಿವರಣೆ ನೀಡಿದೆ. 

“ಸರಿ, ಈ ಸಮುದ್ರದ ನಿಜವಾದ ಹೆಸರೇನು ಗೊತ್ತೆ?" 

ಜೋರ್ಡಾನ್‌ ಮತ್ತು ಇಸ್ರೇಲ್‌ ಮಧ್ಯೆ ಇರುವ ಈ ಸಮುದ್ರವನ್ನು ಮೃತಸಮುದ್ರ ಅಂತ ಮೊದಲು 
ಹೆಸರು ಕೊಟ್ಟವರು ಗ್ರೀಕರು. ಅರಬ್ದರು ಅದರ ವಾಸನೆಗೆ ಬೇಸರಿಸಿ ಗಬ್ಬುನಾತದ ಸಮುದ್ರ ಅಂತ ಕರೆದರು. 
ಆದರೆ ಅದರ ನಿಜವಾದ ಹೆಸರು ಆಸ್ಟಾಲ್ಟಿಕ್‌ ಸಮುದ್ರ ಅಂದ್ರೆ ಡಾಂಬರಿನ ಕಡಲು. 

"ಆಗ ಉಪ್ಪಿನ ಬದಲು ಡಾಂಬರು ತುಂಬಿಕೊಂಡಿತ್ತೆ?" ಶ್ವೇತಳಿಗೆ ಪಶ್ನೆ ಕಾಡಿತು. 

“ಹಾಗಲ್ಲ, ಆಗಲೂ ನೀರಿನಲ್ಲಿ ಉಪ್ಪಿನ ಅಂಶ ಜಾಸ್ತಿ ಇದ್ದೇ ಇತ್ತು. ನದಿ ಹೊತ್ತು ತರುತ್ತಿದ್ದ ಉಪ್ಪಷ್ಟೇ 
ಅಲ್ಲ, ಮೃತಸಮುದ್ರದ ತಳದಲ್ಲಿ ಉಪ್ಪಿನ ಅಂಶವನ್ನುಉಗುಳುವ ನೂರಾರು ಚಿಲುಮೆಗಳೇ ಇವೆ. ಜೊತೆಗೆ 
ಹಿಂದೆ ಅದರ ತಳದಿಂದ ಉಂಡೆ ಉಂಡೆಯಾಗಿ ಅಸ್ಟಾಲ್ಟ್‌ ಎನ್ನುವ ಜಿಗುಟು ಪದಾರ್ಥ ತೇಲಿ ಬರ್ತಾ ಇತ್ತು. 
ಇದನ್ನು ಸಂಗ್ರಹಿಸಿ ಕಲ್ಲು ಚಪ್ಪಡಿಗಳಿಗೆ, ಸಂದು ಬಿಡದಂತೆ ಲೇಪಿಸ್ತಾ ಇದ್ದರು ಅದಕ್ಕೆ ಅದರ ಹೆಸರು 
ಅಸ್ಟಾಲ್ಟಿಕ್‌ ಸಮುದ್ರ ಅಂತ. 

" ಈ ಅಸ್ಟಾಲ್ಟ್‌ ಏನು ಗೊತ್ತೆ? ಪೆಟ್ರೋಲಿಯಮ್‌ನ ಒಂದು ಉತ್ಪನ್ನ, ಶ್ವೇತ ಹೇಳಿದಳಲ್ಲ, ಅವಳ 
ಸ್ಕೂಲ್‌ ಪಕ್ಕದಲ್ಲಿ ಎಷ್ಟೋ ಗುಡಿಸಲುಗಳಿಗೆ ಚಾವಣಿಯಾಗಿ ಹಲಗೆಗಳನ್ನು ಬಳಸಿದ್ದಾರೆ ಅಂತ, ಅದು ಬೇರೆ 
ಏನೂ ಅಲ್ಲ ಅಸ್ಟಾಲ್ಟ್‌ ಷೀಟ್‌ಗಳು.' 

"ಅಂದ್ರೆ, ನೂರಾರು ವರ್ಷಗಳ ಹಿಂದೆಯೇ ಪೆಟ್ರೋಲಿಯಂ ಬಗ್ಗೆ ಅವರಿಗೆಲ್ಲ ತಿಳಿದಿತ್ತೆ?' ನವೀನ್‌ 
ಕೇಳಿದ. 

“ನೂರಾರು ವರ್ಷ ಏನು ಬಂತು, ಸಾವಿರಾರು ವರ್ಷಾಂತ ಹೇಳಿದರೂ ನಡೆಯುತ್ತೆ." 


ಪೆಟ್ರೋಲ್‌ ಬಂಕ್‌ ಇನ್ನೆಷ್ಟು ದೂರ? 


ಐದು ಸಾವಿರ ವರ್ಷಗಳ ಹಿಂದೆ ಯುಫ್ರೆಟಿಸ್‌ ಕಣಿವೆಯಲ್ಲಿ ಬಾಳಿದ್ದ ಸುಮೇರಿಯನ್ನರು 
ಅಸಿರಿಯನ್ನರು, ಬ್ಯಾಬಿಲೋನಿಯನ್ನರು, ನೆಲದಿಂದ ಒಸರುತ್ತಿದ್ದ ರಾಳ ಪದಾರ್ಥ ಬಳಸಿ ಹಡಗುಗಳಲ್ಲಿ 
ನೀರು ನುಗ್ಗದಂತೆ ಲೇಪನ ಮಾಡ್ತಾ ಇದ್ದು. 

"ಅಂದಹಾಗೆ ಮಮ್ಮಿ ಹೆಸರು ಕೇಳಿದ್ದೀರಾ?" ಇದು ತೀರಾ ಸರಳ ಪ್ರಶ್ನೆ ಎನ್ನಿಸಿ ಅಭಿಜಿತ್‌ ನಕ್ಕುಬಿಟ್ಟ. 

“ನಮ್ಮ ಮಮ್ಮಿ ಹೆಸರು ನಳಿನಿ" ಎಂದ ಅಭಿಜಿತ್‌. ಶ್ವೇತ ಸುಮ್ಮನೆ ಕೂತಾಳೆಯೆ? ಅವಳೂ ತನ್ನ 
ಅಮ್ಮನ ಹೆಸರು ಹೇಳಿದರು. ನವೀನ್‌ ಕೂಡ ಅವರು ಮಾಡಿದ್ದನ್ನೇ ಮಾಡಿದ. 

ಕೊನೆಯಲ್ಲಿ ಕೇಳಿದ - “ಇದೆಂಥಾ ಪ್ರಶ್ನೆ ಅ೦ಕಲ್‌?" 

“ನಾನು ಕೇಳಿದ್ದು ಮಮ್ಮಿ ಡ್ಯಾಡಿ ಅಂದರೆ ಏನು ಅ೦ತ ಅಲ್ಲ. ಈಜಿಫ್ಟ್‌ ಮತ್ತು ಗ್ರೀಸ್‌ನಲ್ಲಿ ಸಾವಿರಾರು 
ವರ್ಷಗಳ ಹಿಂದೆ ರೂಢಿಯಲ್ಲಿದ್ದ ಒಂದು ಸಂಪ್ರದಾಯದ ಬಗ್ಗೆ. ಸತ್ತ ವ್ಯಕ್ತಿಗಳ ಕಳೇಬರ ಕೆಡದಂತೆ 
ಡಾಂಬರು ಲೇಪಿಸಿ ಅದರ ಒಳಗೆ ರಾಸಾಯನಿಕಗಳನ್ನು ತುಂಬಿ ಸಂರಕ್ಷಿಸುತ್ತ ಇದ್ದರಂತೆ. ಅದನ್ನು 
ಮಮ್ಮೀಕರಣ ಎನ್ನುತ್ತಾರೆ. "ನಿಮ್ಮನಿಮ್ಮ ಅಮ್ಮನ ಹೆಸರನ್ನುನಾನು ಕೇಳಲಿಲ್ಲವಲ್ಲ" ಎ೦ದೆ. 

“ಅಲ್ಲಾ, ನಮ್ಮ ಮನೆ ಡ್ರಂ ತೂತಾಗಿ ಒಂದೂವರೆ ತಿಂಗಳಾಯ್ತು. ಸ್ವಲ್ಪ ಟಾರ್‌ ಮೆತ್ತಿ 
ಸರಿಮಾಡಬಾರ್ದ? ನಿಮ್ಮ ಅಪ್ಪನಂತೂ ಸದಾ ಏನೋ ಕೆಲಸಾ೦ತ ಅಂತಿರ್ತಾರೆ. ನೀನಾದ್ರೂ ತರಬಾದ್ದ 
ಅಭಿಜಿತ್‌" ಅಜ್ಜಿ ಪಡಸಾಲೆಯಿ೦ದಲೇ ಆಜ್ಞಾಪಿಸಿದರು. 

“ಈಗ ಅದು ಗಟ್ಟಿಯಾಗುತ್ತೆ ಅಜ್ಜಿ, ಬಿಸಿಲು ಬರಲಿ ಇರಿ, ಆಮೇಲೆ ತರ್ತೀನಿ" ಎಂದು ಮೆಲ್ಲನೆ 
ನುಣುಚಿಕೊಂಡ ಅಭಿಜಿತ್‌. 

“ನಾಳೆ ಬಿಸಿಲು ಬ೦ತು, ನೀನು ತಂದೆ, ಬಿಡು ಬಿಡು, ಇಂಥ ನಾಳೆಗಳು ಎಷ್ಟೋ ಉರುಳಿ ಹೋದ್ದು" 
ಅಜ್ಜಿಗೆ ಅಭಿಜಿತ್‌ನ ನಾಳೆಯ ಬಗ್ಗೆ ಒಂದಿಷ್ಟೂ ವಿಶ್ವಾಸವಿರಲಿಲ್ಲ. 

"ಆ ಡಮ್ಮು ತುಕ್ಕು ಹಿಡಿದುಹೋಗಿದೆ. ಎಷ್ಟು ಪೈಂಟ್‌ ಬಳಿದರೂ ಪ್ರಯೋಜನವಿಲ್ಲ ಕಿತ್ತುಕೊಂಡು 
ಬರುತ್ತೆ. ಅದಕ್ಕೆ ಬೆಸುಗೆಯಂತೂ ಹಾಕಿಸೋಕ್ಕಾಗುವುದಿಲ್ಲ. ಟಾರ್‌ ಮೆತ್ತಿದರೂ ಅಷ್ಟೇ ಅದು ಕಿತ್ತು 
ಹೋಗುತ್ತೆ, ಅದಕ್ಕೆ ನೀರಿನ ತೊಟ್ಟಿ ಕಟ್ಟಿಸೋಣ ಬಿಡಿ" ಎಂದೆ. 

ಅಜ್ಜಿಗೆ ನನ್ನ ಮಾತು ಸಮಾಧಾನ ತಂದಂತಾಗಲಿಲ್ಲ. ಇವೆಲ್ಲವನ್ನೂ ಕೇಳಿಯೂ ಕೇಳಿಸಿಕೊಳ್ಳದಂತೆ 
ನಳಿನಿ ರೂಮಿನಲ್ಲಿ ಹಳೆಬಟ್ಟೆ ರಿಪೇರಿಯಲ್ಲಿ ಮಗ್ಗಳಾಗಿದ್ದಳು. 


ದ್ರವ ಬಂಗಾರ ಪೆಟ್ರೋಲ್‌ ಕ್ಯಾತ 


“ಇದೇನಿದು, ನಿನ್ನ ಮಿಷನ್‌ ಏನು ಕರಕರ ಸದ್ದು ಮಾಡ್ತಾ ಇದೆಯಲ್ಲಾ" ನಾನು ಗೇಲಿ ಮಾಡಿದೆ. 

“ಇದರ ಸದ್ದು ಅಡಗಿಸ್ತೀನಿ ಇರಿ" ಎಂದು ಸಣ್ಣ ಎಣ್ಣೆ ಡಬ್ಬಿ ತಂದು ಎಣ್ಣೆಯನ್ನು ಹನಿಹನಿಯಾಗಿ 
ಬಿಟ್ಟಳು ನಳಿನಿ. ಸ್ವಲ್ಪ ಹೊತ್ತಿನಲ್ಲೇ ಮಿಷನ್‌ ಸದ್ದು ಅಡಗಿಹೋಯ್ತು". ಅಂತೂ ಕೀಲೆಣ್ಣೆ ಪ್ರಭಾವ 
ಜೋರಾಗಿಯೇ ಇದೆಯಲ್ಲಾ" ಅಂದೆ. * | 

ಅಭಿಜಿತ್‌, ಶ್ವೇತ, ನವೀನ್‌ ಎಣ್ಣೆಯ ಡಬ್ಬಿಯ ತಳವನ್ನು ಟಿಕ್‌ ಟಿಕ್‌ ಮಾಡುವ ಭರದಲ್ಲಿ ಬಟ್ಟೆಯ 
ಮೇಲೆಲ್ಲಾ ಎಣ್ಣೆಯನ್ನು ಸುರಿದುಕೊಂಡರು. 

ಈ ಸಲ ಗಂಭೀರವಾಗಿಯೇ ಎಚ್ಚರಿಸಿದೆ. "ಈ ಎಣ್ಣೆ ಕಲೆ ತೆಗೆಯೋದಕ್ಕೆ ಸ್ಕೂಟರ್‌ನ ಪೆಟ್ರೋಲ್‌ : 
ತಂಟೆಗೆ ಮಾತ್ರ ಹೋಗಬಾರದು." ಕೈಯಿಂದ ಕೀಲೆಣ್ಣೆ ಡಬ್ಬಿ ಕಿತ್ತು ಡ್ರಾಯರ್‌ಗೆ ಹಾಕುವ ಹೊತ್ತಿಗೆ ಕರೆಂಟ್‌ 
ಹೋಯ್ತು. ಇದೇನೂ ಅನಿರೀಕ್ಷಿತವಾಗಿರಲಿಲ್ಲ. 


ಬೆಂಕಿಪೊಟ್ಟಣ, ಮೇಣದ ಬತ್ತಿ ಸಿದ್ಧವಾಗಿದ್ದವು. ಕಡ್ಡಿ ಗೀರಿದೆ, ಅದಕ್ಕೆ ಮೇಣ ಸವರಿದ್ದರಿಂದ ಕಡ್ಡಿ 
ತುಲ ಹೊತ್ತು ಉರಿಯುತ್ತಲೇ ಇತ್ತು. ಮೇಣದ ಬತ್ತಿ ಹೊತ್ತಿಸುತ್ತಲೇ ನವೀನ್‌ ಕೇಳಿದ. 

“ಇದುವರೆಗೆ ಪೆಟ್ರೋಲ್‌ ಬಗ್ಗೆ ಏನೂ ಹೇಳಲೇ ಇಲ್ಲವಲ್ಲ." 

“ ಈ ದಿನ ಪೂರ್ತಿ ನಾನು ಹೇಳಿದ್ದೆಲ್ಲ ಪೆಟ್ರೋಲ್‌ಗೆ ಸಂಬಂಧಿಸಿದ್ದೇ. ಬೇರೇನೂ ಅಲ್ಲ" ಎಂದೆ. ನನ್ನ 
ಮಾತು ಶ್ವೇತಳಿಗೆ ತೃಪ್ತಿ ತರಲಿಲ್ಲ. 

"ಇಲ್ಲಿಂದಲೇ ಪಟ್ಟಿ ಮಾಡಿ. ಈಗ ಬಳಸಿದೆವಲ್ಲ ಬೆಂಕಿಕಡ್ಡಿ ಇದಕ್ಕೆ ಸವರಿರುವುದೇನು? ಮೇಣ ತಾನೆ? 
ಮೇಣದ ಬತ್ತಿ ಹೆಸರೇ ಹೇಳುತ್ತೆ ಅದು ಮೇಣದ್ದು ಎಂದು. ಇನ್ನು ಬೆಳಿಗ್ಗೆ ಅಸ್ಥಾಲ್ಡ್‌ ಷೀಟಿನ 
ಗುಡಿಸಲುಗಳನ್ನು ನೀವೇ ನೋಡಿದ್ದೀರಿ. ಡ್ರಮ್‌ಗೆ ಟಾರ್‌ ಬಳಿ ಎಂದು ಹೇಳಿದರಲ್ಲ ಅಜ್ಜಿ, ಅದೂ ಕೂಡ 
ಪೆಟ್ರೋಲ್‌ಗೆ ಸಂಬಂಧಿಸಿದ ವಸ್ತುವೇ. ಈಗತಾನೇ ಅಡುಗೆ ಮನೆಯಿಂದ ಕುಕ್ಕರ್‌ ಸದ್ದು ಬಂತಲ್ಲ; ಅಡಿಗೆ 
ಮಾಡಿದ್ದು ಯಾವುದರಿಂದ? ಗ್ಯಾಸ್‌ನಿಂದ ತಾನೆ? ಅದೂ ಕೂಡ ಪೆಟ್ರೋಲಿಯಮ್‌ ಸಂಸ್ಕರಿಸಿದ್ದರಿಂದ 
ಬಂದಂತಹ ವಸ್ತು. 

“ಹಾಗಾದರೆ ಇನ್ನೊಂದು ಬಿಟ್ಟಿರಲ್ಲ"- ಶ್ವೇತ ನೆನಪು ಮಾಡಿಕೊಳ್ಳುತ್ತ ನನ್ನ ನೆನಪಿನ ಶಕ್ತಿಯನ್ನು ಗೇಲಿ 
ಮಾಡಿದಳು. 

ಅಭಿಜಿತ್‌ ಮತ್ತು ನವೀನ್‌ ಪಿಳಿಪಿಳಿ ಕಣ್ಣು ಬಿಟ್ಟರು. "ಅದೇ ಅಜ್ಜಿ ಕಾಲಿಗೆ ಸವರಿಕೊಳ್ಳುತ್ತಿದ್ದರಲ್ಲ 
ವ್ಯಾಸಲೀನ್‌, ಬಾಷ ನನ್ನ ಸ್ಕೂಟರಿನ ಕ್ಲಚ್‌ ವೈರ್‌ಗೆ ಬಳಿದನಲ್ಲಾ ಗ್ರೀಸ್‌, ಅಮ್ಮ ಹೊಲಿಗೆ ಮಿಷನ್‌ಗೆ ಕೀಲೆಣ್ಣೆ 
ಬಿಟ್ಟಳಲ್ಲ ಇವೆಲ್ಲ ಪೆಟ್ರೋಲಿಯಮ್‌ ಉತ್ಪನ್ನಗಳೇ." ಇದನ್ನು ಕೇಳಿ ನವೀನ್‌ ಕಕ್ಕಾಬಿಕ್ಕಿಯಾದ. “ಪೆಟ್ರೋಲ್‌ 
ಅಂದ್ರೆ ಪೆಟ್ರೋಲ್‌, ಡಿಸೇಲ್‌ ಅಂದ್ರೆ ಡಿಸೇಲ್‌, ಇವೆಲ್ಲ ಬೇರೆ ಬೇರೆಯಾಗಿ ಸಿಕ್ಕುತ್ತೆ ಅಂತ 
ಅಂದುಕೊಂಡಿದ್ದೆವು" ಎಂದು ಮುಖದಲ್ಲಿ ಆಶ್ಚರ್ಯ ವ್ಯಕ್ತಪಡಿಸಿದ. 


ಮು 


೨. ಅಂಕೆ ಸಂಖ್ಯೆ ತಂದ ಆತಂಕ 


“ನೋಡು ನೀನು ಏನೇನೋ ಪ್ರಯೋಗ ಮಾಡುವುದನ್ನು ಬಿಟ್ಟು ಹೋವರ್ಕ್‌ ಮಾಡುವುದರ 
ಕಡೆ ಗಮನ ಕಕೊಡು" ಶ್ವೇತಳ ತಾಯಿ ಗದರಿಸಿದರು. ಶ್ವೇತ ತಾನು ಮಾಡಿದ ಸಾಹಸದ ಕತೆಯನ್ನು ಅಮ್ಮನ 
ಮುಂದೆ ವರ್ಣಿಸುತ್ತಿದ್ದಳು. 

“ಬೇಸಿಗೆ ರಜೆ ಬೇರೆ, ಈ ಮಕ್ಕಳನ್ನು ಹಿಡಿಯುವವರಾರು" ನವೀನನ ತಾಯಿ ದ್ವನಿಗೂಡಿಸಿದರು. 

ಆದದ್ದು ಇಷ್ಟು, ಬಿಸಿಲನ್ನೂ ಲೆಕ್ಕಿಸದೆ ರಸ್ತೆಯಲ್ಲಿ ಚಿಮ್ಮುತ್ತಿದ್ದ ನೀರನ್ನು ಕ೦ಡು ಅಭಿಜಿತ್‌, ನವೀನ್‌ 
ಶ್ವೇತ ಓಡಿಹೋಗಿದ್ದರು. ಒಡೆದ ಕೊಳವೆಯನ್ನು ರಿಪೇರಿ ಮಾಡಲು ಏನೆಲ್ಲಾ ತೆಗೆದುಕೊಂಡು 
ಹೋಗಿದ್ದರು. ಅಭಿಜಿತ್‌ ಅವನ ಹಳೆಯ ಪ್ಯಾಂಟನ್ನು ಶ್ವೇತ ಒಂದಷ್ಟು ಟ್ವೈನ್‌ ದಾರವನ್ನು, ನವೀನ್‌ 
ಡಾಂಬರು ಹಾಕುವವನನ್ನು ಕಾಡಿಬೇಡಿ ಒಂದು ಮುದ್ದೆ ಟಾರ್‌ ತೆಗೆದುಕೊಂಡು ಹೋಗಿದ್ದ. 
ಕೊಳಾಯಿಯಿಂದ ನೀರು ಬುಗ್ಗೆಯಂತೆ ಚಿಮ್ಮುತ್ತಿತ್ತು. ರಸ್ತೆ ತಗ್ಗಾಗಿದ್ದುದರಿಂದ ಧಾರಾಳವಾಗಿಯೇ ನೀರು 
ಹರಿದು ಹೋಗುತ್ತಿತ್ತು. ಬೀದಿ ನಾಯಿ ಲೊಚ್‌ ಲೊಚ್‌ ಎಂದು ನಾಲ್ಕು ಹನಿ ರುಚಿ ನೋಡಿ ಇವರು 
ಬಂದೊಡನೆ ಬೊಗಳುತ್ತ ಓಡಿಹೋಯಿತು. ಈ ಮೂವರು ಮಹಾಪ್ರಚಂಡರು ಇಂಜಿನಿಯರಿಂಗ್‌ ಕೆಲಸ 
ಪ್ರಾರಂಭಿಸಿಯೇ ಬಿಟ್ಟರು. ಕೊಳಾಯಿ ಒಡೆದ ಜಾಗದಲ್ಲಿ ನೆಲವನ್ನು ಬಗೆದು ನೀರು ಉಕ್ಕುತ್ತಿದ್ದ ಕಡೆ ಟಾರ್‌ 
ಮೆತ್ತಲು ಹೆಣಗಾಡುತ್ತಿದ್ದರು. ಮೊದಲೇ ಒತ್ತಡದಲ್ಲಿ ನೀರು ಚಿಮು ತ್ತಿತ್ತು, ಟಾರ್‌ ಮೆತ್ತಿದಾಗಲೆಲ್ಲ ಬಾಣದಂತೆ 
ಅದು ಮೇಲೆ ಏರಿ ಬರುತ್ತಿತ್ತು ಅದು ಒದ್ದೆಯಾಗಿದ್ದ ಕೊಳಾಯಿಯ ಮೇಲೆ ಅ೦ಟಿಕೊಳ್ಳಲು 
ನಿರಾಕರಿಸುತ್ತಿತ್ತು. ಕೊನೆಗೆ ದಾರ, ಬಟ್ಟೆಯನ್ನು ಅಲ್ಲೇ ಪಕ್ಕಕ್ಕೆ ಬಿಟ್ಟು ಈ ಮೂವರು ನೀರಿನಲ್ಲಿ ಆಟವಾಡಲು 
ತೊಡಗಿ ಬಟ್ಟೆಯನ್ನೆಲ್ಲ ಒದ್ದೆ ಮಾಡಿಕೊಂಡಿದ್ದರು. ಮುಖದ ಮೇಲೆ ನೀರನ್ನು ಇಳಿಸಿಕೊಂಡು ಮನೆಗೆ 
ಬಂದಾಗ ತಾಯಿ ಎಚ್ಚರಿಸಿದಳು. ಅಭಿಜಿತ್‌ ಮತ್ತು ನವೀನ್‌ ಏನೂ ತಿಳಿಯದಂತೆ ಕುಳಿತಿದ್ದರು. “ನೋಡಿ 


ಈಗ ಒಂದು ಕೆಲಸ ಮಾಡಿ, ಒಂದು ಕೂಡೋ ಕಳೆಯೋ ಲೆಕ್ಕ ಕೊಡುತ್ತೇನೆ, ಅದನ್ನು ಮಾಡಿ ನನಗೆ 
ತೋರಿಸಿ" ಎಂದೆ... | 


10 


ದ್ರವ ಬಂಗಾರ ಪೆಟ್ರೋಲ್‌ 


11 ಅಂಕೆ ಸಂಖ್ಯೆ ತಂದ ಆತಂಕ 


"ಕೂಡೋದೇನ್ನಂತು, ಅಭಿಜಿತ್‌ನದು ಕಳೆಯೋ ಲೆಕ್ಕವೇ" ಅಂತ ಅವರಮ್ಮ ಅಭಿಜಿತ್‌ಗೆ 
ಸರ್ಟಿಫಿಕೇಟು ಕೊಟ್ಟರು." 

“ಇಲ್ವಾ ಅವನಿಗೆ ಈ ಸಲ ಕೂಡುವ ಕೆಲಸ" ಎಂದೆ ಮೆಲ್ಲಗೆ ನಗುತ್ತ. 

ಪತ್ರಿಕೆಯ ಒಂದು ಪುಟ ತೆರೆದು "ನೋಡಿ ಇದರಲ್ಲಿರೋ ಅಂಕೆಗಳನ್ನು ಒಂದರ ಕೆಳಗೆ ಒಂದು 
ಬರೆದು ಅನಂತರ ಕೂಡಿ ನನಗೆ ಒಪ್ಪಿಸಬೇಕು" ಎಂದು ಹೇಳಿ ಪತ್ರಿಕೆ ಕೊಟ್ಟೆ, ಅಭಿಜಿತ್‌ ಬಾಯಲ್ಲಿ 
ಹೇಳುತ್ತಿದ್ದ, ನವೀನ್‌ ಬರೆದುಕೊಳ್ಳುತ್ತಿದ್ದ, ಶ್ವೇತಳು ಇನ್ನೊಂದು ಕಾಗದದಲ್ಲಿ ತಾನೂ ಬರೆಯುತ್ತಿದ್ದಳು. 

ಭಾರತದ ವಾಹನ ಸಂಖ್ಯೆಗಳ ಉತ್ಪಾದನೆ (2009) 


ನಾಗರಿಕ ಸೌಲಭ್ಯಕ್ಕಾಗಿ (ಪ್ಯಾ ಸೆಂಜರ್‌) 22,00,000 

ಲಘು ವಾಹನಗಳು 2,70,000 

ಮಧ್ಯಮ ಮತ್ತು ಭಾರಿ ವಾಹನಗಳು 2,00,000 

ದ್ವಿಚಕ್ರ ವಾಹನಗಳು 1,02,30,000 

ಟ್ರಾಕ್ಟರ್‌ 4,20,000 

ಇತರ ವಾಹನಗಳು 40,000 
1,33,60,000 


(1,33,60,000 X 3= 40080000/10000=40080 ಕಿ.ಮೀ) 

ಕೂಡಿದ ಮೊತ್ತ ಎಷ್ಟು ಬರುತ್ತದೆಂದು ಹೇಳಲು ಮೂವರ ನಡುವೆಯೂ ಸ್ಪರ್ಧೆ ಇದ್ದಂತಿತ್ತು. ಶ್ವೇತ 
ಎಲ್ಲರಿಗಿ೦ತ ಮೊದಲು ಪಟ್‌ ಎಂದು ಹೇಳಿಬಿಟ್ಟಳು. 

“ಇದನ್ನು ಮೂರರಿಂದ ಗುಣಿಸು" ಎಂದೆ. ಒ೦ದೇ ನಿಮಿಷದಲ್ಲಿ ನವೀನ್‌ನಿ೦ದ ಉತ್ತರ ಬಂತು, 
“೪೦೦೮೦೦೦೦. 

“ಸರಿ ಇದನ್ನು ಸಾವಿರದಿಂದ ಭಾಗಿಸು" ಎಂದೆ. ಈ ಭಾರಿ ಅಭಿಜಿತ್‌ ತಾನೇ ಮೊದಲು 
ಹೇಳಬೇಕೆಂಬ ಉತ್ಸಾಹದಿಂದ "೪೦೦೮೦" ಎಂದು ಉತ್ತರಿಸಿದ. 

ಮಕ್ಕಳಿಗೆ ಇಷ್ಟೊಂದು ಸರಳ ಲೆಕ್ಕ ಕೊಟ್ಟದ್ದಕ್ಕೆ ಖಷಿಯಾಗಿತ್ತು. ಒಂದು ನಿಮಿಷದ ನಂತರ ಮಕ್ಕಳಿಗೆ 
ಕುತೂಹಲ ಬೆಳೆಯಿತು. "ಏನು ಅಂಕಲ್‌ ಅದು" ಎಂದರು ಒಟ್ಟಿಗೆ. “ಮಾಡುವುದಕ್ಕೆ ಇದೇನೋ ಸರಳ ಲೆಕ್ಕ 
ಆದರೆ" ಉದ್ದೇಶಪೂರ್ವಕವಾಗಿಯೇ ತಡೆದೆ, ಮಕ್ಕಳ ಕುತೂಹಲ ಇನ್ನೂ ಹೆಚ್ಚಾಯಿತು. ನನ್ನ ಮುಖವನ್ನೇ 
ದೃಷ್ಟಿಸಿ ನೋಡುತ್ತಿದ್ದರು. 


ನಳಿನಿ ಬಂದಳು "ಏನ್ರಿ, ಉದ್ದುದ್ದದ ಲೆಕ್ಕ ಕೊಟ್ಟೇದ್ದೀರಲ್ಲಾ, ಗಲಾಟೆ ಮಾಡ್ದೇ ಇರಲಿ ಅಂತಾಲಾ" 
ಎಂದು ಕೇಳಿದಳು. 

"ಅದಲ್ಲಾ ಉದ್ದೇಶ" ಎಂದೆ ಮತ್ತೆ ತಡೆಹಿಡಿದು. 
“ಅವರಿಗೆ ಕೊಟ್ಟ ಲೆಕ್ಕ ಯಾವುದು ಗೊತ್ತೆ? ಕಳೆದ ವರ್ಷ ನಮ್ಮ ದೇಶದಲ್ಲಿ ಮಾರಾಟವಾದ ದ್ವಿಚಕ್ರ, 
ತ್ರಿಜಕ್ರ ವಾಹನಗಳ ಲೆಕ್ಕ ಅಷ್ಟೇ." ಎಂದೆ. 


“ವರ್ಷಕ್ಕೆ ೧೩೩೬೦೦೦ ವಾಹನಗಳ ಮಾರಾಟ" ಮಕ್ಕಳಿಗಿಂತ ಹೆಚ್ಚಾಗಿ ನಳಿನಿ ಈ ಅಂಕೆ ಸಂಖ್ಯೆ 
ಕೇಳಿ ಗಾಬರಿಯಾಗಿದ್ದಳು. 


"ಹೌದು, ಒಂದು ದೇಶದಲ್ಲಿ ಒಂದು ವರ್ಷಕ್ಕೆ ಇಷ್ಟೊಂದು ವಾಹನಗಳು ಮಾರಾಟವಾದರೆ, ಇಡೀ 
ಜಗತ್ತಿನಲ್ಲಿ?" ಪಶ್ನೆ ಹಾಕಿ ಉತ್ತರಿಸಲು ಅವರಿಗೇ ಬಿಟ್ಟೆ. 


“ಸರಿ ಮೂರರಿಂದ ಗುಣಿಸಿ ಎಂದಿರಲ್ಲಾ ಏನದು?" 


“ಒ೦ದು ವಾಹನ ಮೂರು ಮೀಟರ್‌ ಜಾಗ ಆಕ್ರಮಿಸಿದರೆ ೧೩೩೬೦೦೦ ವಾಹನಗಳಿಗೆ ಬೇಕಾಗುವ 
ಜಾಗ ಎಷ್ಟು ಎಂಬ ಸಂಖ್ಯೆ ಅದು. ೧೦೦೦ ದಿಂದ ಭಾಗಿಸಿ ಎಂದದ್ದು ಅವುಗಳನ್ನು ಒಂದರ ಹಿಂದೆ 
ಒ೦ದರಂತೆ ಜೋಡಿಸಿದರೆ ಎಷ್ಟು ಕಿಲೋಮೀಟರು ಉದ್ದದ ಷೋರೂಂ ಬೇಕಾಗುತ್ತದೆ ಎಂದು ಲೆಕ್ಕ 
ಹಾಕಲು. ಅಭಿಜಿತ್‌ ಹೇಳಿದನಲ್ಲಾ, ೧೩೩೬೦೦೦ ಅ೦ತ ಅದು ಒ೦ದು ವರ್ಷದಲ್ಲಿ ನಮ್ಮ ದೇಶದಲ್ಲಿ 
ಉತ್ಪಾದನೆಯಾಗುತ್ತಿರುವ ಎಲ್ಲ ವಾಹನಗಳನ್ನು ಒಂದರ ಹಿಂದೆ ಒಂದರಂತೆ ಇಟ್ಟರೆ ಆಗುವ 
ಕಿಲೋಮೀಟರು ದೂರ. ಅಂದ್ರೆ, ಭೂ ಮಧ್ಯ ರೇಖೆಯ ಮೇಲೆ ಒಂದು ಸುತ್ತು ಮುಗಿಸಬಲ್ಲದು. | 


"ನಿಮ್ಮ ಸ್ಕೂಟರ್‌ ಸೇರಿಸಿ ಇಷ್ಟಾಗುತ್ತದಾ" ಎಂದು ಮುಗ್ಗಳಾಗಿ ಕೇಳಿದಳು ಶ್ವೇತಾ, “ಹೌದು, 
ನನ್ನದನ್ನೂ ಸೇರಿಸಿ" ಎಂದೆ "ಒಂದು ದಿನಕ್ಕೆ ಕನಿಷ್ಠ ಎ೦ದರೆ ಇಷ್ಟು ವಾಹನಗಳಿಗೆ ಒ೦ದು ಲೀಟರ್‌ 
ಪೆಟ್ರೋಲ್‌ ಬೇಕಾಗುತ್ತದೆ, ಇವುಗಳ ಹಿ೦ದಿನ ವರ್ಷದ ಲೆಕ್ಕ ಬಿಟ್ಟುಬಿಡಿ ಕಾರು, ವಿಮಾನ, ಜೀಪು ಟ್ರಕ್ಕು 
ಇವುಗಳನ್ನು ಈ ಲೆಕ್ಕದಲ್ಲಿ ಸೇರಿಸಿಕೊಂಡಿಲ್ಲ, ಅಷ್ಟಿದ್ದರೂ ೧.೩೩,೬೦೦೦ಲೀಟರ್‌ ಪೆಟ್ರೋಲ್‌ ಹೊಸ 
ವಾಹನಗಳಿಗೆ ಬೇಕಾಗುತ್ತದೆ." 

"ಅಬ್ಬಬ್ಬಾ" ಎಂದ ನವೀನ್‌. "ಇಷ್ಟೊಂದು ಪೆಟ್ರೋಲ್‌ ಎಲ್ಲಿರುತ್ತೆ?" ಎಂದಳು ಶ್ವೇತ 

“ಪೆಟ್ರೋಲ್‌ ಬಂಕಲ್ಲಿ" ಎಂದ ಅಭಿಜಿತ್‌ 

ಇವರಿಗೆ ಬೇಸಿಗೆ ರಜ ಬರುವ ಹಿಂದಿನ ದಿನ ಶಾಲೆಗೆ ಮಕ್ಕಳ ಆರೋಗ್ಯ ತಪಾಸಣೆ ಮಾಡಲು 
ವೈದ್ಯರ ಒಂದು ತಂಡ ಬಂದಿತ್ತು. ಹೃದಯದ ಬಡಿತ ನೋಡಿದ್ದರು, "ನಾಲಿಗೆ ತೋರಿಸಿ" ಎಂದು ಪರೀಕ್ಷೆ 
ಮಾಡಿದ್ದರು. ಕಣ್ಣು ರೆಪ್ಪೆ ಕೆಳಗೆ ತಗ್ಗಿಸಿ ಎಲ್ಲರ ಕಣ್ಣಲ್ಲೂ ಕಣ್ಣಿಟ್ಟು ನೋಡಿದ್ದರು, “ಕೆಮ್ಮಿ ಎಂದು ಹೇಳಿ 
ಎಲ್ಲರನ್ನೂ ಕೆಮ್ಮಿಸಿದರು. ಆದಾದ ಒಂದು ವಾರಕ್ಕೆ ಒಂದು ರಿಪೋರ್ಟ್‌ ಕಳಿಸಿದರು. ಅದನ್ನು ನೊಡಿ 
ಎಲ್ಲರಿಗಿಂತ ಗಾಬರಿಯಾದದ್ದು ಮಕ್ಕಳ ತಂದೆ. ತಾಯಿಯರಿಗೆ, ನಗರದಲ್ಲಿರುವ ಮಕ್ಕಳಿಗೆ ಪರಿಸರ 
ಮಾಲಿನ್ಯದಿಂದಾಗಿ ಸಾಕಷ್ಟು ಆರೋಗ್ಯ ಕೆಟ್ಟಿದೆ, ಅದರಲ್ಲೂ ಅವರ ಶರೀರದಲ್ಲಿ ಸೀಸದ ಸಂಗ್ರಹ 
ಮಿತಿಗಿ೦ತಲೂ ಮೀರಿದೆ ಎಂದು ವೈದ್ಯರು ಅದರಲ್ಲಿ ಬರೆದಿದ್ದರು. 

“ನಾವೇನು ಸೀಸ ತಿಂದಿಲ್ಲವಲ್ಲಾ, ಬೇಘದರೆ ನೋಡಿ" ಎಂದು ಅವನ ಬಾಯಿಯಲ್ಲಿ ವಿಶ್ವರೂಪ 
ಪ್ರದರ್ಶನ ಮಾಡಿದ ಅಭಿಜಿತ್‌. ಅವನ ಕೈಯಲ್ಲಿ ಹೊಸಸೀಸದ ಕಡ್ಡಿ ಇತ್ತು. 


ಅಂಕೆ ಸಂಖ್ಯೆ ತಂದ ಆತಂಕ 


"ಅಯ್ಯೋ ಅದರಲ್ಲಿ ಸೀಸ ಎಲ್ಲಿರುತ್ತೆ, ಗ್ರಾಫೈಟ್‌ ಅಲ್ವಾ ಇರೋದು, ಸೀಸ ಅಂದರೆ ಲೆಡ್‌ 
ಅಂತಾರಲ್ಲಾ ಅದು. ಗ್ರಾಫೈಟ್‌ ಅನ್ನೋದು ಇದ್ದಿಲಿನ ತರಹ ಕಾರ್ಬನ್ನಿನ ಒಂದು ರೂಪ ಕಣೋ" ಅ೦ತ 
ನಕ್ಕಳು ಶ್ವೇತ. | 

“ಹೌದು ಅಭಿಜಿತ್‌, ನೇರವಾಗಿ ಯಾವ ಮನುಷ್ಯರೂ ಸೀಸ ತಿನ್ನುತ್ತಾರೆ ಎ೦ದು ನಾನು ಹೇಳ್ತಾ ಇಲ್ಲ, 
ಆದರೆ ಸೀಸದ ಅಂಶ ನಾವು ಸೇವಿಸುವ ಗಾಳಿಯಿಂದ, ಕುಡಿಯೋ ನೀರಿನಿಂದ ನಮ್ಮ ಶರೀರಕ್ಕೆ ಪ್ರವೇಶ 
ಮಾಡುತ್ತೆ, ಒಂದು ಸಲ ನಮ್ಮ ಶರೀರದಲ್ಲಿ ಪ್ರವೇಶ ಮಾಡ್ತು ಅಂದ್ರೆ ಒಂದಲ್ಲ, ಹತ್ತಾರು ಸಮಸ್ಯೆಗಳನ್ನು 
ತರುತ್ತೆ." 

“ಗಾಳೀಲಿ ಅದು ಬರಬೇಕಾದ್ರೆ, ಸೀಸ ತೇಲಿಕೊಂಡು ಬರುತ್ತಾ" ಶ್ವೇತಳಿಗೆ ಅನುಮಾನ ಬಂತು. 

"ನೋಡು ಶ್ವೇತಾ ಸೀಸದ ಗಣಿಯಿಂದ ಅದೇನೂ ಬರಬೇಕಾಗಿಲ್ಲ, ಎಲ್ಲಾ ಕಡೆ ಗಾಳಿಯಲ್ಲು ಸೀಸ 
ಇರೋದಿಲ್ಲ. ಸೀಸ ಇರೋ ವಸ್ತು ಉರಿದರೆ ಅದು ಗಾಳೀಲಿ ಸೇರಿಕೊಳ್ಳುತ್ತೆ, ಉಸಿರಾಡಿದಾಗ ನಮ್ಮ 
ಶರೀರದಲ್ಲು ತೂರಿಬಿಡುತ್ತೆ." 

“ನಮ್ಮ ಸ್ಕೂಲಿನಲ್ಲಿ ೨೫ ಜನರ ಹೊಟ್ಟೆ ಒಳಗೆ ಸೀಸ ಹೋಗಿದೆಯಂತೆ, ಅದೇಕೆ ನಮ್ಮ ಹೊಟ್ಟೇಲಿ 
ಯಾಕೆ ಸೇರಿಕೊಳ್ಳಲಿಲ್ಲಾ?" ನವೀನ್‌ ಬಾಣ ಬಿಟ್ಟ. 

"ಸೀಸ ಮಿಶ್ರಣವಾಗಿರೋ ಪೆಟ್ರೋಲ್‌ ಉರಿದಾಗ ಅದರಲ್ಲಿರುವ ಸೀಸ ಗಾಳಿಗೆ 
ಬಿಡುಗಡೆಯಾಗುತ್ತೆ. ಅದನ್ನು ನಾವು ಉಸಿರಾಡಿದಾಗ ನಮ್ಮ ಶರೀರಕ್ಕೆ ಸೇರಿಕೊಳ್ಳುತ್ತೆ. ಸೀಸ ಒ೦ದೇ ಅಲ್ಲ, 
ಪೆಟ್ರೋಲ್‌, ಡೀಸೆಲ್‌ಗಳು ಉರಿದಾಗ ವಾಹನಗಳ ಹೊಗೆ ಕೊಳವೆಯಿಂದ ಅನೇಕ ಅಶುದ್ಧ ವಸ್ತುಗಳು 
ಬಂದು ಗಾಳಿಯಲ್ಲಿ ಸೇರುತ್ತೆ. ಮೊನ್ನೆ ತಾನೇ ಒಂದು ವರದಿ ನೋಡಿದ್ದು ಜ್ಞಾಪಕ. ಈಗ್ಗೆ ಹತ್ತು ವರ್ಷಗಳ 
ಹಿಂದೆ ಇಡೀ ಇಂಡಿಯಾದಲ್ಲಿ ದ್ವಿಚಕ್ರ ವಾಹನಗಳು ೯,೪೬,೦೦೦ ಇದ್ದವಂತೆ, ಇಷ್ಟು ವಾಹನಗಳಿಂದ 
ಪ್ರತಿದಿನ ೧೫,೮೬೫ ಮೆಟ್ರಿಕ್‌ ಟನ್ನು ಮಾಲಿನ್ಯ ವಸ್ತುಗಳು ಹೊರಬೀಳುತ್ತೆ, ಇದರಲ್ಲೆಲ್ಲಾ ಕಾರ್ಬನ್‌ 
ಮಾನಾಕ್ಸೈಡ್‌ ಪ್ರಮಾಣವೇ ಜಾಸ್ತಿ. ನೈಟ್ರೋಜನ್‌ ಆಕ್ಸೈಡ್‌, ಹೆ ಡೋಕಾರ್ಬನ್‌, ದೂಳು, ಸಲ್ಫೈಡ್‌ 
ಡೈಆಕ್ಸೈಡ್‌ ಇವೆಲ್ಲವನ್ನೂ ಹೊಗೆ ರೂಪದಲ್ಲಿ ವಾಹನಗಳು ಕಕ್ಕುತ್ತವೆ. ಅಂದ್ರೆ ಸುಮಾರು ೨೦೦ ಟ್ರಕ್‌ಗಳಲ್ಲಿ 
ಈ ಮಾಲಿನ್ಯವನ್ನು ಭರ್ತಿ ಮಾಡಬಹುದು. ಪ್ರತಿದಿನ ನಾವು ವಾತಾವರಣವನ್ನು ಇಷ್ಟು ಹೊಲಸು 
ಮಾಡುತ್ತಿದ್ದೇವೆ." 

“ಶರೀರದೊಳಕ್ಕೆ ಸೀಸ ಹೋದರೆ ಏನಾಗುತ್ತೊ" ಈ ಸಲ ಪ್ರಶ್ನಿಸಿದ್ದು ನಳಿನಿ. ಶ್ವೇತ ಮೆಲ್ಲನೆ 
ಕೆಮ್ಮಿದಳು. ಅವಳನ್ನು ಅನುಸರಿಸಿ ಅಭಿಜಿತ್‌ ಕೂಡ ಕೆಮ್ಮಿದ. ಅವರಿಬ್ಬರೂ ತಮಗೆ ತಾವೇ ಪರೀಕ್ಷೆ 
ಮಾಡಿಕೊಳ್ಳಬೇಕೆಂಬ ಆತಂಕದಲ್ಲಿದ್ದರು. 


"ಹೌದು. ಸದಾ ವಾಹನಗಳ ಹೊಗೆ ಕುಡಿಯುವವರಿಗೆ ಅಥವಾ ಪೌಷ್ಟಿಕಾಂಶದ ಕೊರತೆ 
ಇರುವವರಿಗೆ ಬಲುಬೇಗ ಸೀಸದ ಮಾಲಿನ್ಯದ ತೊಂದರೆ ಕಾಣಿಸಿಕೊಳ್ಳುತ್ತದೆ. ನೀವೇನು 
ಗಾಬರಿಯಾಗಬೇಕಾದ್ದಿಲ್ಲ. ಬೇಕಾದರೆ ಸಂಜೆ ನಮ್ಮಮನೆ ಡಾಕ್ಟರ್‌ ಹತ್ತಿರ ಹೋಗಿ ಇನ್ನೊಂದು ಸಲ ಪರೀಕೆ 
ಮಾಡಿಸಿದರಾಯ್ತು" ಹೀಗೆ ನಾನು ಹೇಳುತ್ತಲೇ ಇಬ್ಬರ ಕೆಮ್ಮೂನಿಂತೇ ಹೋಯಿತು. 

“ಸೀಸದಿ೦ದ ಶರೀರದ ಮೇಲೆ ಏನೇನು ಪರಿಣಾಮ ಆಗುತ್ತೆ"? ನಳಿನಿಗೆ ಆತ೦ಕವಾಗಿತ್ತು. 

“ಸೀಸ, ಕ್ಯಾಡ್ಮಿಯಮ್‌, ಅಲ್ಯೂಮಿನಿಯಮ್‌, ಸತುವು, ತವರ ಇವನ್ನೆಲ್ಲಾ ಸಾಮಾನ್ಯವಾಗಿ ಭಾರ 
ಧಾತುಗಳು ಅಂತ ಕರೀತಾರೆ. ನಮ್ಮ ಶರೀರಕ್ಕೆ ಗಾಳಿಯಿಂದ ಬರಬಹುದು, ನೀರಿನಿಂದ ಬರಬಹುದು 
ಅಥವಾ ನಾವು ತಿನ್ನುವ ಆಹಾರ ಪದಾರ್ಥಗಳಿಂದಲೂ ಬರಬಹುದು. ಶರೀರ ಪ್ರವೇಶಿಸುತ್ತಲೇ 
ಅವುಗಳಿಂದ ನೇರವಾಗಿ ಮೂತ್ರಪಿಂಡಕ್ಕೆ ಹಾನಿಯಾಗುತ್ತದೆ. ಈ ಧಾತುಗಳು ವಿಷಕಾರಿ ವಸ್ತುಗಳಾಗಿ 
ವರ್ತಿಸುತ್ತವೆ. ಎಲ್ಲಕ್ಕಿಂತ ಘೋರ ಅಂದರೆ ಈ ಧಾತುಗಳ ಪೈಕಿ ಸೀಸವೇ. ಅದರಲ್ಲು ಮಕ್ಕಳಿಗೆ ಬಲುಬೇಗ 
ಇದರ ಪರಿಣಾಮ ತಟ್ಟುತ್ತೆ. ದೆಹಲಿಯಲ್ಲಿ, ಇತ್ತೀಚೆಗೆ ಬೆಂಗಳೂರಿನಲ್ಲಿ ಶಾಲೆಗೆ ಹೋಗುವ ಮಕ್ಕಳ ರಕ್ತ 
ಪರೀಕ್ಷೆ ನಡೆದಾಗ, ಅವರ ರಕ್ತದಲ್ಲಿ ಸೀಸದ ಪ್ರಮಾಣ ಸಹನೀಯ ಮಟ್ಟಕ್ಕಿಂತ ಜಾಸ್ತಿ ಇದೆ ಅಂತ ವರದಿ 
ಆಗಿದೆ. ಅಂದ್ರೆ ಒಂದು ಡೆಸಿಲೀಟರಿಗೆ ಹತ್ತು ಮಿಲಿಗ್ರಾಂ ಸೀಸ ಇದ್ದರೆ ಅಂಥ ಬಾಧೆಯೇನೂ ಇಲ್ಲ. ಆದರೆ 
ಗಾಬರಿ ತರುವ ಸಂಗತಿ ಅಂದ್ರೆ ಮಕ್ಕಳಲ್ಲಿ ಕೆಲವರಿಗೆ ೭೯ ಮೈಕ್ರೋ ಗ್ರಾಂಗಳಷ್ಟು ಸೀಸದ ಪ್ರಮಾಣ ಇದೇಂತ 
ವರದಿಯಾಗಿದೆ. ಅದರಲ್ಲೂ ಭ್ರೂಣದ ಹಂತದಲ್ಲಿರುವ ಶಿಶುವಿನ ಕರುಳಿನಲ್ಲಿ ವಯಸ್ಕರಿಗಿ೦ತ ಐದು ಪಟ್ಟು 
ಸೀಸ ಸೇರುತ್ತೆ. ಇದರಿಂದಾಗಿ ಮುಂದೆ ಮಕ್ಕಳು ಮಂಕಾಗಿ ಬಿಡುತ್ತವೆ. ನರಗಳ ದೌರ್ಬಲ್ಯ ಪ್ರಾರಂಭವಾಗಿ 
ವಿಚಿತ್ರವಾಗಿ ವರ್ತಿಸುವುದು ಅಥವಾ ಸಾಕಷ್ಟು ಬೆಳವಣಿಗೆ ಆಗದೆ ಒಂದು ರೀತಿಯ ಅಸಮತೋಲನ 
ಕಾಣಿಸಬಹುದು. ತಾಯಿಯ ಹಾಲಿನ ಮೂಲಕ ಅಥವಾ ಹೊಕ್ಕಳಿನ ಬಳ್ಳಿಯ ಮೂಲಕ ಸೀಸ ಶಿಶುವಿನ 
ದೇಹವನ್ನು ಪ್ರವೇಶ ಮಾಡುತ್ತದೆ. ಇತ್ತೀಚೆಗೆ ದೆಹಲಿಯ ಸಫ್ಟಾರ್‌ ಜಂಗ್‌ ಆಸ್ಪತ್ರೆಯಲ್ಲಿ ಒಂದು ತಂಡ ಈ 
ಕುರಿತು ಅಧ್ಯಯನ ಮಾಡಿದಾಗ ಹೊಕ್ಕಳ ಬಳ್ಳಿಯಲ್ಲಿ ಆರ್ಸೆನಿಕ್‌, ಕ್ಯಾಡ್ಮಿಯಮ್‌, ಸೀಸ ತುಂಬಾ 
ಅಪಾಯಕಾರಿ ಮಟ್ಟದಲ್ಲಿತ್ತು ಎಂದ ಅಂಶ ತಿಳಿದು ಬಂದಿದೆ. ಎಲ್ಲಿಂದ ಬರುತ್ತೆ ಇವೆಲ್ಲಾ? ನಮ್ಮ ಪರಿಸರ 
ಮಲಿನ ಆಗಿರೋದ್ರಿಂದ ತಾನೆ." 

“ನಮ್ಮ ಕಾಲ್ದಲ್ಲಿ ಈ ರಾಮಾಯಣ ಎಲ್ಲ ಇರಲಿಲ್ಲಪ್ಪಾ, ಕುಡಿಯೋ ಹಾಲೇ ವಿಷ ಆಗೋದೂಂದ್ರೆ 
ಏನೋ ಶ್ರೀಕಾಂತ, ಎಂಥ ಕಲಿಗಾಲ ಬಂತಪ್ಪಾ ಅಲ್ಲಾ ಈ ಕಾಲ್ದಲ್ಲಿ ತಾಯಂದಿರೇ ಪೂತನಿಯಾಗಿದ್ದಾರೆ 
ಅನ್ನು." ವೆಂಕಜ್ಜಿ ಕಾಲವನ್ನು ಶಪಿಸಿದರು. 

"ಹೌದು ಅಜ್ಜಿ, ನೀವು ಹೇಳುವುದು ನಿಜ. ಆದರೆ ಕಾಲವಲ್ಲ; ಪರಿಸರ ಕೆಟ್ಟಿದೆ. ಇದೆಲ್ಲ ನಾವೇ 
ತಂದುಕೊಂಡ ತಾಪತ್ರಯ ಅಜ್ಜಿ ಅಂತ ಶ್ವೇತ ಪಿಳಿಪಿಳಿ ಕಣ್ಣು ಬಿಟ್ಟಳು. 

"ಅಯ್ಕೋ ಪೂತನಿ ಹೆಸರು ಕೇಳಿಲ್ಲವೇನ್ರೋ, ಅವಳು ಒಬ್ಬ ರಾಕ್ಷಸಿ. ಕೃಷ್ಣನಿಗೆ ಎದೆ ಹಾಲು ಕೊಡುವ 
ನೆಪದಲ್ಲಿ, ಎದೆಹಾಲಲ್ಲೇ ವಿಷ ತುಂಬಿಕೊಂಡಿದ್ದು. ಕೃಷ್ಣ ಏನು ಮಾಡಿದ ಗೊತ್ತೇ? ಹಾಲು ಕುಡಿಯುವ 
ನೆಪದಲ್ಲಿ ಅವಳನ್ನೇ ಹೀರಿಬಿಟ್ಟ, ಆಮೇಲೆ ಪ್ರಾಣ ಬಿಡುವಂತೆ ಮಾಡಿದ. ಅವಳು ಎಷ್ಟು ದೊಡ್ಡ ರಾಕ್ಷಸಿ 
ಆಗಿದ್ದಳು ಅಂದ್ರೆ, ಅವಳ ದೇಹವನ್ನು ತುಂಡು ತುಂಡು ಮಾಡಿ ಹೊರಬೇಕಾಯಿತಂತೆ." ಅಜ್ಜಿ ನ್ಯ 
ಹೇಳುತ್ತಿದ್ದರು. ಮಕ್ಕಳಿಗೆ ಕೃಷ್ಣನ ಬಾಲಲೀಲೆಗಳನ್ನು ಕೇಳಬೇಕೆಂಬ ಆಸೆ. ನಾನು ಪೇಪರ್‌ ಓದೋದಕ್ಕೆ 
ರೂಮ್‌ಗೆ ಹೋದೆ. ಅಜ್ಜಿ ಸುತ್ತ ಮಕ್ಕಳು ಜಮಾಯಿಸಿದ್ದರು. 


ಯು 


೩. ಪೆಟ್ರೋಲ್‌ ಸರೋವರ 


“ಈ ದಿನ ನಲ್ಲಿಯಲ್ಲಿ ನೀರು ಬರುವುದಿಲ್ಲ. ತೊಟ್ಟೀಯಲ್ಲಿದ್ದ ನೀರೂ ಖಾಲಿಯಾಗಿದೆ. 
ಬೀದಿಯಲ್ಲಿರುವ ಕೊಳವೆ ಬಾವಿ ಕೆಟ್ಟು ಒಂದು ತಿಂಗಳಾಗಿದೆ" ಎನ್ನುತ್ತಲೇ ನಳಿನಿ ಕೂಡ ಹಗ್ಗದೊಂದಿಗೆ 
ಕಾಂಪೌಂಡಿನಲ್ಲಿದ್ದ ಬಾವಿಯ ಕಡೆ ಹೊರಟಳು. ಅವಳ ಹಿಂದೆಯೇ ಈ ಬಾಲ೦ಗೋಚಿಗಳು ಹೊರಟವು. 
ಸ್ಟೀಲ್‌ ಬಿ೦ದಿಗೆಗಳು ಭಾರ ಎಂದು ಗೊತ್ತಾಗುತ್ತಲೇ ಪ್ಲಾಸ್ಟಿಕ್‌ ಬಿ೦ದಿಗೆ ಹಿಡಿದು, ಅಭಿಜಿತ್‌ ಮೆಲ್ಲಗೆ ಹೊರಟ. 
ಬೇಸಿಗೆಯಾದ್ದರಿಂದ ಬಾವಿ ನೀರು ತೀರ ಕೆಳಮಟ್ಟದಲ್ಲಿತ್ತು. ನಾಲ್ಕು ಬಿಂದಿಗೆ ನೀರು ಸೇದುವಲ್ಲಿ ಎಲ್ಲ 
ಸುಸ್ತಾಗಿದ್ದು. ಬಕೆಟ್‌ನಲ್ಲಿ ಗಿಡಗಳಿಗೆ ನೀರು ಹಾಕುವ ಬದಲು ಪ್ಲಾಸ್ಟಿಕ್‌ ಮಗ್ಗುಗಳಲ್ಲಿ ನೀರು ಹಾಕುವುದಕ್ಕೆ 
ಪ್ರಾರಂಭಿಸಿದರು. 

“ಅಲ್ಲಯ್ಯಾ, ಗಿಡಗಳಿಗೆ ಇಷ್ಟು ನೀರು ಹಾಕಿದರೆ ಸಾಕೆ? ಸ್ವಲ್ಪ ಧಾರಾಳವಾಗಿ ಬಕೆಟ್‌ನಲ್ಲೋ, 
ಬಿ೦ದಿಗೆಯಲ್ಲೊ ಹಾಕಬಾರ್ದೆ' ಎಂದೆ. 

"ಬಾವಿ ನೀರು ಆಳದಲ್ಲಿದೆ, ನೀರು ಸೇದಿದರೆ ಕೈ ನೋವು ಬರುತ್ತೆ, ಅದಕ್ಕೆ * ಅಂತ 
ಸಮರ್ಥಿಸಿಕೊಂಡಳು ಶ್ವೇತ. 

ಅಭಿಜಿತ್‌ ಅಂಥ ಯಾವುದೇ ಶ್ರಮದ ಕೆಲಸ ಮಾಡದೆ “ತೊಟ್ಟಿಗೆ ಇನ್ನೆರಡು ಬಿಂದಿಗೆ ಸಾಕು, ಡಮ್ಮಿಗೆ 
ಇನ್ನು ನಾಲ್ಕು ಬಿಂದಿಗೆ ಹಾಕಿದರೆ ತುಂಬಿಬಿಡುತ್ತೆ, ಕೊಳದಪ್ಪಲೆ ಆಗಲೇ ತುಂಬಿದೆ" ಹೀಗೆ ಅಮ್ಮನಿಗೆ ವರದಿ 
ಮಾಡುತ್ತಾ ಕಾಲಕಳೆಯುತ್ತಿದ್ದ. 

ಗಿಡಗಳ ಬಳಿಯೇ ಪಾತ್ರೆಗಳನ್ನು ಬಿಟ್ಟು ಶ್ವೇತ ಓಡಿಬ೦ದಳು. 

'ಈ ದಿನ ನಮ್ಮ ಸ್ಕೂಲಿನಲ್ಲಿ ನಮ್ಮ ಮೇಡಮ್‌ ಕೆಲವು ವಿಚಾರ ಹೇಳಿದರು, ಪೆಟ್ರೋಲ್‌, 
ಬಾವಿಯಲ್ಲಿ ಸಿಕ್ಕುತ್ತೆ "ಅಂತ ನಮ್ಮ ಬಾವಿಯಲ್ಲಿ ಬರೀ ನೀರೆ ಇದೆ ಮತ್ತೆ? 

“ಹೌದು ; ಬಾವಿ ಅಂದ್ರೆ ಈ ತರಹ ಬಾವಿ ಅಲ್ಲ, ಅಲ್ಲಿ ಕಾಣ್ತಾ ಇದೆಯಲ್ಲ, ಕೊಳವೆ ಬಾವಿ, ಅಂಥ 
ಬಾವಿಯನ್ನುಬ್ಳೈರಿಗೆ ಹಾಕಿ ಕೊರೆಯಬೇಕಾಗುತ್ತದೆ." 

"ಮತ್ತೆ ಏಕೆ ಕೊಳವೆ ಬಾವಿ ಈ ಸೇದೋ ಬಾವಿಗಿಂತಲೂ ಜಾಸ್ತಿ ಆಳಕ್ಕೆ ಹೋಗಿದೆಯಂತೆ? 
ಹಾಗಾದ್ರೆ ಪೆಟ್ರೋಲ್‌ ಯಾಕೆ ಬರ್ತಾ ಇಲ್ಲ" 

ನೋಡು ಪುಟ್ಟಿ, ಬಾವಿ ತೋಡಿದ ಜಾಗದಲ್ಲೆಲ್ಲ ನೀರು ಬರೋದಿಲ್ಲ, ಹಾಗೇನೇ ಪೆಟ್ರೋಲ್‌ ಇಲ್ಲದ 
ಜಾಗದಲ್ಲಿ ಎಷ್ಟು ಆಳಕ್ಕೆ ಬಾವಿ ತೋಡಿದರೂ ಅಷ್ಟೇ. ಬೈರಿಗೆ ರಂಧ್ರ ತೋಡಿದರೂ ಅಷ್ಟೇ, ಕಲ್ಲು ಬಿಟ್ಟು 
ಏನೂ ಸಿಗೋದಿಲ್ಲ. ಪೆಟ್ರೋಲ್‌ ಒಂದೇ ಅಲ್ಲಾ, ಭೂಮಿಯಲ್ಲಿ ದೊರೆಯುವ ಲೋಹದ ಅದುರುಗಳೂ 
ಅಷ್ಟೇ ಏನೂ ಸಿಗೋದಿಲ್ಲ. ಕೋಲಾರದ ಚಿನ್ನದ ಗಣಿಗಳಲ್ಲಿ ಕಬ್ಬಿಣದ ಅದುರನ್ನು ಹುಡುಕಿದರೆ ಸಿಕ್ಕುತ್ಕೇ. 
ಕುದುರೆಮುಖದ ಬೆಟ್ಟದಲ್ಲಿ ಬೆಳ್ಳಿ, ತಾಮ್ರ ನಿಕ್ಕಲ್‌, ಹುಡುಕಿದರೆ ಸಿಕ್ಕುತ್ಕೇ ಭೂಮಿಯ ಒಂದೊಂದು 
ಜಾಗದಲ್ಲಿ ಒಂದೊಂದು ರೀತಿಯ ನಿಕ್ಷೇಪ ಅಭಿವೃದ್ಧಿಯಾಗುವುದಕ್ಕೆ ತಕ್ಕಂತೆ ರಚನೆ ಇರುತ್ತೆ. ಪೆಟ್ರೋಲ್‌ ' 
ಕೂಡ ಹಾಗೇನೆ. ಒ೦ದು ವೇಳೆ ರಂಧ್ರ ಕೊರೆದ ಎಲ್ಲ ಜಾಗದಲ್ಲೂ ಪೆಟ್ರೋಲ್‌ ಸಿಕ್ಕುವುದಿದ್ದರೆ ಅದಕ್ಕೆ 
ಇಷ್ಟೊಂದು ಬೆಲೆ ಎಲ್ಲಿರುತ್ತಿತ್ತು? ಅರಬ್‌ ದೇಶಗಳಲ್ಲಿ ಕುಡಿಯೋ ನೀರಿಗೆ ಪೆಟ್ರೋಲ್‌ಗಿ೦ತಲೂ ಬೆಲೆ ಜಾಸ್ತಿ. 
ಕೋಟ್ಕಂತರ ರೂಪಾಯಿ ಖರ್ಚು ಮಾಡಿದ ಸಮುದದ್ದ ಉಪ್ಪು ನೀರನ್ನು ಸಂಸ್ಕರಿಸಿ ಉಪ್ಪಿನ ಅಂಶ ತೆಗೆದು 
ಕುಡಿಯೋ ನೀರಾಗಿ ಅಲ್ಲಿ ಪರಿವರ್ತಿಸುತ್ತಾರೆ. ಮೇಲೆ ನೋಡಿದರೆ ಬಣಬಣ ಅಂತ ಇರೋ ಮರುಭೂಮಿ, 
ಆದರೆ ಅದರ ತಳದಲ್ಲಿ ಪೆಟ್ರೋಲಿನ ದೊಡ್ಡ ದೊಡ್ಡ ಸರೋವರಗಳೇ ಇವೆ. 

“ಸರೋವರಾ?, ಅದೂ ಭೂಮಿಯೊಳಗೆ?" ನವೀನ್‌ ನನ್ನ ಮಾತನ್ನು ಹೇಗೆ ನಂಬುವುದು 
ಎನ್ನುವಂತೆ ಮುಖ ಮಾಡಿದ. 

“ಹೌದು ಮರಿ, ನಿಜವಾಗ್ಲೂ ಸರೋವರವೇ." ಸೌದಿಅರೇಬಿಯಾದ ಹೆಸರು ಕೇಳಿದ್ದೀರಲ್ಲಾ?" 

“ಹೌದು ಕೇಳಿದ್ದೇವೆ, ಅಲ್ಲಿ ಒಂಟೆ ಜಾಸ್ತಿ ಇದೆ ಅಲ್ವಾ" ಅಭಿಜಿತ್‌ನೊಡನೆ ಶ್ವೇತ, ನವೀನ್‌ 
ದನಿಗೂಡಿಸಿದರು. 

"ಇಲ್ಲೊಂದು ಭೂಗತವಾಗಿರೋ ಪೆಟ್ರೋಲಿಯಮ್‌ ಕೊಳ ಇದೆ. ಅದರಲ್ಲಿರುವ ತೈಲವನ್ನೆಲ್ಲ 
ಹೊರಕ್ಕೆ, ಎತ್ತಿ, ಹರಿಯೋದಕ್ಕೆ ಬಿಟ್ಟರೆ, ಅದು ಎಷ್ಟು ಜಾಗ ಆಕಮಿಸುತ್ತೆ ಗೊತ್ತೆ?" ಇಲ್ಲಾ ಎನ್ನುವಂತೆ 
ತಲೆಯಾಡಿಸಿದರು. 

“ನಮ್ಮ ಇಡೀ ಮಂಡ್ಯ ಜಿಲ್ಲೆಯನ್ನು ಮುಳುಗಿಸಿ, ಅದರ ಮೇಲೆ ಇನ್ನೂ ೨೦೦ ಮೀಟರ್‌ ಎತ್ತರ 
ನಿಲ್ಲುತ್ತೆ" ನಾನು ಹೇಳಿದೆ. 

ಎಲ್ಲರ ಕಿವಿಗಳೂ ನಿಮಿರಿದುವು. 

"ಹಾಗಾದರೆ ಸೌದಿ ಅರೇಬಿಯಾ ಪೆಟ್ರೋಲ್‌ ಮೇಲೆ ತೇಲ್ತಾ ಇದೆಯೇ?" ಶ್ವೇತ ಕನಸು 
ಕ೦ಡವಳಂತೆ ದಿಗ್ಧಾಂತಿಗೊ೦ಡಳು. 

"ಅಲ್ಲಿ ಧಾರಾಳವಾಗಿ ಸಿಕ್ಕೋದು ಪೆಟ್ರೋಲ್‌ ಒಂದೇ, ಆ ದೇಶದ ೯೦ ಭಾಗದ ರಫ್ತಿನ ಮೂಲ 
ಕೂಡ ಅದೇ, ಪೆಟ್ರೋಲ್‌ ಮಾರಿ; ಜೀವನಾವಶ್ಯಕವಾದ ಎಲ್ಲ ವಸ್ತುಗಳನ್ನೂ ತರಿಸಿಕೊಳ್ಳುತ್ತಾರೆ, ಅದಕ್ಕೇ 
ಪೆಟ್ರೋಲ್‌ಗೆ ಇನ್ನೊಂದು ಹೆಸರು ಬಂದಿರೋದು "ದವ ಬಂಗಾರ" ಅಂತ." 

"ಆ ಕೊಳದ ಹೆಸರೇನು?" ಶ್ವೇತ ಕೆದಕುತ್ತಾ ಹೋದಳು. 

“ಆ ಕೊಳಕ್ಕೆ ಹೆಸರೇನು ಕೊಟ್ಟಿಲ್ಲಾ, ಅದಿರೋದು ಫಾವರ್‌ ಅನ್ನೋ ಪ್ರಾಂತ್ಕದಲ್ಲಿ, ಪರ್ಷಿಯಾ 
ಖಾರಿಯಿಂದ ಪಶ್ಚಿಮ ತೀರದಲ್ಲಿ ಒಳಭಾಗಕ್ಕೆ ಸುಮಾರು ೮೦ ಕಿಲೋಮೀಟರು ದೂರದಲ್ಲಿ. ಇಲ್ಲಿ 
ಪೆಟ್ರೋಲಿಯಮ್‌ ಕೊಳ ಇರೋ ಜಾಗ ಸುಮಾರು ೨.೩೦೦ ಚ.ಕಿ.ಮೀ. ವ್ಯಾಪಿಸಿದೆ. ಹೆಚ್ಚು ಕಡಿಮೆ, 
ನೆಲದಿಂದ ಎರಡು ಕಿಲೋಮೀಟರು ಆಳದಲ್ಲಿ ೪೦೦ ಮೀಟರು ಎತ್ತರ ನಿಂತಿರುವ ತೈಲ ಸ೦ಪನ್ಮೂಲ ಇಲ್ಲಿ 
ಸಂಗ್ರಹ ಆಗಿದೆ. ಜಗತ್ತಿನಲ್ಲೇ ಇದು ಅತಿದೊಡ್ಡ ಪೆಟ್ರೋಲಿಯಮ್‌ ನಿಕ್ಷೇಪ. ೧೯೩೮ರಲ್ಲಿ ಸೌದಿ 
ಅರೇಬಿಯಾದಲ್ಲಿ ತೈಲವನ್ನು ಪತ್ತೆ ಹಚ್ಚಿದರು. ಆನಂತರ ಆ ದೇಶದ ಆರ್ಥಿಕ ಸ್ಥಿತಿಯೇ ಬದಲಾಯಿತು. ಅಲ್ಲಿ 
ಈಗ ಹದಿನಾಲ್ಕು ದೊಡ್ಡ ತೈಲ ಕ್ಷೇತ್ರಗಳಿವೆ. ಆ ದೇಶದ ಒಟ್ಟು ತೈಲದ ಪ್ರಮಾಣ ೨೬೦ ಮಿಲಿಯನ್‌ 
ಬ್ಯಾರೆಲ್‌ ಟನ್ನೆಂದು ಅಂದಾಜು. (ಒಂದು ಬಿಲಿಯನ್‌ ಅಂದರೆ ೧೦೦೦ ಕೋಟಿ) ಪ್ರಪಂಚದ ತೈಲ 
ಉತ್ಪಾದನೆಯ ಶೇ. ೨೫ ಪಾಲು ಈಗ ಸೌದಿ ಅರೇಬಿಯಾದಿಂದ ಬರುತ್ತಿದೆ. 

"ಹಾಗಾದ್ರೆ, ಭೂಮಿಯ ಒಳಗಡೆ ಅಷ್ಟೊಂದು ಪೆಟ್ರೋಲ್‌ ಇರುತ್ತಾ?" 

“ಅದಕ್ಕೆ ಇಷ್ಟೊಂದು ಸ್ಕೂಟರು, ಲಾರಿ, ಕಾರು ಓಡಾಡ ಇರೋದು" ನವೀನ್‌ ತುಂಬ ಹುರುಪಿನಿಂದ 
ಹೇಳಿದ. 

ಪೆಟ್ರೋಲ್‌ ಪತ್ತೆಯಾಗಿದ್ದೇ ಅದು ನೆಲದಲ್ಲಿ ಜಿನುಗಿ ಹರಿತಾ ಇದ್ದದ್ದರಿಂದ, ಮಿಂಚಿನಿಂದಾಗಿ ಆ 
ಜಾಗದಲ್ಲಿ ತೈಲ ಹೊತ್ತಿ ಉರಿಯುತ್ತಿತ್ತು. ಪರ್ಷಿಯನ್ನರು ಅಗ್ನಿಯನ್ನು ಆರಾಧನೆ ಮಾಡುತ್ತಿದ್ದುದು ಈ 
ಕಾರಣಕ್ಕಾಗಿಯೇ. ಚೀನ ಮತ್ತು ಬರ್ಮದಲ್ಲಿ ಉಪ್ಪಿಗಾಗಿ ಗಣಿ ತೋಡುವಾಗ, ತೈಲ ಕೂಡ ಬಾವಿಯಿಂದ 
ಒಸರುತ್ತಾ ಇತ್ತು. ಕ್ರಿ.ಪೂ. ೨೦೦ರಲ್ಲೇ ಚೀನಾ ದೇಶದವರು ಉಪ್ಪಿಗಾಗಿ ೧೪೦ ಮೀಟರ್‌ ಆಳವಾದ 
ಗಣಿಗಳನ್ನು ತೋಡಿದ್ದರು. ಅದರಿಂದ ಬರುತ್ತಿದ್ದ ಅನಿಲವನ್ನು ದಹಿಸಿ ಗಣಿ ಮಾಡುವ ತಂತ್ರವನ್ನು ಕ್ರಿ.ಶ. 
ನಾಲ್ಕನೇ ಶತಮಾನದ ಹೊತ್ತಿಗೆ ರೂಢಿಸಿಕೊಂಡರು. ಇನ್ನು ಅರಬ್‌ ದೇಶದಲ್ಲಂತೂ ನೆಲವೆಲ್ಲಾ 
ಪೆಟ್ರೋಲ್‌ ಮಯವಾಗಿತ್ತು. ಪರ್ಷಿಯಾದವರು, ಅರಬ್ಬರೂ ಕಚ್ಚಾ ತೈಲವನ್ನು ನೆಲದಿಂದ ಹೊರ ತೆಗೆದು, 
ಅದನ್ನು ಬಟ್ಟಿ ಇಳಿಸುವ ತಂತ್ರವನ್ನು ಕರಗತ ಮಾಡಿಕೊಂಡರು. ಸ್ಟೇನನ್ನು ಅರಬ್ಬರು ಆಕ್ರಮಿಸಿಕೊಂಡ 
ಮೇಲೆ ಸುಮಾರು ೧೨ನೇ ಶತಮಾನದ ಹೊತ್ತಿಗೆ ತೆ ಸೈಲ ಸಂಸ್ಕರಣೆಯ ಕೌಶಲವನ್ನು ಪಶ್ಚಿಮ ರಾಷ್ಟ್ರಗಳು 
ಬೆಳೆಸಿಕ್ಕೊಂಡವು. ಮುಂದೆ ಸ್ಥಾನಿಷರು, ಕ್ಯೂಬಾ, ಪೂರ್ವ ಮೆಕ್ಸಿಕೋ ಬೊಲಿವಿಯ, ಈಕ್ವೇಡಾರ್‌ ಮತ್ತು 
ಪೆರು ಪ್ರಾಂತ್ಯಗಳಲ್ಲಿ ತೈಲ ಜಿನುಗುತ್ತಿದ್ದ ನೆಲವನ್ನು ಪತ್ತೆ ಮಾಡುತ್ತ ಹೋದರು. ಜಾವಾ ಸುಮಾತ್ರಗಳಲ್ಲಿ 
ಡಚ್ಚರು ಕೂಡ ಇದೇ ಬಗೆಯ ಶೋಧವನ್ನು ಕೈಗೊಂಡರು. ನೌಕೆಗಳಿಗೆ ನೀರು ನುಗ್ಗದ ಹಾಗೆ, ಅ 

ಮೃದು ಪದಾರ್ಥವನ್ನು ಬಳಸಿದರು. ಅದು ಬೇರೇನೂ ಅಲ್ಲ, ಪಿಚ್‌ ಅನ್ನೋ ಹೆಸರಿನ ಕಚ್ಚಾ ಎಣ್ಣೆಯ ಗಸಿ. 
ಅಮೆರಿಕದ ರೆಡ್‌ ಇಂಡಿಯನ್ನರು ಔಷಧಿಯಾಗಿ ಹಿಂದೆ ಈ ತೈಲವನ್ನು ಬಳಸ್ತಾ ಇದ್ದರಂತೆ. ಉಪ್ಪು ನೀರಿನ 
ಮೇಲೆ, ನೊರ ನೊರೆಯಾಗಿ ದೊರೆಯುತ್ತಿದ್ದ ಎಣ್ಣೆ ಆಗ ಜನರ ಗಮನ ಸೆಳೆಯಿತು. ಇದನ್ನು 
ಶತಶತಮಾನಗಳ ಕಾಲ ಔಷಧಿಯಾಗಿ ಬಳಸಿದರು. ಹತ್ತೊಂಬತ್ತನೆಯ ಶತಮಾನದಲ್ಲಿ ಈ ನೊರೆಯನ್ನು 
ಅಮೆರಿಕದ ಪಿಟ್ಸ್‌ಬರ್ಗ್‌ ನಗರದಲ್ಲಿ ಕೈರ್‌ ಎಂಬ ವ್ಯಾಪಾರಿ “ಕೈರನ ಕಲ್ಲೆಣ್ಣೆ' ಅನ್ನೋ ಹೆಸರಲ್ಲಿ 
ಔಷಧಿಯಾಗಿ ಮಾರಾಟ ಮಾಡಿದ. ಈ ಎಣ್ಣೆಯನ್ನು ಪರೀಕ್ಷೆ ಮಾಡಿದ ಸಿಲಿಮನ್‌ ಎ೦ಬ ತಜ್ಞ ಇದನ್ನು 
ಕುದಿಸಿದರೆ ಅನೇಕ ಉತ್ಪನ್ನಗಳನ್ನು ಪಡೆಯಬಹುದು ಎಂದು ಖಚಿತಪಡಿಸಿದ. 

ಬಿಸೆಟ್‌ ಎ೦ಬ ಕ೦ಪನಿ ಸಿಲಿಮನ್‌ ಕೊಟ್ಟ ಅಭಿಪ್ರಾಯವನ್ನು ಬಹುಬೇಗ ಅರಿತು ಆಯಿಲ್‌ ಕ್ರೀಕ್‌ 
ಎಂಬ ಜಾಗದಲ್ಲಿ ನೆಲ ಕೊರೆಯುವುದಕ್ಕೆ ಎಡ್ಡಿನ್‌ ಡ್ರೇಕ್‌ ಎ೦ಬ ವ್ಯಕ್ತಿಯನ್ನು ನೇಮಿಸಿತು. ಈತ ಹಿಂದೆ 
ರೈಲ್ವೇ ಕಂಟ್ರಾಕ್ಟರ್‌ ಆಗಿದ್ದನಂತೆ. ೬೯.೫ ಅಡಿ ಆಳ ಕೊರೆದಾಗ ಅಲ್ಲಿ ತೈಲ ಉಕ್ಕಿ ಬಂತು. ತೋಡುವುದಾಗಿ 
ಜಾಹೀರು ಮಾಡಿ ಅವನು ಕೊರೆದಾಗ ತೈಲ ಉಕ್ಕಿ ಬಂತು. ಉಪ್ಪಿನ ಬಾವಿಯನ್ನು ಇದು ನಡೆದದ್ದು 
೧೮೫೯ ರಲ್ಲಿ. ಅಮೆರಿಕ ಅಷ್ಟೇ ಅಲ್ಲ, ಇಡೀ ಜಗತ್ತಿನ ಮಟ್ಟಿಗೆ ಇದು ಒಂದು ಅಪೂರ್ವ ಘಳಿಗೆ. ಜಗತ್ತಿನ 
ನಾಗರಿಕ ಜೀವನದ ಗತಿಯನ್ನೇ ಇದು ಬದಲಾಯಿಸಿತು. ಭಾರತದಲ್ಲಿ ಅಸ್ಸಾಂನ ಡಿಗ್‌ಬಾಯ್‌ ಎಂಬಲ್ಲಿ 
ಮೊದಲು ತೈಲವನ್ನು ಪತ್ತೆ ಮಾಡಿದರು. 

"ನಾನು ಇನ್ನೂ ವಾಕ್ಕವನ್ನು ಪೂರ್ತಿ ಮಾಡಿಯೇ ಇರಲಿಲ್ಲ. ಕೇಳಲೋ ಬೇಡವೋ ಎನ್ನುವಷ್ಟು 
ಮೆಲು ದ್ವನಿಯಲ್ಲಿ ನವೀನ್‌ ಕಿವಿಯಲ್ಲಿ “ಆ ಜಾಗಕ್ಕೆ ಯಾಕೆ ಆ ಹೆಸರು ಕೊಟ್ಟರು" ಎಂದು ಶ್ವೇತ 
ಪಿಸುಗುಟ್ಟಿದಳು. ಅಭಿಜಿತ್‌ ಬಿಟ್ಟಾನೆಯೇ? "ಡಿಗ್‌ ಬಾಯ್‌ ಏಕೆ? ಡಿಗ್‌ ಗರ್ಲ್‌ ಏಕಿಲ್ಲಾ?" ಎಂದ, 
ಲಾಯರ್‌ನಂತೆ ಕ್ರಾಸ್‌ ಎಕ್ಸಾಮಿನೇಷನ್‌ ಮಾಡುತ್ತಾ, 

“ಆ ಹೆಸರು ಬರುವುದಕ್ಕೆ ಒಂದು ಕಾರಣ ಇದೆ. ಅಸ್ಸಾಂ, ಟಿ. ತೋಟಗಳಿಗೆ ಹೆಸರುವಾಸಿ, ಅಲ್ಲಿನ 
ಫೇ೦ಡಾ ಉದ್ಯಾನವನ ಕೂಡ ಪ್ರಖ್ಯಾತವಾದದ್ದು, ಅಸ್ಲಾಂ ಕಣಿವೆ ಎಂದರೆ ನಿಜವಾಗಲೂ ಸುಂದರವಾದ 
ಪ್ರದೇಶ ಅದು. ಬಹ್ಮಪುತ್ರಾ ನದಿಯಂತೂ ಹೆಚ್ಚೂ ಕಡಿಮೆ ಪ್ರತಿವರ್ಷ ಉಕ್ಕಿ ಹರಿದು ಅಲ್ಲಿನ 
ಜನಜೀವನವನ್ನು ಗೋಳು ಹೊಯ್ದುಕೊಳ್ಳುತ್ತದೆ. ಇಂಥ ನೆಲದ ಕೆಳಗಡೆ ಪ್ರಕೃತಿ ಅತ್ಯಂತ ಅಮೂಲ್ಯವಾದ 
ಪೆಟ್ರೋಲಿಯಮ್‌ ಸಂಪನ್ಮೂಲವನ್ನು ಮುಚ್ಚಿಟ್ಟಿದೆ. ಭಾರತದಲ್ಲಿ ತೈಲ ಮೊದಲು ಉತ್ಪಾದನೆ ಆಗಿದ್ದೇ 
ಇಲ್ಲಿ. ಮೇಲು ಅಸ್ಸಾಂ ಭಾಗದಲ್ಲಿ. ಆಗ ಬಿಟಿಷರ ಆಳ್ವಿಕೆ ನಡೆದಿತ್ತು, ಮೇಲಿನ ಅಸ್ಸಾಂನಲ್ಲಿ ನೀರಿನ ಜೊತೆ 
ಬರೆತು ತೈಲವೂ ದೊರೆಯುತ್ತದೆ ಎಂಬುದು ಕಾರ್ಯ ನಿರ್ವಹಿಸುತ್ತಾ ಇದ್ದ ಮಿಲಿಟರಿಯವರಿಗೆ ಸುಮಾರು 
೧೮೨೮ರ ಹೊತ್ತಿಗೆ ಗೊತ್ತಿತ್ತು. ಸೈನ್ಯದ ಮೇಜರ್‌ ಒಬ್ಬ ಈ ಬಗ್ಗೆ ಆಸಕ್ತಿ ತಾಳಿ ಪರೀಕ್ಷೆ ಮಾಡ್ತಾ ಇದ್ದ. 

ಹರ್‌ಪುಂಗ್‌ ಎಂಬ ಭಾಗದಲ್ಲಿ ಇಂಥ ಸುಳಿವು ಪಡೆದು ಬೈರಿಗೆ ರಂಥ ಕೊರೆದಾಗ ನಿರೀಕ್ಷಿಸಿದ ಹಾಗೆ 
ಕಚ್ಚಾ ತೈಲ ಸಿಗಲಿಲ್ಲ. ಆ ಜಾಗ ಬಿಟ್ಟು ಮಾರ್ವಿಮ್‌ ಎಂಬ ಜಾಗದಲ್ಲಿ ೧೮೬೭ರಲ್ಲಿ ನಲವತ್ತು ಮೀಟರ್‌ 


is ಪೆಟ್ರೋಲ್‌ ಸರೋವರ 
ಆಳದ ಬಾವಿ ಕೊರೆದರು. ಕಚ್ಚಾ ತೈಲವೇನೋ ಬಂತು, ಸುಮಾರು ೩೦೦ ಗ್ಯಾಲನ್‌ ಸಂಗ್ರಹ ಆಯ್ತು. ಆದರೆ 
ಅದೇನೂ ಅ೦ತಹ ದೊಡ್ಡ ಸ೦ಪನ್ಮೂಲ ಅಲ್ಲಾಂತ ತಿಳಿದು ಬ೦ತು. ಅ೦ದರೆ ಇತರ ಭಾಗಗಳಲ್ಲಿ ಸುತ್ತಮುತ್ತ 
ತೈಲ ಇದೆಯೇ ಅಥವಾ ಇಲ್ಲವೇ ಅನ್ನೋದನ್ನ ಪರೀಕ್ಷೆ ಮಾಡೋದಕ್ಕೆ ಇದು ಪ್ರೇರಣೆ ಕೊಟ್ಟಿತು. ಮುಂದೆ 
ಆನೆಯೊಂದು ಕೊಟ್ಟ ಸುಳಿವಿನಿ೦ದ ಭಾರತದ ತೈಲ ಉತ್ಪಾದನೆಯ ಗತಿಯೇ ಬದಲಾಯಿತು. 

"ಆನೆ? ನಾಯಿ ನೆಲ ಮೂಸುತ್ತ ಅಪರಾಧಿಗಳನ್ನು ಪತ್ತೆ ಮಾಡುವುದು ಕೇಳಿದ್ದೀವಿ, ಆನೆ ಕೂಡ ನೆಲ 
ಮೂಸುತ್ಯೇ" ನವೀನ್‌ ಥಟ್ಟನೇ ಪ್ರಶ್ನೆ ಮಾಡಿದ. ಶ್ವೇತ ಅಭಿಜಿತ್‌ ಇನ್ನಷ್ಟು ಹತ್ತಿರ ಬಂದು ಕುಳಿತರು. 

“ಏನು ಆನೆಯ ಹೆಸರು ಹೇಳ್ತಿದ್ದ ಹಾಗೆ ನಿಮ್ಮ ಕಿವಿ ಚುರುಕಾಗಿಬಿಟ್ಟಿತಲ್ಲಾ" ಎಂದೆ. 

ಮರದ ದಿಮ್ಮಿಯನ್ನು ಸಾಗಿಸೋದಕ್ಕೆ, ಅಂಬಾರಿ ಹೊರುವುದಕ್ಕೆ ಆನೆ ಬಳಸೋದು ಕಂಡಿದ್ದೇವೆ, 
ತೈಲ ಇರೋದನ್ನು ಪತ್ತೆ ಮಾಡುವಷ್ಟು ಬುದ್ಧಿ ಆನೆಗೆ ಇರುತೇ" ಅಡುಗೆ ಮನೆಯಿಂದಲೇ ನಳಿನಿ 
ಅಪನಂಬಿಕೆಯಿಂದಲೇ ಹೊರಕ್ಕೆ ಬಂದಳು. 

“ಎರಡು ಕಾಲೆತ್ತಿ ನಿಂತುಕೋ, ಮರದ ಸ್ಟೂಲ್‌ ಮೇಲೆ ಕೂತ್ಕೋ, ದೊಡ್ಡ ಸ್ಥೆ ಕಲ್‌ ಹೊಡಿ, ಎಂದು 
ರಿಂಗ್‌ ಮಾಸ್ಟರ್‌ ಹೇಳಿದರೆ ಸರ್ಕಸ್‌ನಲ್ಲಿ ಅದೆಲ್ಲ ಮಾಡುತ್ತಲ್ಲಾ, ಅದಕ್ಕೇನು ಬುದ್ಧಿ ಇಲ್ವಾ, ಆದ್ರೆ ಇಲ್ಲಿ ಆದ 
ಪ್ರಸಂಗಾನೇ ಬೇರೆ." 

ನನ್ನ ಮಾತು ಮುಗಿಯುವ ಮುನ್ನವೇ ಎಲ್ಲರ ಕಿವಿಗಳು ನಾನು ಏನು ಹೇಳುತ್ತೇನೋ ಮುಂದೆ 
ಅಂತ ಕಾಯುತ್ತಾ ಇದ್ದವು. 

"೧೮೮೨ರ ಸುಮಾರಿನಲ್ಲಿ ಅಸ್ಸಾಂ ರೈಲ್ವೇ ಮತ್ತು ವಾಣಿಜ್ಯ ಕಂಪನಿ ಆ ಪ್ರದೇಶದಲ್ಲಿ ದೊರೆಯುವ 
ಕಲ್ಲಿದ್ದಲ ಬಗ್ಗೆ ಅನ್ವೇಷಣೆ ಪ್ರಾರಂಭಿಸಿತು. ಆ ಕಂಪನಿಯ ಇಂಜಿನಿಯರ್‌ಗಳು ಲಿಡೋದಿಂದ 
ದಿಬ್ರೂಗರ್‌ವರೆಗೆ ರೈಲ್ವೇ ಹಳಿಗಳನ್ನು ಹಾಕುವುದರಲ್ಲಿ ನಿರತರಾಗಿದ್ದರು. ಅದು ಬಹುತೇಕ ಅರಣ್ಯ ಪ್ರದೇಶ, 
ಮರಮುಟ್ಟು ಸಾಗಿಸಲು ಆನೆಗಳನ್ನು ಬಳಸುತ್ತಿದ್ದರು. ಬಾರ್‌ಬಿಲ್‌ ಎಂಬ ಜಾಗದಲ್ಲಿ ಶಿಬಿರ ಹೂಡಿದ್ದರು. 
ದಿನವೀಡಿ ದುಡಿದು ಮರಳಿ ಶಿಬಿರಕ್ಕೆ ಬರುವ ಮುನ್ನ ಆನೆಗಳ ಆಯಾಸ ಪರಿಹಾರಕ್ಕಾಗಿ ಅದನ್ನು 
ಸ್ವತಂತ್ರ್ಯವಾಗಿ ಬಿಟ್ಟುಬಿಡುತ್ತಿದ್ದರು. ಕೊಳದಲ್ಲಿ ಮೀಯುವುದೆಂದರೆ ಆನೆಗಳಿಗೆ ಪಂಚಪ್ರಾಣ. ಸೊಂಡಿಲಲ್ಲಿ 
ನೀರನ್ನು ಬುಗ್ಗೆಯಂತೆ ಚಿಮ್ಮುವುದು, ಮೈಮೇಲೆಲ್ಲಾ ಅದೇ ನೀರನ್ನು ಪಿಚಕಾರಿಯಂತೆ 
ಪ್ರೇಷಿಸಿಕೊಳ್ಳುವುದು ಇವೆಲ್ಲ ಸಾಮಾನ್ಯವಾಗಿ ದಿನವೂ ನಡೆಯುತ್ತಿದ್ದ ಸಂಗತಿಗಳು. ಒಂದು ದಿನ 
ಆನೆಯೊಂದು ಮಾಮೂಲಿನಂತೆ ಕೊಳದಲ್ಲಿ ಮಿಂದು ಬಂತು. ಆದರೆ ಮಿಂಚುವ ಬದಲು ಮೆ ಮತ್ತು 
ಕಾಲಲ್ಲಿ ಅಂಟಿನ ದ್ರವ ಮೆತ್ತಿಕೊಂಡು ಬಂದಿತ್ತು. ಅಲ್ಲಿನ ಅಧಿಕಾರಿಗಳು ಆನೆಯ ಮೈದಡವಿದಾಗ ಅವರ 
ಕೈಗೆ ತೈಲ ಅಂಟಿಕೊಂಡುಬಿಟ್ಟಿತು. ಸರಿ, ಸಿ.ಐ.ಡಿ. ಕೆಲಸ ಪ್ರಾರಂಭಿಸಿಯೇ ಬಿಟ್ಟರು. ಅದರ ಹೆಜ್ಜೆಯನ್ನು 
ಅನುಸರಿಸಿ ಆನೆಯ ಜಾಡನ್ನು ಹಿಡಿದುಹೋದಾಗ ಕ೦ಡದ್ದು ಕೆಸರಿದ್ದ ಪುಟ್ಟ ಕೊಳವೊಂದರಲ್ಲಿ ಒಸರುತ್ತಿದ್ದ 
ತೈಲ. ಈ ಕೆಸರೇ ಮುಂದೆ ಭಾರತದ ತ್ಲೆ ಲಾಭಿವೃದ್ಧಿಗೆ ನಾಂದಿಯಾಯಿತು. ಅಲ್ಲಿನ ಕೂಲಿಯಾಳುಗಳನ್ನು 

ಪ್ರೇರೇಪಿಸಲು ಮಿಲಿಲಿಯೋ ಲೇಕ್‌ ಎಂಬ ಇಂಗ್ಲಿಷಿನವನೊಬ್ಬ "ಡಿಗ್‌ ಬಾಯ್‌ ಡಿಗ್‌' ಎಂದು 
ಲಯಬದ್ಧವಾಗಿ ಹೇಳುತ್ತಿದ್ದನಂತೆ." 


"ಓಹೋ ನಮಲ್ಲಿ ಕರೆಂಟ್‌ ಕಂಬ ನಿಲ್ಲಿಸುವಾಗ ಏನೇನೋ ಹೇಳಿಕೊಂಡು ಐಸಾ ಐಸಾ ಅಂತಾರಲ್ಲಾ 
ಹಾಗೆ" ಎಂದಳು ಶ್ವೇತ. 

“ಹೌದು, ಆಯಾಸ ಪರಿಹಾರಕಷ್ಟೇ ಅಲ್ಲ, ಒಟ್ಟಿಗೇ ಒಂದೇ ಬಾರಿಗೆ ಹೀಗೆ ಹೇಳಿದರೆ ಎಲ್ಲರ 
ಕೈಬಲವೂ ಹೆಚ್ಚಿ ಸುಸೂತ್ರವಾಗಿ ಭಾರಿ ಕೈಲಸಗಳನ್ನು ಮಾಡಬಹುದು ಎಂಬ ತಂತ್ರ ಅದು ಎಂದು ನಾನು 
ಹೇಳಿದೆ. 

"ಆಮೇಲೆ" ಅಂದ ನವೀನ್‌. 

"ಆ ಜಾಗವನ್ನು ಮುಂದೆ “ಡಿಗ್‌ಬಾಯ್‌" ಎಂದೇ ಕರೆದರು." 

“ಗೊತ್ತಾಯ್ತಾ ಶ್ವೇತ? ಡಿಗ್‌ ಗರ್ಲ್‌' ಅಲ್ಲ ಎಂದು ಛೇಡಿಸಿದ ಅಭಿಜಿತ್‌. 

“೧೮೮೯-೯೦ರಲ್ಲಿ ಡಿಗ್‌ಬಾಯ್‌ನಲ್ಲಿ ತೈಲದ ಬಾವಿ ತೆಗೆದು ಅಲ್ಲಿ ತೈಲವನ್ನು ಪ್ರಥಮ ಬಾರಿಗೆ 
ಹೊರತೆಗೆದರು. ನಮ್ಮ ದೇಶದ ತೈಲ ಅನ್ವೇಷಣೆಯ ಚರಿತ್ರೆ ಪ್ರಾರಂಭವಾದದ್ದೇ ಅಸ್ಸಾಂನಿ೦ದ. 
ಪ್ರಾರಂಭದಲ್ಲಿ ಅಲ್ಲಿನ ತೈಲ ಬಾವಿಯಿಂದ ವರ್ಷಕ್ಕೆ ೨೦ ಸಾವಿರ ಟನ್ನು ತೈಲ ಉತ್ಸಾದನೆಯಾಗುತ್ತಿತ್ತು. 
೧೯೩೪ರ ಹೊತ್ತಿಗೆ ೨,೫೦,೦೦೦ ಟನ್ನಿಗೆ ಏರಿತು. ಬರ್ಮಾ ಆಯಿಲ್‌ ಕಂಪನಿ ಇದರ ನಿರ್ವಹಣೆಯನ್ನು 
ವಹಿಸಿಕೊಂಡಿತು. ೧೮೯೧ರಲ್ಲಿ ಆಯಿಲ್‌ ಇಂಡಿಯಾ ಎಂಬ ಸರ್ಕಾರಿ ಸ್ವಾಮ್ಯದ ಸಂಸ್ಥೆ ಇದನ್ನು ತನ್ನ 
ಆಡಳಿತಕ್ಕೆ ತೆಗೆದುಕೊಂಡಿತು. ಈಗ ಡಿಗ್‌ಬಾಐ ಸುತ್ತಮುತ್ತ ಒಂದು ಸಾವಿರಕ್ಕೂ ಹೆಚ್ಚು ತೈಲ ಬಾವಿಗಳನ್ನು 
ಕೊರೆದಿದ್ದಾರೆ. ಈ ಭಾಗದಿಂದ ಈವರೆಗೆ ಉತ್ಪಾದನೆಯಾಗಿರುವ ಕಚ್ಚಾ ತೈಲ ೧೪೦ ಲಕ್ಷ ಘನಮೀಟರು. 
ಇಂದಿಗೂ ಅಲ್ಲಿ ತೈಲ ಒಸರುತ್ತಲೇ ಇದೆ." 

ಆನೆ ನೀಡಿದ ಸುಳಿವಿನಿಂದ ಒಂದು ತೈಲ ಕ್ಷೇತ್ರವೇ ಪತ್ತೆಯಾದ ಸಂಗತಿ ಮಕ್ಕಳಿಗೆ ಭಾರಿ ಖುಷಿ 
ಕೊಟ್ಟಿತು. ಅದಕ್ಕಿಂತಲೂ ಹೆಚ್ಚು ಅವರಲ್ಲಿ ಉತ್ಸಾಹ ಮೂಡಿಸಿದ್ದು ಡಿಗ್‌ಬಾಯ್‌ ಎಂದು ಹೆಸರು ಕೊಟ್ಟದ್ದು. 

ನಾನು ಸ್ಥಾನ ಮುಗಿಸಿ ಕೋಣೆಗೆ ಬಂದಾಗ ಮಕ್ಕಳೂ ಕೂಡ ಲಯಬದ್ಧವಾಗಿ “ಹೇಳುತ್ತಿದ್ದರು. “ಡಿಗ್‌ 
ನವೀನ್‌ ಡಿಗ್‌," "ಡಿಗ್‌ ಶ್ವೇತ ಡಿಗ್‌", "ಡಿಗ್‌ ಅಭಿಜಿತ್‌ ಡಿಗ್‌" 

“ಬೆಂಗಳೂರಿನಲ್ಲಿ ನೀವು ನೆಲ ಕೊರೆದರೆ ಈ ಹಾಡಿನ ಪಲ್ಲವಿ ಹೇಳಬಹುದು ಅಷ್ಟೇ, ತೈಲವಂತೂ 
ಬರುವುದಿಲ್ಲ, ಸಿಕ್ಕುವುದು ಬರೀ ಕಲ್ಲೇ" ಎಂದೆ. 


kok 


2 


೪. ಒಂದಾನೊಂದು ಕಾಲದಲ್ಲಿ 


"ಬಿಡಿ, ಹತ್ತು, ನೂರು, ಸಾವಿರ, ಲಕ್ಷ, ಕೋಟಿ" ಹೀಗೆಯೇ ಮುಂದುವರಿದಿತ್ತು ಶ್ವೇತಳ ಲೆಕ್ಕ. ಥಟ್ಟನೆ 
ನಾನು ಆರುಕೋಟಿ ಎಂದೆ. | 

“ಮಕ್ಕಳಿಗೆ ಅಷ್ಟುದ್ದದ ಲೆಕ್ಕ ಕೊಟ್ಟರೆ ಹೇಗೆ? ಏನ್ರೀ ಅದು, ಕೋಟಿ ಕೋಟಿಗಳಲ್ಲಿ ಲೆಕ್ಕಾಚಾರ, ನಮ್ಮ 
ದೇಶದ ಜನಸಂಖ್ಯೆಯೇ, ನಾನೇ ಹೇಳಿಬಿಡುತ್ತೇನೆ, ಈ ವರ್ಷದ ಆಗಸ್ಟ್‌ ೧೫ಕ್ಕೆ ನಾವು ನೂರು ಕೋಟಿ 
` ತಲಪಿದ್ದೇವೆ, ವಿಶ್ವದ ಜನಸಂಖ್ಯೆ ೬೦೦ ಕೋಟಿ ಆಯಿತು. “ನಳಿನಿ ಅವಳ ಪ್ರಪಂಚ ಜ್ಞಾನವನ್ನು ನನ್ನ 
ಮುಂದೆ ಹೇಳುತ್ತಾ ಹೋದಳು. 

“ಅಯ್ಯೋ ಮಹರಾಯಿತಿ, ನಾನು ಜನಸಂಖ್ಯೆಯನ್ನು ಲೆಕ್ಕ ಹಾಕುತ್ತಿಲ್ಲ. ಭೂಚರಿತ್ರೆಯಲ್ಲಿ ಆರು 
ಕೋಟಿ ವರ್ಷಗಳ ಹಿಂದೆ ನಡೆದ ಘಟನೆಯ ಬಗ್ಗೆ ಯೋಚಿಸುತ್ತೇನೆ." 

ಜುರಾಸಿಕ್‌ ಪಾರ್ಕ್‌ ಸಿನಿಮಾ ನೋಡಿಕೊಂಡು ಬಂದಿದ್ದ ನವೀನ್‌, ಶ್ವೇತ, ಅಭಿಜಿತ್‌ ಅವರೆಲ್ಲರ 
ಕಿವಿಗಳು ಚುರುಕಾದವು. 

“ಭೂಮಿಯ ಮೇಲೆ ಆನೆಗಿ೦ತಲೂ ದೊಡ್ಡದಾದ ಡೈ ೈನೋಸಾರ್‌ಗಳು ಓಡಾಡುತ್ತಿದ್ದ ಕಾಲವಲ್ಲವೇ" 
ಎ೦ದಳು ಶ್ವೇತ. 

“ಹೌದು. ಆ ಕಾಲವನ್ನು ಡೈನೋಸಾರ್‌ಗಳ ಯುಗ ಅಂತ ಕರೀತಾರೆ. ನೆಲ ನೀರು ಬಾನಿನಲ್ಲಿ ಇವೇ 
ಸಾಮ್ರಾಜ್ಯ ನಡೆಸಿದ್ದವು. ಡೈನೋಸಾರ್‌ಗಳು ಸರೀಸೃಪ ವರ್ಗಕ್ಕೆ ಸೇರಿರುವುದರಿಂದ ಆ ಕಾಲವನ್ನು 
ಸರೀಸ ಪಯುಗ ಅಂತಲೂ ಕರೀತಾರೆ. ಕೆಲವೊಮ್ಮೆ “ಮಧ್ಯಜೀವಿಕಲ್ಪ" ಎಂದೂ ಹೇಳುತ್ತಾರೆ." 

“ಕಲ್ಪ ಅ೦ದರೆ" ಅಭಿಜಿತ್‌ ತಲೆ ಕೆರೆದುಕೊಂಡ. 

“ಹಲವು ಯುಗಗಳನ್ನು ಸೇರಿಸಿದರೆ ಒಂದು ಕಲ್ಪ ಆಗುತ್ತೆ. 


ಅಷ್ಟರಲ್ಲಿ ಅಜ್ಜಿ ಪಡಸಾಲೆಯಿಂದ ಎದ್ದು ಬಂದು “ಅಲ್ಲಾ ಶ್ರೀಕಾಂತ ಅದೇನೋ ಹೇಳಿದೆಯಲ್ಲಾ, 
ಒಂದೊಂದೂ ಎಂಟು ಆನೆ ಭಾರ ಇದ್ದವೂ೦ತ, ಅವು ಇದ್ದದ್ದು ಯಾವ ಯುಗದಲ್ಲಿ) ಕ ತಯುಗದಲ್ಲೋ, 
ತ್ರೇತಾಯುಗದಲ್ಲೋ, ದ್ಹಾಪರದಲ್ಲೋ ಅಥವಾ ಈ ಕೇಡು ಕಾಣ್ತಾ ಇರೋ ಕಲಿಯುಗದಲ್ಲೋ" ಎಂದು 
ಬೊಚ್ಚುಬಾಯಿ ತೆಗೆದು ಹೇಳೇಬಿಟ್ಟರು. 

“ಇದಾವುದೂ ಅಲ್ಲಾ ಅಜ್ಜಿ, ನೀವು ಹೇಳಿದ ಯುಗ ಎಲ್ಲಾ ಮನುಷ್ಯರಿಗೆ ಸಂಬಧಿಸಿದ್ದು, 
ಮನುಷ್ಯನಿಗಿ೦ತಲೂ ಮೊದಲೇ ಮೀನು, ಮೊಸಳೆ, ಹಾವು ಚೇಳು ಎಲ್ಲಾ ಹುಟ್ಟಿದ್ದವು. ಇಂಥ ಜೀವಿಗಳ 
ಅಭಿವೃದ್ಧಿಯನ್ನು ಆಧಾರವಾಗಿರಿಸಿಕೊ೦ಡು ಭೂಮಿಯ ಚರಿತ್ರೆಯನ್ನು ಆದಿಜೀವಿ ಕಲ್ಪ, ಮಧ್ಯ ಜೀವಿಕಲ್ಪ, 
ನವೀನ ಜೀವಿಕಲ್ಪ ಅಂತ ವಿಂಗಡಿಸಿದ್ದಾರೆ. 

ಈ ಡೈನೋಸಾರ್‌ಗಳು ಬಾಳಿ ಬದುಕಿದ್ದು ಮಧ್ಯಜೀವಿ ಕಲ್ಪದಲ್ಲಿ. ೧೩೦ ಕೋಟ ವರ್ಷಗಳ ಹಿಂದೆ 
ಪ್ರಾರಂಭವಾಗಿ ಈಗ್ಗೆ ಆರು ಕೋಟಿ ವರ್ಷಗಳವರೆಗೆ ಬಾಳಿ ಸಾಮೂಹಿಕವಾಗಿ ನಿರ್ನಾಮವಾದುವು. 

ನಾವು ಕಲ್ಪಿಸಿರುವ ಕೃತ, ತ್ರೇತಾ, ದ್ವಾಪರ, ಕಲಿಯುಗಗಳನ್ನು ಭೂಕಾಲಕ್ಕೆ ಹೋಲಿಸಿದರೆ ಅವು 
ಯಾವ ಲೆಕ್ಕಕ್ಕೂ ಇಲ್ಲ. ನಮ್ಮಲ್ಲಿ ಒಂದು ಯುಗ ಎಂದರೆ ೪೩,೨೦,೦೦೦ ವರ್ಷಗಳ ಕಾಲಾವಧಿ. ಭೂಮಿ 
ಹುಟ್ಟಿ ೪೬೦ ಕೋಟಿ ವರ್ಷ ಆಗಿದೆ ಅಂತ ಭೂವಿಜ್ಞಾನಿಗಳು ಲೆಕ್ಕ ಹಾಕಿದ್ದಾರೆ." ಎಂದೆ. 

"ನಿಮ್ಮದು ಏನು ಲೆಕ್ಕಾಚಾರನೋ ಏನೋ. ಹಿ೦ದಿನವರು ಮಾಡಿದ್ದೇ ಸರಿ" ಅ೦ದರು ಅಜ್ಜಿ. 

"ಹಾಗಾದರೆ ಮನುಷ್ಯ ಕಾಣಿಸಿಕೊಂಡದ್ದು ಯಾವಾಗ?" ಶ್ವೇತ ಥಟ್ಟನೆ ಪ್ರಶ್ನಿಸಿದಳು. 

"ನೋಡಿ ಮಕ್ಕಳೇ, ಕೋಟಿ ಕೋಟಿ ವರ್ಷಗಳು ಅಂತ ನಾನು ನಿಮಗೆ ಹೇಳಿದರೆ ಊಹಿಸಿಕೊಳ್ಳಲು 
ನಿಮಗೆ ಕಷ್ಟವಾಗುತ್ತೆ, ಅದಕ್ಕೆ ಬದಲು ಒಂದು ಸರಳವಾದ ಲೆಕ್ಕಾಚಾರ ಮಾಡಬಹುದು. ಭೂಮಿ ಹುಟ್ಟಿ 
ನಾನ್ನೂರ ಅರವತ್ತು ಕೋಟಿ ವರ್ಷಗಳು ಆದವು ಅಂತ ಹೇಳಿದೆನಲ್ಲಾ, ಈ ದೀರ್ಫ ಅವಧಿಯನ್ನು 
ಹನ್ನೆರಡು ತಿಂಗಳೂಂತ ಭಾವಿಸೋಣ, ಆಗ ಯಾವ ಯಾವ ಕಾಲದಲ್ಲಿ ಭೂಮಿ ಮೇಲೆ ಎಂಥಹ 
ಬದಲಾವಣೆ ಆಯ್ತೂಂತ ಊಹಿಸಿಕೊಳ್ಳೋದು ಸುಲಭ." 


“ಹಾಗಾದರೆ ಜನವರಿ ತಿಂಗಳಲ್ಲಿ ಏನಾಯ್ತು?" ನವೀನ್‌ ಕುತೂಹಲ ತಾಳಿದ. 


"ಜನವರಿಯಿಂದ ನವೆಂಬರ್‌ ತಿಂಗಳವರೆಗೆ ಭೂಮಿ ಮೇಲೆ ಏನೇನಾಯ್ತೂಂತ ಹೇಳೋದಕ್ಕೆ 
ನಮ್ಮಲ್ಲಿ ಯಾವ ಸಾಕ್ಷಿಗಳೂ ಉಳಿದಿಲ್ಲ. ಭೂಮಿ ಹುಟ್ಟಿದ ನಂತರ ಸುಮಾರು ನೂರು ಕೋಟಿ 
ವರ್ಷಗಳವರೆಗೆ ಭೂಗರ್ಭ, ಕವಚ, ಅದರ ಮೇಲೆ ಭೂಚಿಪ್ಪು ರೂಪುಗೊಂಡವು. ಅಲ್ಲಿಂದ ಮುಂದಕ್ಕಾದ 
ಘಟನೆಗಳು ಜೀವಿಗಳ ಉಗಮ ವಿಕಾಸದ ಬಗ್ಗೆ ನಮಗೆ ಸ್ವಲ್ಪ ಮಾಹಿತಿ ಕೊಡುತ್ತವೆ. ಈಗ ನೇರವಾಗಿ 
ನವೆಂಬರ್‌ ತಿಂಗಳ ೧೫ನೇ'ತಾರೀಖಿಗೆ ಬನ್ನಿ ನಮಗೆ ಭೂಮಿ ಮೇಲೆ ಮೊದಲು ಹುಟ್ಟಿದ ಶಿಲೆಗಳು 
ಕಾಣುತ್ತವೆ. ಹಾಗೇನೇ ಡಿಸೆಂಬರ್‌ ತಿಂಗಳ ೨ನೇ ತಾರೀಖಿಗೆ ಬನ್ನಿ ಆಗ ಸ್ತನಿಗಳು ಭೂಮಿಯ ಮೇಲೆ 
ಹುಟ್ಟಿದ್ದನ್ನು ನಾವು ನೋಡ್ತೇವೆ. ಡಿಸೆಂಬರ್‌ ತಿಂಗಳ ೩೧ರ ರಾತ್ರಿ ೧೧ ಗಂಟೆ ೫೯ ನಿಮಿಷದ ನಂತರ 
ಉಳಿದಿರೋದು ಒಂದೇ ನಿಮಿಷ ತಾನೇ, ಆ ಒಂದು ನಿಮಿಷದಲ್ಲಿ ಮನುಷ್ಯ ಹುಟ್ಟಿದ್ದು, ಶಿಲಾಯುಗದಿಂದ 

ಲೋಹ ಯುಗದವರೆಗೆ ಕಂಡಂತಹ ವಿಕಾಸ,ರಾಜರ ಚರಿತ್ರೆ, ನಮ್ಮ ನಿಮ್ಮ ಬದುಕು ಎಲ್ಲಾ ಸೇರುತ್ತೆ." 

“ವರ್ಲ್ಡ್‌ ಕಪ್‌ ಕ್ರಿಕೆಟ್‌ ಆಡಿದ್ದೂ ಸೇರುತ್ತಾ?" ಅಭಿಜಿತ್‌ ಮೂಗು ತೂರಿಸಿದ. 

“ಇಡೀ ಮಾನವ ಚರಿತ್ರೆಯೇ ಸೇರುತ್ತೆ ಅಂದ ಮೇಲೆ ಈ ಘಳಿಗೆಯಲ್ಲಿ ಕ್ರಿಕೆಟ್‌ ಆಡ್ತಾ ಇದ್ದಾರಲ್ಲಾ 
ಅದೂ ಕೂಡ ಸೇರುತ್ತೆ. 

“ಹಾಗಾದರೆ ಪೆಟ್ರೋಲ್‌ ಹುಟ್ಟಿದ್ದು ಯಾವಾಗ?" ಶ್ವೇತ ಮತ್ತೆ ಈ ಪ್ರಶ್ನೆಯತ್ತ ಗಮನ ಸೆಳೆದಳು. 

“ಹೌದು ಅದನ್ನೇ ಹೇಳೋಕೆ ಹೊರಟಿದ್ದೆ." " 

"ಒ೦ದಾನೊಂದು ಕಾಲದಲ್ಲಿ" ಎಂದೆ. 

“ಹಾಗಂದ್ರೆ ನಮಗೆ ಹೇಗೆ ಗೊತ್ತಾಗುತ್ತೆ?" ಈಗ ಹೇಳಿದಿರಲ್ಲಾ ಕಲ್ಪ, ಯುಗ ಅಂತ, ಆ ಲೆಕ್ಕದಲ್ಲಿ ಹೇಳಿ" 
ಅಂದ ನವೀನ್‌. 

“ಪೆಟ್ರೋಲ್‌ ಉತ್ಪಾದನೆ ಆಗೋದಕ್ಕೆ ಕಚ್ಚಾ ಸಾಮಾಗ್ರಿ ಬೇಕು ತಾನೆ? ಅದು ದೊರೆತದ್ದು ನವಜೀವಿ 
ಕಲ್ಪದಲ್ಲಿ, ಅಂದ್ರೆ ೬೦ ದಶಲಕ್ಷ ವರ್ಷಗಳ ಹಿಂದೆ. ಆ ಹೊತ್ತಿಗಾಗಲೇ ಭೂಮಿಯ ಮೇಲೆ ಅನೇಕ 
ಪರ್ವತಗಳು ಹುಟ್ಟಿದವು. ಏಕಕೋಶ ಜೀವಿಯಿ೦ದ ಬಹುಕೋಶ ಜೀವಿಗಳು ವಿಕಾಸವಾಗಿ, ಕಶೇರುಕಗಳು 
ಬಾಳಿ, ಮತ್ಸ್ವಯುಗ, ಸರೀಸೃಪ ಯುಗ ಮುಗಿದು ಹಕ್ಕಿಗಳು ಕಾಣಿಸಿಕೊಂಡು, ಪೆಡಂಭೂತಗಳು 
ಭೂಮಿಯ ಮೇಲೆ ಓಡಾಡಿ ಕಣ್ಮರೆಯಾಗಿ ಹೋಗಿದ್ದವು. ಆ ಹೊತ್ತಿಗಾಗಲೇ ಭೂಮಿ ಮೇಲೆ ಕುದುರೆಗಳೂ 
ಕೂಡ ಕಾಣಿಸಿಕೊಂಡಿದ್ದವು. ಸಾಗರದಲ್ಲಿ ತಿಮಿಂಗಲಗಳು ಈಜಾಡುತ್ತಿದ್ದವು. 


ಭೂಮಿಯ ಚರಿತ್ರೆಯಲ್ಲಿ ಸ್ವನಿಗಳು ಹುಟ್ಟಿದ ಈ ಕಾಲವನ್ನು “ನವಜೀವಿ ಕಲ್ಲ' ಅಂತ ಕರೀತಾರೆ. ಆರು 
ಕೋಟಿ ವರ್ಷಗಳ ಹಿಂದಿನಿಂದ ಪ್ರಾರಂಭವಾಗಿ ಈಗ್ಗೆ ಎರಡೂವರೆ ಕೋಟಿ ವರ್ಷಗಳ ಹಿಂದಿನವರೆಗೆ ಇದು 
ವ್ಯಾಪಿಸಿತ್ತು. ಪೆಟ್ರೋಲಿಯಮ್‌ ಉತ್ಪನ್ನ ಆಗೋದಕ್ಕೆ ಯುಕ್ತವಾದ ರಚನೆ ನಿರ್ಮಾಣವಾದದ್ದು ಈ 
ಕಾಲದಲ್ಲೇ. ಆಗ ಮನುಷ್ಯ ಹುಟ್ಟೋ ಸೂಚನೆ ಕೂಡ ಸಿಕ್ಕಿರಲಿಲ್ಲ. 

ಭೂಮಿ ಮೇಲೆ ಸಮುದ್ರದ ತಳದಲ್ಲಿ ಆಗ್ತಾ ಇರೋ ಬದಲಾವಣೆಗಳು ನಮ್ಮ ಕಣ್ಣಿಗೆ ಕಾಣುವುದೇ 
ಇಲ್ಲ. ಕೋಟ್ಯಂತರ ವರ್ಷಗಳಾದ ಮೇಲೆ, ನೆಲ ಇದ್ದ ಕಡೆ ಸಾಗರ ಕಾಣಿಸಬಹುದು, ಪರ್ವತ ಇದ್ದ ಕಡೆ ನೆಲ 
. ಕುಸಿಯಬಹುದು, ಸಮುದ್ರವಿದ್ದ ಭಾಗಗಳು ಪರ್ವತವಾಗಿ ಮೇಲೇಳಬಹುದು. ಹಿಮಾಲಯ ಪರ್ವತ ಇದ್ದ 
ಜಾಗದಲ್ಲಿ ಹಿಂದೆ "ತೆಥಿಸ್‌' ಅನ್ನೋ ಸಮುದ್ರ ಇತ್ತು. ಭೂಮಿಯಲ್ಲಿ ಭಾರಿ ಚಲನೆಯಾಗಿ, ಆ 
ಸಮುದ್ರದಲ್ಲಿದ್ದ  ಸಂಚಯನಗಳು ಶಿಲೆಗಳಾಗಿ ಮೇಲೆದ್ದು ಕೊನೆಗೆ ಪರ್ವತವಾಗಿ ನಿ೦ತುಬಿಟ್ಟವು. 
ಪೆಟ್ರೋಲಿಯಮ್‌ ಉತ್ಪನ್ನಕ್ಕೂ ಸಾಗರದಲ್ಲಾದ ಬದಲಾವಣೆಯೇ ಕಾರಣ." 


“ಅಂದ್ರೆ ಪೆಟ್ರೋಲಿಯಮ್‌ ದೊರೆಯುತ್ತಿರುವ ಜಾಗ ಹಿಂದೆ ಸಮುದ್ರದ ತಳವಾಗಿತೆ9 ಅದರಲ್ಲಿ 
ನೀರು ಸೇರಿಕೊಳ್ಳಲಿಲ್ಲವೆ?" ಶ್ವೇತ ಗಲಿಬಿಲಿಯಿಂದ ಕೇಳಿದಳು. 


“ನಿನ್ನ ಈ ಪ್ರಶ್ನೆಗೆ ಆಮೇಲೆ ಉತ್ತರ ಹೇಳ್ತೀನಿ, ಪೆಟ್ರೋಲಿಯಮ್‌ ಹೇಗೆ ಆಯ್ದೂಂತ ತಿಳಿದು 
ಕೊಳ್ಳೋದು ಮುಖ್ಯ ಅಲ್ಲಾ" ಅಂತ ಕೇಳಿದೆ. 

“ಅದ್ಲರಿ ಅ೦ಕರಲ್‌, ಮೊದಲು ಹೇಳಿ, ಅದು ಯಾವುದರಿಂದ ಆಯ್ತು" ನವೀನ್‌ ಸಮಸ್ಯೆಯ 
ಬುಡಕ್ಕೆ ಬಂದ. 


ಶ್ವೇತ, ಅಭಿಜಿತ್‌, ನಾನು ಏನು ಹೇಳ್ತೀನೋ ಎಂದು ಕೇಳೋದಕ್ಕೆ ತುದಿಗಾಲಲ್ಲಿ ನಿಂತಿದ್ದರು. 

“ಸಾಗರಗಳಲ್ಲಿ ತೇಲುವ ಅತಿಸೂಕ್ಷ್ಮ ಜೀವಿಗಳಿರುತ್ತೆ. ಕೆಲವನ್ನಂತೂ ಸೂಕ್ಷ್ಮದರ್ಶಕದಲ್ಲಷ್ಟೇ 
ನೋಡಬಹುದು, ಅಷ್ಟೊಂದು ಚಿಕ್ಕವು. ಘೋರಾಮಿನಿಫೆರ್‌, ಡಯಾಟಮ್‌, ಈ ಬಗೆಯವು. ಜೊತೆಗೆ 
ಇಡೀ ಸಮುದ್ರಕ್ಕೆ ಚಾಪೆ ಹಾಸಿರೋ ತರಹ ಕೆಲವು ಸಸ್ಯಗಳು ದಟ್ಟವಾಗಿ ಬೆಳೆದಿರುತ್ತೆ. ಇವುಗಳ ಪೈ ೈಕಿ 
ನೀಲಹಸುರು ಬಣ್ಣದ ಆಲ್ಲೆ ಅಂದ್ರೆ “ಪಾಚಿ” ಅಂತ ಕರೀತಿವಲ್ಲಾ ಅದು ಬಹು ಮುಖ್ಯವಾದ್ದು. ಅಲ್ಲದೆ 
ಸಮುದ್ರಕ್ಕೆ ನದಿಯಿಂದ ಕೊಚ್ಚಿ ಬಂದು ಸಸ್ಯದ ಅವುಗಳ ಜೊತೆ ತಳ ಸೇರುತ್ತೆ. ಸಾವಧಾನವಾಗಿ 
ಹೂತುಹೋಗುತ್ತೆ. ಮೇಲಿನ ಶಿಲೆಗಳ ಸಂಚಯನ ಹೆಚ್ಚಾಗಿ .ಭಾರ ಹೆಚ್ಚಾದಷ್ಟೂ ಇನ್ನೂ ಆಳಕ್ಕೆ 
ಇಳಿಯುತ್ತವೆ. ಕೊನೆಗೆ ಅವು ಹೂತುಹೋದ ಆಳದಲ್ಲಿ ಆಕ್ಷಿಜನ್‌ ಸರಬರಾಜು ಕೂಡ ಇರೋದಿಲ್ಲ. 
ನಿಧಾನವಾಗಿ ಶಾಖ ಮತ್ತು ಒತ್ತಡ ಏರುತ್ತೆ. ಒಂದು ಹಂತದಲ್ಲಿ ಅಂದ್ರೆ ಸುಮಾರು ೫೦ಡಿಗ್ರಿಯಿಂದ ಂಡಿಗಿ 
ಸೆ೦ಟಿಗ್ರೇಡ್‌ ಉಷ್ಣತೆಯಲ್ಲಿ ಬ್ಯಾಕ್ಟೀರಿಯಾಗಳು ಇವುಗಳ ಮೇಲೆ ವರ್ತಿಸಿ ಜೀವರಾಸಾಯನಿಕ ಕ್ರಿಯೆ 
ಪ್ರಾರಂಭವಾಗಿ ತು೦ಬಾ ಸ೦ಕೀರ್ಣವಾದ ಹೈಡ್ರೋಕಾರ್ಬನ್‌ ಎನ್ನುವ ಪದಾರ್ಥ ಉತ್ಪಾದನೆ ಆಗುತ್ತೆ. ಇದೇ 
ಪೆಟ್ರೋಲಿಯಮ್‌ನ ಮೂಲ. ಸಾಗರದ ಸೂಕ್ಷ್ಮ ಜೀವಿಗಳು, ಸಸ್ಯಗಳು ಬೇಗ ಕೊಳೆತು ಹೋದರೆ ಅವು 
ಕೆಸರಲ್ಲಿ ಹೂತು ಹೋಗುದಕ್ಕೆ ಸಾಧ್ಯವೇ ಇಲ್ಲ. ಸತ್ತ ಪ್ರಾಣಿಗಳನ್ನ ತಿನ್ನೋದಕ್ಕೆ ಹದ್ದುಗಳು ಬರುವುದನ್ನು 
ಎಷ್ಟೋ ಸಲ ನೋಡಿರಬಹುದು. ಒಂದೆರಡು ದಿನ ಬಿಟ್ಟರೆ ಅಲ್ಲಿ ಆ ಪ್ರಾಣಿಗಳ ಅಸ್ಥಿಪಂಜರ ಬಿಟ್ಟರೆ 
ಬೇರೇನೊ ಸಿಗುವುದಿಲ್ಲ." 

“ತಿಮಿ೦ಗಿಲದಲ್ಲಿ - ತ್ಯೆ ಲ ಇರುತ್ತೇ ಅಂತಾರಲ್ಲಾ, ಅದು ಸತ್ತರೂ ಕೂಡ ಸಾಗರದಲ್ಲೇ ತಾನೇ 
ಇರೋದು, ಅದು ಹೂತು ಹೋದರೆ ಅದರಿಂದ ಪೆಟ್ರೋಲ್‌ ಸಿಗುತ್ತಾ?" ಶ್ವೇತ ಕೇಳಿದಳು. 


"ತಿಮಿ೦ಗಿಲವೇನೋ ಬದುಕಿರಬೇಕಾದರೆ ಸಾಗರದ ಜೀವಿಗಳನ್ನೆಲ್ಲ ಕಬಳಿಸುತ್ತೆ. ಆದರೆ ಅದು ಸತ್ತು 
ಹೋದ ತಕ್ಷಣ ಸಾಗರದ ಜೀವಿಗಳು ಮುತ್ತಿಗೆ ಹಾಕಿ ಅದನ್ನೇ ಮುಗಿಸಿಬಿಡುತ್ತವೆ. ಇನ್ನು ಹೂತು 
ಹೋಗೋದು ಎಲ್ಲಿ ಬಂತು? ಪೆಟ್ರೋಲಿಯಮ್‌ನ ಮೂಲ ಸಾಗರದ ಸಸ್ಯ ಹಾಗೂ ಸೂಕ್ಷ್ಮ ಜೀವ್ವಿ ಅಂತ 
` ಹೇಳಿದೆನಲ್ಲಾ, ನೀವು ಒಂದು ವಿಚಾರವನ್ನು ನೆನಪಿನಲ್ಲಿಡಬೇಕು. ಅವುಗಳು ಬದುಕಿರಬೇಕಾದರೆ ದೇಹ 
ಬಗೆದು ನೋಡಿದರೆ ಒಂದು ಹನಿ ಪೆಟ್ರೋಲ್‌ ಕೂಡ ಅದರಲ್ಲಿರೋದಿಲ್ಲ ಪೆಟ್ರೋಲ್‌ ಉತ್ಪತ್ತಿ ಆಗೋದಕ್ಕೆ 
ಮೊದಲು ಕಾರ್ಬನ್‌ ಉತ್ಪತ್ತಿ ಆಗ್ಗೇಕು, ಅಷ್ಟೇ ಅಲ್ಲ, ಅನೇಕ ಬಗೆಯ ಭೌತ, ರಾಸಾಯನಿಕ, ಜೈವಿಕ 
ಬದಲಾವಣೆಗಳಾಗಬೇಕು. ಇದು ಒಂದು ದಿನ, ವಾರ, ತಿಂಗಳು, ವರ್ಷದಲ್ಲಿ ಆಗೋ ಅಂತ ಕೆಲಸವಲ್ಲ. 
ಲಕ್ಷಾಂತರ, ಕೋಟ್ಯಂತರ ವರ್ಷಗಳು ಬೇಕಾಗುತ್ತವೆ. ಸೂಕ್ಷ್ಮ ಜೀವಿ ಸಸ್ಮಗಳಲ್ಲಿ ಮೇದಸ್ಸು ಇರುತ್ತೆ. 
ಪ್ರಾಣಿಗಳ ಯಕೃತ್ತು ಮೊಟ್ಟೆಯ ಹಳದಿ ಬಂಡಾರದಲ್ಲಿ ಬೇಳೆ ಕಾಳುಗಳಲ್ಲಿ, ಧಾನ್ಯದ ಮೊಳಕೆಗಳಲ್ಲ ಕೂಡ 
ಮೇದಸ್ಸು ಧಾರಾಳವಾಗಿರುತ್ತೆ. ಹಾಗೆ ನೋಡಿದರೆ ನಮ್ಮದೇಹದ ಆರೋಗ್ಯಕ್ಕೆ ಮೇದಸ್ಸಿನ ಅವಶ್ಯಕತೆ ಇದ್ದೇ 
ಇದೆ. ನಾವು ಬಳಸುವಂತಹ ಬೆಣ್ಣೆ, ತೆಂಗಿನೆಣ್ಣೆ, ಇವುಗಳಲ್ಲಿ ಮೇದಸ್ಸಿರುತ್ತೆ. 

ಮೇದಸ್ಸೇ ಶಿಲೆಯ ಭಾರದಲ್ಲಿ, ಹೆಚ್ಚಿನ ಒತ್ತಡದಲ್ಲಿ, ಕಚ್ಚಾ ಎಣ್ಣೆಯ ಉತ್ಪನ್ನಕ್ಕೆ ಕಾರಣವಾಗುತ್ತದೆ. ಈ 

ರೂಪಾಂತರತೆಗೆ ಬ್ಯಾಕ್ಟೀರಿಯಾಗಳ೦ತಹ ಸೂಕ್ಷ್ಮ ಜೀವಿಗಳ ಕ್ರಿಯೆ ಅತ್ಯಾವಶ್ಯಕ. ಮುಂದಿನ ಹ೦ತ ಅಂದ್ರೆ 
ಈ ರೂಪಾಂತರವಾದ ಕಾರ್ಬನಿಕ್‌ ವಸ್ತು ಶಿಲೆಯ ಒತ್ತಡದಲ್ಲಿ ಸಿಕಕಿ, ಅಂತರ್ಜಲದ ಸಂಪರ್ಕಕ್ಕೆ ಬಂದರೆ 
ಮತ್ತಷ್ಟು ಬದಲಾವಣೆ ಆಗಿ ಕೆರೋಜಿನ್‌ ಎಂಬ ಕಾರ್ಬಾನಿಕ್‌ ಸಂಯುಕ್ತವಾಗಿ ಪರಿವರ್ತನೆ ಆಗುತ್ತದೆ. ಈ 
ಕೆರೋಜಿನ್‌ ಅಂತ ಹೇಳಿದೆನಲ್ಲಾ, ಇದು ನೀರಿನಲ್ಲಿ ವಿಲೀನವಾಗುವುದಿಲ್ಲ, ಇನ್ನಷ್ಟು ಆಳಕ್ಕೆ ಹೂತು ಹೋದ್ರೆ 
ಕೆರೋಜಿನ್‌ ನಿಂದ ಕಚ್ಚಾ ತೈಲ ಮತ್ತು ನೈಸರ್ಗಿಕ ಅನಿಲ ಉತ್ಪತ್ತಿಯಾಗುತ್ತದೆ. ತೈಲ ಉತ್ಪತ್ತಿಯಾಗುವುದಕ್ಕೆ 
೫೦ ಡಿಗ್ರಿಯಿಂದ ೬೦ಡಿಗ್ರಿಯಿಂದ ಉಷ್ಣತೆ ಸಾಕು. ಕೆರೋಜಿನ್‌ ೧೦೦ಡಿಗ್ರಿ ಉಷ್ಣತೆ ತಲುಪಿದರೆ 
ಅದರಲ್ಲಿರುವ ತೈಲವೆಲ್ಲ ನಷ್ಟವಾಗಿ ಬಹುತೇಕ ಅದರಿಂದ ಮಿಥೇನ್‌ ಅನಿಲ ಮಾತ್ರ ಹೊರಹೊಮ್ಮುತ್ತದೆ. 
ಸಣ್ಣ ಸಣ್ಣ ಹನಿ ರೂಪದಲ್ಲಿ ಸಂಗ್ರಹವಾದ ಕಚ್ಚಾ ತೈಲ ಮೊದಲು ಸಮುದ್ರದ ತಳದಲ್ಲಿ ಕೆಸರು 
ಮಣ್ಣಿನಲ್ಲಿ ಸೇರಿತು. ಇದರ ಮೇಲೆ ಮರಳು ಸ೦ಚಯನವಾಯಿತು. ಕೆಸರು ಮಣ್ಣು ಮೃದು ಶಿಲೆಯಾಗಿ 
ಮಾರ್ಪಟ್ಟಿತು. ಕೆರೆಯಲ್ಲಿರುವ ಜೇಡಿಮಣ್ಣಿನಂತೆ ಅದು ಗಟ್ಟಿಯಾಗುತ್ತ ಬಂತು ಇಂಥ ಶಿಲೆಯನ್ನೇ ಷೇಲ್‌ 
ಎನ್ನುತ್ತಾರೆ. ಮೇಲಿನ ಮರಳು, ಶಿಲೆಯಾಗಿ ರೂಪಾ೦ತರವಾಗುತ್ತಲೇ ಅದರ ಭಾರಕ್ಕೆ ಷೇಲ್‌ನಲ್ಲಿದ್ದ ಕಚ್ಚಾ 
ತೈಲ ಹೊರ ಹರಿದು ರಂಧ್ರಗಳಿರುವ ಮರಳು ಶಿಲೆಯ ಮೇಲೆ ಸುಣ್ಣ ಶಿಲೆ ಸಂಗ್ರಹವಾಗಿ ಕಚ್ಚಾ ತೈಲ 
ಹೊರಹರಿಯದಂತೆ ನಿರ್ಬಂಧಿಸಿತು, ಸೋಡಾ ಶೀಸೆಗೆ ಬಿರುಡೆ ಹಾಕಿದಂತೆ, ನಿಸರ್ಗ ಹೀಗೆ ಮಾಡದಿದ್ದರೆ 
ಕಚ್ಚಾ ತೈಲ ಶಿಲೆಯಿಂದ ಸೋರಿ ಎಂದೋ ಬಾಷ್ಟವಾಗಿ ಬಿಡುತ್ತಿತ್ತು. ಕೆಳಗಿನಿಂದ ಉಪ್ಪು ನೀರು ತ್ಲೆ ೈಲ 
ಸಂಚಯವನ್ನು ಒತ್ತುತ್ತಿರುತ್ತದೆ, ಮೇಲೆ ಸುಣ್ಣ ಶಿಲೆಯ ಮುಚ್ಚಳ, ಹೀಗಾಗಿ ಕಚ್ಚಾ ತೈಲ ಭಾರಿ ಒತ್ತಡಕ್ಕೆ 
ಒಳಗಾಗಿರುತ್ತದೆ.". 
| ನಾನು ಪೆಟ್ರೋಲಿಯಮ್‌ ಹೇಗೆ ಉತ್ಪನ್ನವಾಗುತ್ತದೆ, ನಿಸರ್ಗ ತನ್ನ ಚಾಕಚಕ್ಕತೆಯನ್ನು ಎಲ್ಲಿ 
ತೋರಿಸುತ್ತದೆ? ಎಂದು ಗಂಭೀರವಾಗಿ ಹೇಳುತ್ತಿರುವಾಗಲೇ ಅಭಿಜಿತ್‌ ಟೇಬಲ್‌ ಮೇಲಿಟ್ಟಿದ್ದ ನೀರಿನ 
ಲೋಟಕ್ಕೆ ಕೈ ತಾಗಿಸಿದ. ಸರಸರನೆ ಪಕ್ಕದಲ್ಲಿದ್ದ ಪುಸ್ತಕಗಳನ್ನೆಲ್ಲ ತೆಗೆದುಬಿಟ್ಟೆ. ಅವನಿಗೂ ಅವನ ತಪ್ಪು 
ಅರಿವಾಯಿತು. ಅವನ ಬಟ್ಟೆಯಷ್ಟೇ ಒದ್ದೆಯಾಯಿತು. ಸದ್ಯ ಪುಸ್ತಕಗಳು ಬಚಾವಾಗಿದ್ದವು; ಸಮಾಧಾನ 


ಲೋಟ ಬಿದ್ದ ಶಬ್ದ ಕೇಳುತ್ತಲೇ ಅಡುಗೆ ಮನೆಯಿಂದ ನಳಿನಿ ಓಡಿಬಂದಳು. 

“ನಿನಗೆ ಸಮಯ ಸಂದರ್ಭ ಏನೂ ಗೊತ್ತಾಗುವುದಿಲ್ಲ" ಎನ್ನುತ್ತಲೇ ಕೈಯಲ್ಲಿದ್ದ ಸ್ಪಂಜಿನ ದಿಂಡನ್ನು 
ಟೇಬಲ್‌ ಮೇಲೆ ಒತ್ತಿದಳು. ಎರಡು ಸಾರಿ ಕ್ಷೆ ೈಯ್ಯಾಡಿಸುತ್ತಲೇ ಟೇಬಲ್‌ ಮೇಲೆ ಇದ್ದ ನೀರೆಲ್ಲ 
ಮಾಯವಾಯಿತು. ಸ್ಪಂಜು ಹೀರಿ ನೀರನ್ನು ಅದರ ಹೊಟ್ಟೆಗೆ ಹಾಕಿಕೊಂಡಿತ್ತು. ಅದನ್ನು ಒತ್ತುತ್ತಲೇ ಮತ್ತೆ 
ಅದರಿಂದ ಧಾರಾಳವಾಗಿ ನೀರು ಹೊರಬಂತು. ಬಕೆಟ್‌ನಲ್ಲಿ ಆ ನೀರನ್ನು ಎತ್ತಿ ಹೊರಕ್ಕೆ ಒಯ್ದಳು. ಅಭಿಜಿತ್‌ 
ಸ್ಪಂಜಿನೊಡನೆ ಆಟವಾಡುತ್ತ ಒಣಗಿದ್ದ ಟೇಬಲನ್ನು ಮತ್ತೆ ಒರೆಸಲು ಪ್ರಯತ್ನಿಸುತ್ತಿದ್ದ. ನೀರಿದ್ದರೆ ತಾನೆ ಅದು 
ಹೀರಿಕೊಳ್ಳುವುದು. 

ಶ್ವೇತ ಪೆಟ್ರೋಲಿಯಮ್‌ ಕತೆ ಕೇಳುವಲ್ಲಿ ಮಗ್ಗಳಾಗಿದ್ದವಳು "ಸ್ಪಂಜು ನೀರನ್ನು ಹೀರಿಕೊಳ್ಳುವಂತೆ 
ಮರಳು ಕಚ್ಚಾತೈಲವನ್ನು ರಂಧ್ರದಲ್ಲಿ ಹಿಡಿದಿಟ್ಟುಕೊಳ್ಳುತ್ತದೆ ಅಲ್ಲವೇ" ಎಂದಳು. 

ನಾನು ಹೌದೆಂದೆ. ನವೀನ್‌ ತನ್ನ ಒದ್ದೆಯಾದ ಬಟ್ಟೆಯನ್ನುಗಾಳಿಗೆ ಒಡ್ಡಿ ಅತ್ತಿತ್ತ ಆಡಿಸುತ್ತಿದ್ದ. 

"ತೈಲ ಸಂಗ್ರಹಕ್ಕೆ ಬೇಕಾದ ಶಿಲಾ ರಚನೆ, ತೈಲ ಹೊರಹರಿಯದಂತೆ ಬಿರೆಡೆಯಾಗಿ ವರ್ತಿಸುವ 
ಕವಚ ರೂಪದ ಮೇಲು ಶಿಲೆಗಳು ದೊಡ್ಡ ಪ್ರಮಾಣದಲ್ಲಿ ಅಭಿವೃ ದ್ಧಿಯಾಗಿರುವುದರಿಂದಲೇ ಮಧ್ಯ ಪ್ರಾಚ್ಯ 
ದೇಶಗಳ್ನಲಿ, ಪ್ರಪಂಚದ ಉಳಿದ ಭಾಗಗಳಿಗಿಂತ ಹೆಚ್ಚು ತೈಲ ಸಂಗ್ರಹಣೆಯಾಗುತ್ತದೆ" ಎಂದೆ. 

ರೂಮಿನ ಒಳಗೆ ಸೆಖೆ ಹೆಚ್ಚಾಗುತ್ತಿತ್ತು. ಹಣೆಯ ಮೇಲೆ ಬೆವರು ಹನಿಗಳು ಕಾಣಿಸಿಕೊಳ್ಳುತ್ತಿದ್ದವು. 
ಕರೆಂಟ್‌ ಇಲ್ಲವೆಂದ ಮೇಲೆ ಇನ್ನು ಫ್ಯಾನಿನ ಮಾತೆಲ್ಲಿ? ಮಹಡಿಯ ಮೇಲೆ ತಣ್ಣಗೆ ಬೀಸುತ್ತಿದ್ದ ಗಾಳಿಗೆ 
ನಾಲ್ಕು ನಿಮಿಷ ಮೈಯೊಡ್ಡಿದರೆ ಹಾಯೆನಿಸುತ್ತದೆ ಎ೦ದು ಮೆಟ್ಟಿಲುಗಳನ್ನೇರಿ ಮೇಲೆ ಹೊರಟೆ. ಶ್ವೇತ, 
ನವೀನ್‌, ಅಭಿಜಿತ್‌ ನನ್ನನ್ನು ಹಿ೦ಬಾಲಿಸಿದರು. ಎರಡು ಕಬ್ಬಿಣಗಳ ಸರಳು ನೆಟ್ಟು, ತಂತಿ ಕಟ್ಟಿ ಬಟ್ಟೆ ಒಣಗಿ 
ಹಾಕಲು ಅಲ್ಲಿ ಅನುಕೂಲವಿತ್ತು. ನಾವು ಮೇಲೆ ಬಂದದ್ದನ್ನು ನಳಿನಿ ಗಮನಿಸಿರಲಿಲ್ಲ. ಆಗತಾನೇ ಒಗೆದು 
ತಂದಿದ್ದ ಬಟ್ಟೆಗಳನ್ನು ದೊಡ್ಡ ಪ್ಲಾಸ್ಟಿಕ್‌ ಬಕೆಟ್‌ನಲ್ಲಿ ತಂದು ಒದ್ದೆಯಾಗಿದ್ದ ಬೆಡ್‌ಷೀಟನ್ನು ಒಣಗಿಸಲು 
ತೆಗೆದಳು. ನಮ್ಮನ್ನು ನೋಡಿದವಳೇ “ನೀವೆಲ್ಲ ಒಂದು ತುದಿ ಹಿಡಿದುಕೊಳ್ಳಿ ನಾನು ಈ ತುದಿ 
ಹಿಡಿದುಕೊಳ್ಳುತ್ತೇನೆ, ಯಾರು ಹೆಚ್ಚು ಬಲವಾಗಿ ಹಿಂಡುತ್ತಾರೋ ನೋಡೋಣ" ಎಂದಳು. ಮಕ್ಕಳಿಗೆ 
ಉತ್ಸಾಹ ಹಿಮ್ಮಡಿಸಿತು. ಒದ್ದೆಯಾದ ಬೆಡ್‌ಷೀಟಿನಿಂದ ದಬ ದಬ ಎಂದು ನೀರು ಸುರಿಯಲು 
ಪ್ರಾರಂಭಿಸಿತು. ಬೆಡ್‌ಷೀಟ್‌ ಪೂರ್ತ ಸುಕ್ಕುಗಟ್ಟಿ ಮುದುಡಿಹೋಯಿತು. ಮೊದಲಿದ್ದ ಅದರ ಗಾತ್ರ 
ಅರ್ಧಕ್ಕಿ೦ತಲೂ ಕಡಿಮೆಯಾಯಿತು. 

“ಹೌದು ಅದರಲ್ಲಿ ವಿಶೇಷ ಏನಿದೆ. ನೀರು ಬಿದ್ದಾಗ ಬಟ್ಟೆ ಸಂಕುಚಿಸುತ್ತದೆ, ಗಾತ್ರ ಚಿಕ್ಕದು ಆಗುತ್ತದೆ." 

ನಳಿನಿ ಹೇಳಿದ ರೀತಿ ನೋಡಿದರೆ ಇದೆಂಥ ಸಂಶೋಧನೆ ಎಂದು ನನ್ನ ಮಾತುಗಳನ್ನು ಗೇಲಿ 
ಮಾಡುವಂತಿತ್ತು. ಹಿಂಡಿದ ನಂತರ ಅದನ್ನು ಬಿಚ್ಚಿ ತಂತಿಯ ಮೇಲೆ ಹಾಕಿದಾಗ ಹೆಚ್ಚೂ ಕಡಿಮೆ 
ಬೆಡ್‌ಷೀಟ್‌ ಹಿ೦ದಿನ ಗಾತ್ರವೇ ಕಾಣುತ್ತಿತ್ತು. 

ಮಕ್ಕಳನ್ನು ಕುರಿತು ನಾನು ಹೇಳಿದೆ. "ಇದು ಬರೀ ಬಟ್ಟೆಗಳಷ್ಟೇ ಅನ್ವಯಿಸುವ ಸರಳ ಸಿದ್ಧಾ೦ತವಲ್ಲ, . 
ನೀರನ್ನು ಹಿಂಡುತ್ತಲೇ ಬಟ್ಟೆಯ ಗಾತ್ರ ಕಡಿಮೆಯಾಯಿತು ಅಲ್ಲವೆ? ಇಂಥದೇ ಸಂಗತಿಗಳು 
ಪ್ರಕೃತಿಯಲ್ಲೂ ಸಹಜವಾಗಿ ಆಗಾಗ ನಡೆಯುತ್ತಿರುತ್ತದೆ. ಸಮುದ್ರದ ಪಾತಳಿಯಲ್ಲಿ ಸಂಚಯನವಾದ 
ಶಿಲೆಗಳು ಸ್ಮರ ರೂಪದಲ್ಲಿ ಒಂದರ ಮೇಲೆ ಒಂದು ಹಾಸಿಗೆಯನ್ನು ಪೇರಿಸಿದಂತೆ ಬೆಳೆಯುತ್ತವೆ. 
ಅಕ್ಕಪಕ್ಕದಿ೦ದ ಪಾರ್ಶ್ವ ಒತ್ತಡ ಉಂಟಾದಾಗ ಶಿಲೆಗಳು ಕೂಡ ಹೀಗೆಯೇ ಮುದುರಿ ಬೀಳುತ್ತವೆ. 
ಹಿಮಾಲಯ ಪರ್ವತ ಶ್ರೇಣಿ ೨೬೦೦ ಕಿ.ಮೀ. ಉದ್ದವಿದೆ ಅಲ್ಲವೆ? ಅದೂ ಕೂಡ ಮುದುರಿ ಮಡಿಕೆ ಬಿದ್ದ 
ಬೆಡ್‌ಷೀಟ್‌ನಂತೆಯೇ. ಅದನ್ನು ಬಿಚ್ಚಿ ಹಾಸಿಗೆಯಂತೆ ಹಾಸಿದರೆ ಅದರ ಉದ್ದ ಇನ್ನೂ ನೂರಾರು 
ಕಿಲೋಮೀಟರು ಹೆಚ್ಚುತ್ತದೆ. ಭೂಮಿಯಲ್ಲಿ ಪಾರ್ಶ್ವ ಒತ್ತಡ ಏರ್ಪಟ್ಟಾಗಲೆಲ್ಲ ಸಾಗರದ ಅಂಚಿನಲ್ಲಿ, ತಳದಲ್ಲಿ 
ಇರುವ ಶಿಲಾಸ್ತರಗಳು ಒಂಟೆ ಡುಬ್ಬದ ಹಾಗೆ ಏರಿಳಿತ ತೋರಿಸುವ ಮಡಿಕೆಗಳಾಗುತ್ತವೆ. ಇಂಥ ಡುಬ್ಬಗಳ 
ನಡುವೆ ಇರುವ ತಗ್ಗು ಸಮುದ್ರದಿಂದ ಮೇಲೇಳಬಹುದು, ಇನ್ನೂ ಕೆಲವೆಡೆ ಸಮುದ್ರದ ತಳದಲ್ಲೇ 
ಹುದುಗಿರಬಹುದು. ಭೂಚಿಪ್ಟಿನ ಚಲನೆಯಿಂದಾಗಿ ಇಂಥ ಡುಬ್ಬ, ತಗ್ಗುಳಷ್ಟೇ ಅಲ್ಲ, ಇಡೀ ಶಿಲಾ ವಲಯ 

ಭಂಗವಾಗಿ, ಜಾರಿ, ಮಹಾ ಪ್ರಪಾತದ ತಗ್ಗಾಗಬಹುದು. ಜೇಡು, ಮರಳು, ಸುಣ್ಣ ಶಿಲೆಯಲ್ಲಿ ಇಂತಹ 
ರಚನೆಗಳಾದಾಗ ಅವು ತೈಲ ಸಂಗ್ರಹವಾಗುವ ಕೊಳಗಳಾಗಿ ಅತ್ಯಂತ ಉಪಯುಕ್ತ ಜಾಗಗಳಾಗುತ್ತವೆ. 
ಬ್ರಹ್ಮಪುತ್ರಾ ನದಿಯ ಮೇಲ್ಭಾಗದಲ್ಲಿ ಇಂತಹ ರಚನೆಗಳಿವೆ. ಶಿಲಾ ಮಡಿಕೆಗಳು ಜಾರಿ ದಿಬ್ರೂಗರ್‌ ಎಂಬ 
ಭಾಗದಲ್ಲಿ ಅಂಥ ಪೊಳ್ಳು ಜಾಗಗಳಲ್ಲಿ ತೈಲ ಸಂಗ್ರಹವಾಗಿದೆ. 

ಡುಬ್ಬಗಳು, ಮಳೆ, ಗಾಳಿ ಬಿಸಿಲಿಗೆ ತೆರೆದಾಗ ಅಂದರೆ ಭೂಮಿ ಸವೆದಾಗ ಅಂತಹ ಭಾಗಗಳಿಂದ 
ಕಚ್ಚಾ ತೈಲ ಜಿನುಗಿ ಹೊರಹರಿಯುತ್ತದೆ. ಅದರ ಶೇಷ ಭಾಗವಾದ ಬಿಟ್ಕೂಮಿನ್‌ ಎಂಬ ಸ್ನಿಗ್ಧ ಪದಾರ್ಥ 
ಉಳಿದುಬಿಡುತ್ತದೆ. ಅದೇ ಮಡುವುಗಟ್ಟಿ ಸರೋವರವಾಗುವುದೂ ಉಂಟು. ವೆನಿಜುಲಾದಲ್ಲಿ 
ಸರೋವರಗಳನ್ನು "ಪಿಚ್‌ ಸರೋವರ' ಎಂದು ಕರೆಯುತ್ತಾರೆ. 

ಪೆಟ್ರೋಲಿಯಮ್‌ ಸಂಗ್ರಹಣೆಗೆ ನಿಸರ್ಗ ಇನ್ನೊಂದು ಬಗೆಯ ಕುಶಲ ತಂತ್ರವನ್ನು ರೂಪಿಸುತ್ತದೆ. 
ಎಷ್ಟೋ ಭಾಗಗಳಲ್ಲಿ ಉಪ್ಪಿನ ಗುಮ್ಮಟಗಳು ನೆಲದೊಳಗೆ ಹುದುಗಿರುತ್ತವೆ. ಅಂದರೆ ಹಿಂದೆ ಅವು 
ಸಮುದ್ರದ ಒಂದು ಭಾಗವೇ ಆಗಿದ್ದುವು. ನೀರು ಹಿಂಗಿ ತಳದಲ್ಲಿ ಉಪ್ಪು ಸ್ಫಟಿಕವಾಯಿತು. ಅ೦ತಹ 
ಭಾಗದಲ್ಲಿ ಮೇಲಿನ ಶಿಲೆಗಳ ಒತ್ತಡವನ್ನು ತಾಳಲಾರದೆ ಎಲ್ಲಿ ಪೊಳ್ಳಿರುತ್ತದೋ ಅಲ್ಲಿ ಉಪ್ಪು ಗುಮ್ಮಟ 
ರೂಪದಲ್ಲಿ ತಲೆಯೆತ್ತುತ್ತದೆ. ಅದನ್ನು ಉಪ್ಪಿನ ಗುಮ್ಮಟ ಎಂದೇ ಕರೆಯುತ್ತಾರೆ. ಈ ಗುಮ್ಮಟಗಳು 
ಏಳುವಾಗ ಅಕ್ಕಪಕ್ಕದ ಶಿಲಾಸ್ತರಗಳನ್ನು ಕದಲಿಸಿ ಓರೆಯಾಗುವಂತೆ ಮಾಡುತ್ತವೆ. ಓರೆಯಾದ ಶಿಲೆಗಳು 
ಸಹ ಪೆಟ್ರೋಲಿಯಮ್‌ ಸಂಗ್ರಹಣೆಗೆ ಅನುಕೂಲಕರವಾದ ರಚನೆಗಳು. 

` ಮುಂಬೈನ ಕಡಲ ತೀರದಿಂದ ಸುಮಾರು ೧೬೦ ಕಿ.ಮೀ. ಪಶ್ಚಿಮಕ್ಕೆ ಅರಬ್ಬೀ ಸಮುದ್ರದಲ್ಲಿ ಕಚ್ಚಾ 

ತೈಲವಿರುವ ಭಾರಿ ರಚನೆಯನ್ನು ಭಾರತ ಈಗಾಗಲೇ ಪರಿಶೋಧಿಸಿ, ಅಲ್ಲಿ ತೈಲ ಉತ್ಪಾದನೆ ಮಾಡುತ್ತಿದೆ. 
ಇಲ್ಲಿನ ಸಾಗರ ಭಾಗದಲ್ಲಿ ಲಾವಾರಸ ಸುರಿದು ಗಟ್ಟಿಯಾದ ಶಿಲೆಯಿದೆ. ಅದರ ಮೇಲೆ ಸುಮಾರು ೨೦೦೦ 
ಮೀ. ಮಂದದ ಜೇಡಿ ಮತ್ತು ರಂಧ್ರವಿರುವ ಸುಣ್ಣಶಿಲೆ ಸ್ವರವಾಗಿ ನಿಂತಿವೆ. ಈ ಸುಣ್ಣ ಶಿಲೆಯೊಳಗೆ ಕಚ್ಚಾ 
ತೈಲ ಸಂಗ್ರಹವಾಗಿ ಅಲ್ಲಲ್ಲೇ ತೈಲ ಕೊಳಗಳನ್ನು ನಿರ್ಮಿಸಿದೆ. ಈ ಬಿಡಿಬಿಡಿ ಕೊಳಗಳಿಗೆ ನಾವು ಬೇರೆ ಬೇರೆ 
ಹೆಸರು ಕೊಟ್ಟಿದ್ದೇವೆ. ಬೊಂಬೆ ಹೈ (೧೯೭೪), ಪನ್ನಾ (೧೯೭೬), ಹೀರಾ (೧೯೭೭), ಮುಕ್ತಾ (೧೯೭೮), 
ರತ್ನ (೧೯೭೯), ನೀಲಂ (೧೯೮೭) ಈ ಎಲ್ಲ ರಚನೆಗಳಲ್ಲೂ ಸುಮಾರು ೫೦೦ ಲಕ್ಷ ಟನ್ನುಗಳಷ್ಟು ಕಚ್ಚಾ 
ತೈಲ ಸಂಗ್ರಹವಿರುವುದಾಗಿ ಪರಿಶೋಧನೆಯಿಂದ ತಿಳಿದು ಬಂದಿದೆ. 

ಭೂಮಿಯ ಅಗೋಚರ ಗರ್ಭದಲ್ಲಿ ಇಂತಹ ಅಮೂಲ್ಯ ಸಂಪತ್ತಿದೆ ಎಂದು ತಿಳಿದು ಮಕ್ಕಳಲ್ಲಿ 
ಇನ್ನಷ್ಟು ಕುತೂಹಲ ಮೂಡಿತ್ತು. ಒಂದೇ ದಿನ ಎಲ್ಲ ಕೇಳಿದರೆ ಹೇಗೆ? ಎಂದು ಹೇಳಿ “ಸ್ಕೂಲಿಗೆ ತಯಾರಾಗಿ 

ಹೊತ್ತಾಗಿದೆ" ಎಂದು ಎಚ್ಚರಿಸಿದೆ. 

೫. ಕಣಾಮುಚಾಲೆ 
ತ್ತ ಚಿ 


“ಅವರು ಬಿಟ್ಟು, ಅವರು ಬಿಟ್ಟು, ಅವರ್ಕಾರು?" 

ಅಭಿಜಿತ್‌ ಕಣ್ಣಿಗೆ ಶ್ವೇತ ಬಿಗಿಯಾಗಿ ಬಟ್ಟೆ ಕಟ್ಟಿದ್ದಳು. ಪಟ್ಟಿಯ ಕೆಳಗಡೆಯಿಂದ ಅವನು ಮೆಲ್ಲನೆ ಕದ್ದು 
ನೋಡಬಹುದೆಂಬ ಅನುಮಾನದಿಂದ ಸಾಕಷ್ಟು ಬಿಗಿಯಾಗಿಯೇ ಕಟ್ಟಿದ್ದಳು. ನವೀನ್‌, ಕಾಂಪೌಂಡಿನ 
ಹಿಂಬದಿಯಲ್ಲಿ ಬಚ್ಚಿಟ್ಟುಕೊಳ್ಳಲು ಪ್ರಯತ್ನಿಸುತ್ತಿದ್ದ. ಶೇತ ಬಾಗಿಲಿನ ಹಿಂದೆ ಬಚ್ಚಿಟ್ಟುಕೊಂಡು ಅವಳಿರುವ 
ಸುಳಿವು ಕೊಡಬಾರದೆಂದು ನಳಿನಿಗೆ ಅಲ್ಲಿಂದಲೇ ಸಂಜ್ಞೆ ಮಾಡುತ್ತಿದ್ದಳು. ಅಭಿಜಿತ್‌ಗೆ ಯಾವ ದಿಕ್ಕಿನಲ್ಲಿ 
ಹೋಗುತ್ತಿದ್ದಾನೆಂಬುದು ತಿಳಿಯಬಾರದೆಂದು ಮೂರು ಸಲ ಗಿರಕಿ ಹೊಡೆಸಿದ್ದ ನವೀನ್‌, ಅಂತೂ 
ತಡಕಾಟ ನಡೆದಿತ್ತು. ಅಜ್ಜಿ ಹೂಬತ್ತಿ ಹೊಸೆಯುವುದರಲ್ಲಿ ಮಗ್ನರಾಗಿದ್ದರು. ಮಕ್ಕಳ ಗಲಾಟೆ ತಡೆಯಲಾರದೆ 
ನಳಿನಿ ಆಚೆ ಬಂದು ಅತ್ತ ಬೈಯ್ಕಲೂ ಮನಸ್ಸಿಲ್ಲದೆ ಒಂದು ರೀತಿಯ ಮುಜುಗರದಲ್ಲಿದ್ದಳು. "ಸರಿ 
ಆಡಿಕೊಳ್ಳಲಿ ಬಿಡಿ" ಎಂಬ ರಿಯಾಯತಿ ಕೊಟ್ಟಂತೆ ಇತ್ತು ಅವಳ ಮುಖಚರ್ಯೆ. ಅರ್ಧ ಗಂಟೆಯ ಈ 
ಕಣ್ಣಾಮುಚ್ಚಾಲೆ ಆಟದಲ್ಲಿ ಸದ್ದು ಬಂದ ಕಡೆಗೆ ಅಭಿಜಿತ್‌ ತಿರುಗುತ್ತಿದ್ದ. ಎದುರಿಗಿದ್ದ ಮೇಜನ್ನೋ, 
ಕುರ್ಜಿಯನ್ನೋ ಎಡವಿ ಬೀಳುತ್ತಿದ್ದ. ರೂಮಿನ ಮೂಲೆಯಿಂದಲೋ, ಕಾಂಪೌಡಿನ ಬದಿಯಿಂದಲೋ, 
ಗೇಲಿ ಮಾಡುವ ನಗು ಕೇಳಿಸಿದೊಡನೆ ಹತಾಶೆ ಗೊಳ್ಳುತ್ತಿದ್ದ. ಕೊನೆಗೆ ಕಣ್ಣಿಗೆ ಕಟ್ಟಿದ ಬಟ್ಟೆಯನ್ನು ಕಿತ್ತೊಗೆದು 
ಸೋಲನ್ನು ಒಪ್ಪಿಕೊಳ್ಳಲು ಜ೦ಬ ಅಡ್ಡ ಬಂದುದರಿಂದ “ಈ ಕಣ್ಣಾ ಮುಚ್ಚಾಲೆ ಆಟವೇ ಬೇಡ" ಎಂದು 
ತೀರ್ಮಾನಿಸಿ ಕೋಪಗೊಂಡಿದ್ದ. 

ನಲ್ಲಿಯೂ ಈ ಆಟದಲ್ಲಿ ಪಾಲ್ಗೊಂಡಂತಿತ್ತು. ಒಮ್ಮೆ ಬರ್ರ್‌ ಎಂದು ನೀರು ಸುರಿದರೆ 
ಮರುಘಳಿಗೆಯೇ ಬುಸ್‌ ಬುಸ್‌ ಶಬ್ದ; ಬರೀ ಗುಳ್ಳೆಗಳು ಬರುತ್ತಿದ್ದವು. ದಡದಡ ನೀರು ಬೀಳುತ್ತಿದ್ದುದನ್ನು, 
ಕಂಡು ಓಡಿಹೋಗಿ ನಳಿನಿ ಬಂದಿಗೆ ತಂದಳು. ನಲ್ಲಿಯ ಕೆಳಗೆ ಇಡುತ್ತಲೇ ನೀರು ಮಂಗಮಾಯ! ಇಂತಹ 
ಕಣ್ಣು ಮುಚ್ಚಾಲೆ ಆಟ ನಡೆಯುತ್ತಲೇ ಇರುತ್ತದೆ. ಮಳೆ, ಮೋಡ ಪ್ರತಿವರ್ಷವೂ 

ಕಣ್ಣಾಮುಚ್ಚಾಲೆಯಾಡಿಸುತ್ತದೆ. ಮೋಡವಾಗುವುದು, ಗಾಳಿ ಬಂದೊಡನೆ ಮೋಡ ದೂರ 
ಓಡಿಹೋಗಿಬಿಡುವುದು. ಬೆಳೆಯುವ ಪೈರಿಗೆ ಬೀಳುತ್ತದೆಂದು ವರ್ಷವಿಡೀ ಕಾಯುವ ರೈತನಿಗೆ ಇದು ಬರೀ 
ಕಣ್ಣು ಮುಚ್ಚಾಲೆಯಲ್ಲ, ಜೂಜು. 

“ಈಗ ಮತ್ತೊಂದು ಕಣ್ಣಾ ಮುಚ್ಚಾಲೆಯ ಕತೆಯನ್ನು ಹೇಳುತ್ತೇನೆ" ಎಂದೆ. 

"ಯಾವ ನೆಲದಲ್ಲಿ ಪೆಟ್ರೋಲ್‌ ಸಿಕ್ಕುತ್ತದೆ ಎನ್ನುವುದು ಹೇಗೆ ಗೊತ್ತಾಗುತ್ತದೆ. ಆನೆಯನ್ನು 
ಹಿ೦ಬಾಲಿಸಿದರೆ, ಪೆಟ್ರೋಲ್‌ ಹುಡುಕಬಹುದೇ! ಶ್ವೇತ ಪ್ರಶ್ನಿಸಿದಳು. 

“ನಾನೂ ಅದನ್ನೇ ಹೇಳಹೊರಟಿದ್ದೇನೆ" ಎಂದೆ ಮಕ್ಕಳ ಪಶ್ನೆಗೆ ಕಡಿವಾಣ ಹಾಕುತ್ತ. 

“ಈಗ ಆಡಿದಿರಲ್ಲಾ, ಅಂತಹದೇ ಕಣ್ಣಾ ಮುಚ್ಚಾಲೆಯನ್ನು ವಿಜ್ಞಾನಿಗಳೂ ಆಡುತ್ತಾರೆ. ವ್ಯತ್ಯಾಸ ಇಷ್ಟೇ, 
ನೀವು ನಿಮ್ಮ ವಯಸ್ಸಿನವರೊಡನೆ ಈ ಆಟ ಆಡುತ್ತೀರಿ, ವಿಜ್ಞಾನಿಗಳು ಪ್ರಕೃತಿಯೊಡನೆ ಈ ಆಟ ಆಡುತ್ತಾರೆ. 
ಪೆಟ್ರೋಲ್‌ ಇದೆ ಎಂದು ಹುಡುಕಲು ಹೊರಟರೆ ಸುಳಿವಿದ್ದರೂ ಕೂಡ ಆ ಜಾಗದಲ್ಲಿ ಅದು ನಾಪತ್ತೆ. 
ಸುಳಿವು ಇಲ್ಲದ ಕಡೆ ಸುಳಿವು ಪಡೆಯಲು ವಿಜ್ಞಾನಿಗಳು ಅವಿರತ ಹೋರಾಡುತ್ತಾರೆ. ವೈಜ್ಞಾನಿಕ 
ಮಾರ್ಗಗಳನ್ನು ಅನುಸರಿಸುತ್ತಾರೆ. ಅಸ್ಸಾಂನಲ್ಲಿ ಮೊದಲ ಕ್ಷೇತ್ರ ಪತ್ತೆ ಹಚ್ಚಲು ಆನೆಯೇನೋ ಸುಳಿವು 
ನೀಡಿತು, ಆದರೆ ಅದು ಉದ್ದೇಶಪೂರ್ವಕ ಅಲ್ಲ. ನಿಮಗೂ ಗೊತ್ತು ಅಲ್ಲವೆ? ಬುದ್ಧಿವಂತರು ಆಗ ಆನೆಯ 
ಜಾಡು ಅನುಸಿರಿಸದರು. ಅದು ಫಲ ಕೊಟ್ಟಿತು. ಅಂದ ಮಾತ್ರಕ್ಕೆ ಆನೆಯ ಹಿಂದೆ ಹೊರಟಾಗಲೆಲ್ಲ 
ಪೆಟ್ರೋಲ್‌ ನಿಕ್ಷೇಪಸವೋ ಅಥವಾ ಮತ್ತಾವುದಾದರೂ ಖನಿಜದ ಭಂಡಾರವೋ ಸಿಕ್ಕುತ್ತದೆ ಎಂದು 
ಕೊಳ್ಳಬೇಡಿ. ನಾಗರಹೊಳೆಯಲ್ಲಿ ಆನೆಗಳು ಇವೆ ತಾನೆ? ಅವುಗಳನ್ನು ಅನುಸರಿಸಿ ಹಿಂದೆ ಹೋದರೆ 
ಏನೂ ಲಾಭವಿಲ್ಲ. ಕರ್ನಾಟಕದ ಕಗ್ಗಲ್ಲಿನ ನೆಲದಾಳದಲ್ಲಿ ತೈಲ ಇರುವ ರಚನೆಗಳಿಲ್ಲ ಅಥವಾ ತೈಲ 
ಉತ್ಪಾದನೆಗೆ ಬೇಕಾದ ವಾತಾವರಣವೂ ಇಲ್ಲ. ಇಲ್ಲಿರುವ ಕಠಿಣ ಶಿಲೆಗಳು ತೈಲ ಸಂಗ್ರಹಕ್ಕೆ ಏನೇನೂ 
ಪ್ರಯೋಜನವಿಲ್ಲ. 

ಯಾವ ಪ್ರದೇಶದಲ್ಲಿ ಯಾವ ಬಗೆಯ ಶಿಲೆಗಳಿವೆ? ಅವುಗಳ ರಚನೆಯೇನು? ಅವು ಯಾವ 
ಪರಿಸ್ಥಿತಿಯಲ್ಲಿ ರೂಪುಗೊಂಡಿವೆ? ಎಷ್ಟು ವಿಸ್ತಾರವಾಗಿ ವ್ಯಾಪಿಸಿವೆ? ಹಿಂದೆ ಅಲ್ಲಿ ಸಮುದ್ರದ ತೀರ ಅಥವಾ 
ಉಪ್ಪುನೀರಿನ ಮಡುವು ಇತ್ತೆ? ಹಾಗಿದ್ದಲ್ಲಿ ಈಗ ಅದೇನಾಗಿದೆ? ಇಂಥ ಪ್ರಶ್ನೆಗಳಿಗೆ ಸರಿಯಾದ ಉತ್ತರವನ್ನು 
ಕಂಡುಕೊಳ್ಳಬೇಕಾದರೆ ಆ ಕ್ಷೇತ್ರದಲ್ಲಿ ಅನುಭವವಿರುವ ಭೂವಿಜ್ಞಾನಿಗಳಿಂದ ಮಾತ್ರ ಸಾಧ್ಯ. ಹಾಗೆಂದು 
ಭೂವಿಜ್ಞಾನಿಗಳಷ್ಟೇ ತೈಲವನ್ನು ಪತ್ತೆ ಹಚ್ಚಿದ್ದಾರೆ ಎಂದು ಅರ್ಥವಲ್ಲ. ಎಷೆ ಪ 
RP. ಸತ್ಯ, ವನ್ನ ಚ ಕೂಡ ತೀಟೆ ಸ್ತ ಜ್‌ 

ಯಾವುದಾದರೂ ನೆಲದಲ್ಲಿ ಜಿಗುಟು ದ್ರವ ಹೊರಹರಿದು ಬರುತ್ತಿದೆ ಎಂದರೆ ಯಾರಿಗೆ ತಾನೆ 
ಕುತೂಹಲವಿರುವುದಿಲ್ಲ? ಹದಿನೆಂಟನೆಯ ಶತಮಾನದ ಹೊತ್ತಿಗೆ ವಿಶೇಷವಾಗಿ ಅಮೆರಿಕದ 
ನ್ಯೂಯಾರ್ಕ್‌, ಪೆನ್ಸಿಲ್ದೀನಿಯಾ, ವರ್ಜೀನಿಯ ಈ ಭಾಗಗಳಲ್ಲಿ ನೆಲದಿಂದ ತೆಲ ಮಿಶಿತ ದವ 
ಜಿನುಗುತ್ತಿದ್ದುದನ್ನು ಕಂಡವರು ಸಹಜವಾಗಿಯೇ ಆ ಬಗ್ಗೆ ಕುತೂಹಲ ತಳೆದರು. ಡಿ ಎ 
ಪೆ್ನಲ್ಲೇನಿಯ ಬಳಿ ತೋಡಿದ ಮೊದಲ ತೈಲ ಬಾವಿಯ ಸುತ್ತಮುತ್ತಲ ಪ್ರದೇಶವನ್ನು ಈಗಲೂ "ಆಯಿಲ್‌ 

ಕ್ರೀಕ್‌" ಎಂದೇ ಕರೆಯುತ್ತಾರೆ. ಎಷ್ಟೋ ವೇಳೆ ಬಾವಿ ತೋಡುವವರ ಉದ್ದೇಶ ತೈಲವನ್ನು 
ಪಡೆಯಬೇಕೆಂದು ಆಗಿರಲಿಲ್ಲ. ಕುಡಿಯುವ ನೀರಿಗಾಗಿ ಬಾವಿ ತೋಡಿದಾಗ ನೀರಿನಲ್ಲಿ ತೈಲ ಮಿಶ್ರಣವಾಗಿ 
ಆ ಸ್ಥಳದಲ್ಲಿ ಕುಡಿಯುವ ನೀರಿಗಾಗಿ ಹಾತೊರೆಯುತ್ತಿದ್ದ ಜನರಿಗೆ ಜಿಗುಪ್ಪೆ ಹುಟ್ಟಿಸಿತ್ತು. ಇದೆಂಥ ಕೆಟ್ಟ ನೀರು 
ಎ೦ದು ಬೇಸರಿಸಿಕೊಂಡಿದ್ದರು. ಬಾವಿಯಿಂದ ನೀರು ತೆಗೆದಾಗಲೆಲ್ಲ ಕೊಡಗಳಿಗೆ ಜಿಗುಟು 
ಅ೦ಟಕೊಳ್ಳುತ್ತಿತ್ತು. ಕೆಟ್ಟ ವಾಸನೆ ಬೀರುತ್ತಿತ್ತು. ಇಂಥ ನೀರನ್ನು ಯಾರು ತಾನೆ ಕುಡಿಯುತ್ತಾರೆ? 
ಶತಮಾನದವರೆಗೆ ಇಂಥ ತೈಲ ಸೋರಿಕೆಯನ್ನು ಕಚ್ಚಾ ತ್ಲೆ ಲದ ಉತ್ಪಾದನೆಗೆ ಬಳಸಿಕೊಳ್ಳಬೇಕೆಂದು 
ಯಾರೂ ಯೋಚಿಸಿರಲಿಲ್ಲ. ಕ್ರಿ.ಶ. ೧೮೫೨ರ ಸುಮಾರಿನಲ್ಲಿ ಕೆನಡದ ಭೂವಿಜ್ಞಾನಿ ಅಬ್ರಹಂ ಗೆಸ್ಮರ್‌ 
ಎ೦ಬುವನು ಈ ತೈಲ ಸೋರುವ ಜಾಗಗಳನ್ನು ಅಧ್ಯಯನ ಮಾಡಿ ಮಾದರಿ ಪರೀಕ್ಷಿಸಿ ಇದರಲ್ಲಿ ದೀಪ 
ಉರಿಯುವಂತೆ ಮಾಡುವ ಸೀಮೆಎಣ್ಣೆಯನ್ನು ಸಂಸ್ಕರಿಸಬಹುದೆಂದು ಸಾರಿದ. ಅಂಟೋರಿಯಾ ಬಳಿ 
ಎಲ್ಲನ್‌ ಎ೦ಬ ಬುದ್ದಿವಂತ ೧೮೫೭ರಲ್ಲಿ ಬಾವಿ ಕೊರೆದು ಅದರಲ್ಲಿ ಬಂದ ತೈಲದಿಂದ ಸೀಮೆಎಣ್ಣೆಯನ್ನು 
ಸಂಸ್ಕರಿಸುವ ಘಟಕವನ್ನೇ ತೆಗೆದ. ಹೀಗೆ ಪೆಟ್ರೋಲ್‌ಗಿಂತ ಮೊದಲೇ ಮನುಶ್ಯನಿಗೆ ಸೀಮೆಎಣ್ಣೆಯ 
ಪರಿಚಯವಾಯಿತು. 

“ಹಾಗಾದರೆ, ಆ ಕಾಲದಲ್ಲಿ ದೀಪ ಉರಿಸುವುದಕ್ಕೆ ಯಾವ ತೈಲ ಬಳಸುತ್ತಿದ್ದರು" ನಳಿನಿಗೆ ಈ ಪ್ರಶ್ನೆ 
ಕಾಡಿತು. 

“ತಿಮಿ೦ಂಗಿಲಗಳಿಂದ ಪಡೆದ ತೈಲವನ್ನು ತಿಮಿಂಗಿಲಗಳ ಚರ್ಮದ ಅಡಿ ಮೇದಸ್ಸು ತುಂಬಿದ 
ಭಾಗವಿರುತ್ತೆ. ಇದೇ ತೈಲದ ಮೂಲದ್ರವ್ಯ, ಸೀಮೆಎಣ್ಣೆ ಬಂದ ಮೇಲೆ ತಿಮಿಂಗಿಲಗಳನ್ನು ಕೊಲ್ಲುವ 
ಪರಿಪಾಟ ಸ್ವಲ್ಪ ಕಡಿಮೆಯಾಯಿತು" ಎಂದಾಗ ಶ್ವೇತ “ಸದ್ಯ ಒಳ್ಳೆಯದಾಯಿತು" ಎಂದು ನಿಟ್ಟುಸಿರಿಟ್ಟಳು. 

"ಛೆ, ಛೇ, ತೈಲಕ್ಕಾಗಿ ಪ್ರಾಣಿಗಳನ್ನು ಕೊಲ್ಲುವುದೇ ಎ೦ಥ ನೀಚತನ?" ಬೇಸರಿಸಿಕೊ೦ಡ ನವೀನ್‌. 

ಅವರೆಗೆ ಸುಮ್ಮನೆ ಕುಳಿತಿದ್ದ ಅಜ್ಜಿ ಬಾಯಿ ತೆರೆದೇ ಬಿಟ್ಟರು. 

“ಅಲ್ಲಾ ಶ್ರೀಕಾಂತ, ಅದಕ್ಕೆ ಅಲ್ಲೇನೋ ನಮ್ಮ ಹಿಂದಿನವರು ಬುದ್ದಿವಂತರು ಅನ್ನೋದು, ಎಳೆ ಮಕ್ಕಳ 
ಕಣ್ಣಿಗೆ ಹೆಚ್ಚು ಬೆಳಕು ಬಿದ್ದು ನಿತ್ರಾಣವಾಗಬಾರದು ಅ೦ತ ಬಾಣಂತಿ ಮನೇಲಿ ಕೈಯೆಣ್ಣೆ ದೀಪವನ್ನು ಬಳಸ್ತಾ 
ಇದ್ದರು." 

"ಹಿ೦ದಿನ ಕಾಲವೇ ಚೆನ್ನಾಗಿತ್ತು" ಅನ್ನೋದು ಅಜ್ಜಿಯ ಮಾಮೂಲು ಮಂತ್ರ? 

“ಈಗಲೂ ಸೊನ್ನೆ ಕ್ಯಾಂಡಲ್‌ ಬಲ್ಬನ್ನೇ ಹಾಕ್ತಾರಲ್ಲಾ ಅಜ್ಜಿ, ಅದರಿಂದೇನೂ ಕಣ್ಣಿಗೆ ಅಪಾಯವಿಲ್ಲ" 
ಎ೦ದಳು ನಳಿನಿ. 

“ಹೌದಮ್ಮ ಅಪಾಯ ಇಲ್ಲ. ಆದರೆ ನಿಮ್ಮ ಕರೆಂಟ್‌ ಇರಬೇಕಲ್ಲಾ ಯಾವಾಗಲೂ" ಎಂದರು ಅಜ್ಜಿ 
ಗೇಲಿ ಮಾಡುತ್ತ. 

“ಹಾಗಾದ್ರೆ ಎಲ್ಲೆಲ್ಲಿ ಪೆಟ್ರೋಲ್‌ ಸಿಗುತ್ತೋ ಅಲ್ಲಿ ಎಲ್ಲ ಕಡೆಯೂ ನೆಲ್ಲಲ್ಲಿ ಜಿನುಗುತ್ತಾ?" ನವೀನ 
ಕೇಳಿದ. 


| ಕಣಾ 
"ಹಾಗೆ ಎಲ್ಲ ಕಡೆಯೂ ಜಿನುಗುವುದಿಲ್ಲ. ನೆಲದಾಳದಲ್ಲಿ ಸಾವಿರಾರು ಮೀಟರ್‌ ಕೆಳಗೆ ಇರುವ ಕಚ್ಚಾ 
ತೈಲದ ಸರೋವರಗಳನ್ನು ಪತ್ತೆ ಮಾಡ್ಬೇಕಾಗುತ್ತೆ. ಈಗ ನೋಡು, ನಾವು ಭಾರತದಲ್ಲಿ ಉತ್ಪಾದನೆ ಮಾಡ್ತಾ 
ಇರೋದು ವರ್ಷಕ್ಕೆ ಸುಮಾರು ೩೨ಕೋಟಿ ಬ್ಯಾರೆಲ್‌ ತೈಲ. ನಮ್ಗೆ ಬೇಕಾಗಿರೋದು ಇದರ ಎರಡರಷ್ಟು, 
ಒಂದು ವರ್ಷದಲ್ಲಿ ಎಷ್ಟು ಹೊಸ ವಾಹನಗಳು ರಸ್ತೆ ಇಳೀತಾ ಇವೆ ಅನ್ನೋದನ್ನ ಆಗಲೇ ನೀವೇ ಲೆಕ್ಕ 
ಮಾಡಿದ್ದೀರಲ್ಲಾ, ಮಾಡ್ಬೇಕಾದ ಮುಖ್ಯವಾದ ಕೆಲಸ ಅಂದ್ರೆ, ಒಂದು, ವಾಹನಗಳ ಸಂಖ್ಯೆನಾ ಕಡಿಮೆ 
ಮಾಡ್ಲೇಕು. ಸದ್ಯದ ಪರಿಸ್ಥಿತಿಲಂತೂ ಇದು ಸಾಧ್ಯ ಇಲ್ಲ ಅಲ್ವಾ? ಇನ್ನೊಂದು, ಹೊರದೇಶದಿಂದ 
ಪೆಟ್ರೋಲ್‌ ತರಿಸ್ಕೋಬೇಕು. ಆಗ ಗೊತ್ತಲ್ಲಾ, ಬಹಳಷ್ಟು ಹಣ ಖರ್ಚಾಗುತ್ತೆ." 

“ನಮ್ಮ ನೆಲದಲ್ಲೇ ಹೊಸ ಹೊಸ ನಿಕ್ಷೇಪಗಳಿಲ್ಲಾ? ಅವನ್ನೇ ಪತ್ತೇ ಹಚ್ಚೋಕೆ ಸಾಧ್ಯ ಇಲ್ಲಾ?" ಬಹಳ 
ಹೊತ್ತಿನ ನಂತರ ಅಭಿಜಿತ್‌ ಬಾಯಿಬಿಟ್ಟ. 

"ಹೌದು, ಅದೇ ಕೆಲ್ಲವನ್ನೇ ನೂರಾರು ವರ್ಷದಿಂದಲೂ ನಮ್ಮ ವಿಜ್ಞಾನಿಗಳು ಮಾಡ್ತಾ ಇದ್ದಾರೆ. 
"ಮೊದಮೊದಲು ತೈಲ ಹುಡುಕೋದಕ್ಕೆ ಎಲ್ಲಿ ತೈಲ ಜಿನುಗುತ್ತಿತ್ತೋ ಅಂಥ ಪ್ರದೇಶಗಳನ್ನೇ 
ಆರಿಸಿಕೊ೦ಡರು. ಕಚ್ಚಾ ತೈಲ ನೆಲದ ಮೇಲೆ ಬಂದ ತಕ್ಷಣ ಆವಿಯಾಗಿ ಹೋಗ್ತಾ ಇತ್ತು. ಅದರ ಜೊತೆ 
ಬಂದ ಕಪ್ಪು ಅಂಟು ಪದಾರ್ಥ ಬಿಟುಮಿನ್‌ ಆ ಜಾಗದಲ್ಲಿ ಕೆನೆ ಕಟ್ಟಿ ನಿಂತುಬಿಡ್ತಾ ಇತ್ತು. ಅಂಥ ಜಾಗಗಳನ್ನು 
ಹುಡುಕುವುದು ಸುಲಭವಾಗಿತ್ತು. ತೈಲಕ್ಕಾಗಿ ಅಲ್ಲಿ ಬಾವಿ ತೋಡ್ತಿದ್ದರು. ಇನ್ನು ಕೆಲವು ಕಡೆ ಬೆಂಕಿ ಹೊತ್ತಿಸಿ ಆ 
ಭಾಗದಿಂದ ಪೆಟ್ರೋಲು ಆವಿಯಾಗಿ ಹೋಗಿದೆಯೇ ಅನ್ನೋದನ್ನ ಪರೀಕ್ಷೆ ಮಾಡ್ತಾ ಇದ್ದರು. ಅದರಲ್ಲೂ 
ಇರಾಕ್‌ನಲ್ಲಿ ಈ - ವಿಧಾನ ಅನುಸರಿಸಿ ದೊಡ್ಡ ದೊಡ್ಡ ತೈಲದ ನಿಕ್ಷೇಪಗಳ್ನ ಪತ್ತೆ ಹಚ್ಚಿದ್ದಾರೆ. ಆದೆ, 
 ವಿಧಾನವನ್ನ ಎಲ್ಲ ಕಡೆಯಲ್ಲೂ ಯಶಸ್ವಿಯಾಗಿ ಬಳಸೋದಕ್ಕೇ ಸಾಧ್ಯವಿಲ್ಲ. ಬಿಟುಮಿನ್‌ ಇದ್ದ ಜಾಗದಲ್ಲಿ 
ನೆಲ ಕೊರೆದಾಗ ಒಳಗೆ ಪೆಟ್ರೋಲಿಯಮ್‌ ಇರ್ದಾನೇ ಇರಲಿಲ್ಲ. ಅದು ಆವಿಯಾಗಿ ಹೋದ ನಂತರವೇ 
ಬಿಟುಮಿನ್‌ ಶೇಷ ಉಳಿದಿರುತ್ತಿತ್ತು. ಇನ್ನು ಕೆಲವು ಕಡೆ ಬಿಟುಮಿನ್‌ ಇರೋ ಜಾಗದಿಂದ ದೂರದಲ್ಲಿ ಬಾವಿ 
ಕೊರೆದಾಗ ತೈಲ ಸಿಕ್ಕಿದ್ದೂ ಉಂಟು. ಹಿಂದೆ ಮೂವತ್ತು ಕಡೆ ಇಂಥ ಪ್ರಯತ್ನ ಮಾಡಿದ್ರೆ ಒಂದು ಕಡೆ ಫಲ 
ಕೊಡ್ತಾ ಇತ್ತು. ದಿನಗಳು ಕಳೆದ ಹಾಗೆ ಕೆ ಗಾರಿಕೆ ಬೆಳೀತು, ಅದಕ್ಕೆ ತಕ್ಕಂತೆ ಹೊಸ ಹೊಸ ತ್ತೆ ಶಲ ಪ್ರದೇಶಗಳನ್ನ 
ಪತ್ತೆ ಹಚ್ಚಿ ಬಾವಿ ಕೊರೆದು ತ್ರೆ ಬಲದ ಉತ್ಪಾದನೆಯನ್ನು ಹೆಚ್ಚಿಸೋದು ಅತ್ಯಾವಶ್ಯಕವಾಯಿತು. ಹಳೆಯ 
ತಂತ್ರಗಳು ಫಲಿಸದೇ ಇದ್ದಾಗ ವಿಜ್ಞಾನಿಗಳು ಹೊಸ ತಂತ್ರಗಳನ್ನು ಬಳಸಬೇಕಾಯ್ತು. ವಿಜ್ಞಾನಿಗಳು ಈ 
ನಿಟ್ಟಿನಲ್ಲಿ ಹೊಸ ಹೊಸ ಪ್ರಯೋಗಗಳನ್ನು ಮಾಡಿದ್ರು. ಯಶಸ್ಸು ಕೂಡ ದೊರೆಯಿತು. ನೆಲಲಿ ಕ ತಕವಾಗಿ 
ಕಂಪನ ಸ ನಿಸಿ ಭೂಮಿಯ ಆಳದ ಸ್ಥಿತಿಯನ್ನು ತಿಳಿಯೋದು, ಪೆಟ್ರೋಲಿಯಮ್‌ ದ ಶಿಲೆಗಳ 
ಗುರುತ್ವವನ್ನು ಅಳೆಯೋದು ಇಂಥ ತ೦ತ್ರಗಳನ್ನ ಯಶಸ್ವಿಯಾಗಿ ಪ್ರಯೋಗಿಸಿದರು." 

ಅಂಗಳದಲ್ಲಿ ನಾವು ಒಟ್ಟಾಗಿ ಕುಳಿತಿದ್ದೆವು. ಸಂಜೆಯಾಗುತ್ತಾ ಇತ್ತು. ಅಪರೂಪಕ್ಕೆ ಅಲ್ಲೊಂದು 
i ಸ ಬಹ ಹಾತೊರೆಯುತ್ತಿದ್ದವು. ಕಾಗೆಗಳು ನಾಲ್ಕು ಹೆಜ್ಜೆ 

ಎ್‌ಗಿ ಲ್ಲಿ ಬಿಸುಟಿದ್ದ ಅನ್ನದ ಅಗುಳಿಗಾಗಿ ಕಾಕಾ 
ಎ೦ದು ಕೂಗಿ ಮತ್ತಷ್ಟು ಬಂಧುಗಳನ್ನು ಆಮಂತ್ರಿಸಿದ್ದವು. 

“ನಾಳೆ ಹೇಗಿದ್ದರೂ ಭಾನುವಾರ ಹತ್ತಿರದಲ್ಲೇ ಇರೋ ಗವಿಬೆಟ್ಟಕ್ಕೆ ಹೋಗಿ ಬರೋಣ್ಣೇ" ಕೇಳಿದೆ. 

ಬೆಟ್ಟ ಎಂದೊಡನೆ ಮಕ್ಕಳ ಕಿವಿ ಚುರುಕಾದವು. “ಬೆಳಿಗ್ಗೆಯೇ ಹೋಗೋಣ, ಅಮ್ಮಾ ತಿಂಡಿ ಏನ್‌ 
ಮಾಡ್ತೀರಾ?" ಅಭಿಜಿತ್‌ ಕುಣಿದು ಕುಪ್ಪಳಿಸಿದ. 

ಮಾರನೆ ದಿನ ಬೆಳಿಗ್ಗೆ ಇನ್ನೂ ನಾನು ಮುಖ ತೊಳೆದುಕೊಂಡಿರಲಿಲ್ಲ ಆಗಲೇ ಪ್ರತ್ಯಕ್ಷ ಶ್ವೇತ, 
ತಿಂಡಿಯ ಡಬ್ಬ ತಂದಿದ್ದಳು. ನವೀನ್‌, ನೀರಿನ ಬಾಟಲಿಯ ಜೊತೆಗೆ ಕ್ಯಾಮರಾವನ್ನು ತಂದಿದ್ದ. ಸೂರ್ಯ 
ಹು ಸ್ನ ಎಂದೂ ನೋಡದಿದ್ದ ಅಭಿಜಿತ್‌ ಎಲ್ಲರಿಗಿಂತ ಮೊದಲೇ ಸ್ನಾನ ಮಾಡಿ ತಯಾರಾಗಿದ್ದ. 
ಮಹಡಿಯ ಮೇಲೆ ಹೋಗಿ ಆಗತಾನೇ ಹುಟ್ಟುತ್ತಿದ್ದ ಕೆಂಪು ಸೂರ್ಯನನ್ನು ನೋಡಿ ಎಲ್ಲರನ್ನೂ ಕರೆದ. 
ಸೂರ್ಯನ ಸೌಂದರ್ಯವನ್ನವರ್ಣಿಸಿದ್ದೇ ವರ್ಣಿಸಿದ್ದು. 

"ಹೌದೌದು, ನಿನಗೆ ಇದು ಹೊಸದು, ನಮಗಲ್ಲ, ' ಇವತ್ತಾದರೂ ಸೂರ್ಯ ಹುಟ್ಟುವುದನ್ನು 
ನೋಡಿದಿಯಲ್ಲಾ, ಸಾರ್ಥಕ ಆಯ್ತು ಬಿಡಪ್ಪಾ" ಎಂದಳು ನಳಿನಿ. 

“ಗವಿಬೆಟ್ಟ ಇಲ್ಲಿಂದ ಕೇವಲ ಐದು ಕಿಲೋಮೀಟರು ದೂರವಿದೆ. ಬಸ್ಸು, ಕಾರು, ಜೀಪು, ಸ್ಕೂಟರು 
ಯಾವುದೂ ಬೇಡ, ನಡೆದೇ ಹೋಗೋಣ" ಎಂದೆ. 

“ದಾರೀಲಿ ಕಲ್ಲು, ಮುಳ್ಳು ಇದ್ರೆ" ಅಭಿಜಿತ್‌ ರಾಗ ತೆಗೆದ. 

"ಅಲ್ವಾ ಶ್ವೇತ, ಅಲ್ವಾ ನವೀನ್‌" ಅಂತ ಅವರನ್ನೂ ಪುಸಲಾಯಿಸುವುದಕ್ಕೆ ನೋಡಿದ. 

"ನೋಡಿ, ನಿಮ್ಮ ಎಲ್ಲರ ಕಾಲ್ನಲ್ಲೂ ಚಪ್ಪಲಿ ಇದೆ ತಾನೆ? ಐದು ಕಿಲೋಮೀಟರು ನಡೆಯೋದು 
ಕಷ್ಟವೇ" ಅಂದೆ ಸ್ವಲ್ಪ ಜೋರಾಗಿಯೇ 

ಶ್ವೇತ, ನವೀನ್‌ ಒಪ್ಪಿಗೆ ಎಂಬಂತೆ ತಲೆಯಾಡಿಸಿದರು. ಅಭಿಜಿತ್‌ಗೆ ಬೇರೆ ದಾರಿ ಇರಲಿಲ್ಲಾ. “ಹೂಂ' 
ಅಂದ. ಮುಂದೆ ನಾನು, ಯಥಾಪ್ರಕಾರ ಹಿಂದೆ ಈ ಬಾಲಂಗೋಚಿಗಳು. 

"ಬರುವುದು ಸ್ವಲ್ಪ ಹೊತ್ತಾಗಬಹುದು, ನೀನೂ, ಅಜ್ಜಿ ಊಟಕ್ಕಾಗಿ ಕಾಯ್ದೇಡಿ" ಎಂದು ಹೇಳಿದೆ. 

“ಮಕ್ಕಳು ಜೋಪಾನರೀ" ಎ೦ದಳು ನಳಿನಿ. 

ಗವಿಬೆಟ್ಟ ಹೇಳಿಕೊಳ್ಳುವಂತಹ ದೊಡ್ಡ ಬೆಟ್ಟವೇನೂ ಅಲ್ಲ. ಇಪ್ಪತ್ತು ನಿಮಿಷದಲ್ಲಿ ಅದರ ನೆತ್ತಿ 
ಮುಟ್ಟಬಹುದು. ಅಂಥ ಭಾರಿ ಮರಗಳೂ ಇಲ್ಲದ, ಹೆಚ್ಚುಪಾಲು ಕುರುಚಲು ಗಿಡಗಳೇ ಇರುವ ಒಂದು 
ದೊಡ್ಡ ಗುಡ್ಡ. ಆದರೆ ಹೆಬ್ಬಂಡೆಗಳ ನಡುವೆ ನಿಸರ್ಗವೇ ರೂಪಿಸಿರುವ ಗವಿ ಮಾತ್ರ ದೊಡ್ಡದು. ನಾಲ್ಕೈದು 
ಮೀಟರು ಅದರೊಳಗೆ ಹೋಗಬಹುದು. ಅನಂತರ ಕಿರಿದಾಗುತ್ತ ಹೋಗುತ್ತದೆ. ಪ್ರವೇಶ ದ್ದಾರ ಮಾತ್ರ 
ವಿಶಾಲವಾಗಿದೆ. ನೇರವಾಗಿ ಒಳಗೆ ಹೋಗಲೂ ಬಹುದು. ಆದರೆ ಒಳಗೆ ಬಾವಲಿಗಳ ಕಾಟ ಹೆಚ್ಚು. ಗವಿಯ 
ಚಾವಣಿಯ ಮೇಲೆ ಜೋಕಾಲಿಯಾಡುತ್ತಿರುತ್ತವೆ. ನಾವು ನುಗ್ಗಿದರೆ ತಕ್ಷಣ ಅವು ಗಾಬರಿಯಾಗುವುದರಿಂದ 
ಮೈ ಕೈ ಪರಚುವ ಸಾಧ್ಯತೆ ಇತ್ತು. ಈ ಬಗ್ಗೆ ಅನಂತರ ಹೇಳಿದರಾಯ್ತು ಎಂದು ಸುಮ್ಮನಿದ್ದೆ. 

ಅಲ್ಲಿಗೆ ತಲುಪುವ ಹೊತ್ತಿಗೆ ಬೆಳಗ್ಗೆ ಹತ್ತು ಗಂಟೆಯಾಗಿತ್ತು. ಹೋದ ಎರಡೇ ನಿಮಿಷದಲ್ಲಿ ನವೀನ್‌ 
ಬುತ್ತಿ ಬಿಚ್ಚುವ ಸನ್ನಾಹದಲ್ಲಿದ್ದ. ಶ್ವೇತ, ಅಭಿಜಿತ್‌ ಗುಹೆಯ ಬಾಗಿಲು ನೋಡಿ ಆಶ್ಚರ್ಯ. ಒಮ್ಮೆ ಜೋರಾಗಿ | 
“ಗವಿಬೆಟ್ಟ' ಎಂದು ಕೂಗಿದರು. ಇಡೀ ಗುಹೆಯಲ್ಲಿ ಇವರ ದ್ವನಿ ಪ್ರತಿಧ್ವನಿಯಾಗಿ ಅಲೆ ಅಲೆಯಾಗಿ | 


ಸಣ್ಣಾಮಾಕ್ತಾರ 
ತೇಲಿಬಂತು. ಮಕ್ಕಳಿಗೋ ಅತ್ಯುತ್ಸಾಹ, ನವೀನನ ಹೆಸರನ್ನು ಶ್ವೇತ, ಶ್ವೇತಳ ಹೆಸರನ್ನು ಅಭಿಜಿತ್‌, ಅಭಿಜಿತ್‌ 
ಹೆಸರನ್ನುನವೀನ್‌ ಒಟ್ಟೊಟ್ಟಿಗೆ ಕೂಗಿದಾಗ ಬರುತ್ತಿದ್ದ ಪ್ರತಿಧ್ವನಿ ಪುಲಕಗೊಳಿಸಿತು. 

“ಹೌದು ಶಬ್ದ, ತರಂಗಗಳ ಮೂಲಕ ಪ್ರವಹಿಸುತ್ತದೆ. ಅದು ಪ್ರವಹಿಸುವಾಗ ಅಡೆ ತಡೆ ಬಂದರೆ 
ಪುಟಿದು ಬರುತ್ತದೆ. ಅಷ್ಟೇ ಅಲ್ಲ, ದ್ರವ, ಅನಿಲ, ಘನ ವಸ್ತುಗಳಲ್ಲೂ ಹಾಯಬಲ್ಲದು." 

ಬಹುಶಃ ಅಭಿಜಿತ್‌ ಶ್ವೇತಳ ಹೆಸರನ್ನು ಇನ್ನೂ ನಾಲ್ಕು ಬಾರಿ ಜೋರಾಗಿ ಕೂಗಬೇಕೆಂದಿದ್ದ. ಇವರ 
ಗಲಾಟೆಯಿಂದ ಎಚ್ಚೆತ್ತ `ಬಾವಲಿಗಳು ಪಟಪಟ ರೆಕ್ಕೆ ಬಡಿದು ಗುಹೆಯಲ್ಲೇ ಅತ್ತಿಂದಿತ್ತ ಹಾರುತ್ತ 
ಗಲಿಬಿಲಿಗೊಂಡಿದ್ದವು. ಮಕ್ಕಳಲ್ಲೂ ಇದು ಆಶ್ಚರ್ಯಕ್ಕಿ೦ಂತ ಒಮ್ಮೆಲೇ ಭಯ ಹುಟ್ಟಿಸಿತು. ಸಾಧ್ಯವಾದಷ್ಟೂ 
ಕಣ್ಣುಗಳನ್ನು ಮುಚ್ಚಿಕೊಂಡು ಮೆಲ್ಲನೆ ಗುಹೆಯಿಂದ ಹೊರಬರುವಂತೆ ತಿಳಿಸಿದೆ. ನಾನು ಈ ಬಾವಲಿಗಳ 
ಬಗ್ಗೆ ಮೊದಲೇ ತಿಳಿಸಿದ್ದರೆ ಮಕ್ಕಳು ಇಷ್ಟೊಂದು ಗಾಬರಿಯಾಗುತ್ತಿರಲಿಲ್ಲ ಎನ್ನಿಸಿತು. ಒ೦ದೆರಡು ನಿಮಿಷದ 
ಹೊತ್ತಿಗೆ ಅವು ಕಲ್ಲು ಪೊಟರೆ ಸೇರಿದವು. ಮತ್ತೆ ಕೆಲವು ಯಥಾಪ್ರಕಾರ ಚಾವಣಿಯಲ್ಲಿ ತಲೆಕೆಳಗಾಗಿ 
ಅಂಟಿಕೊಂಡವು. ನೆಮ್ಮದಿಯ ಉಸಿರು ಬಿಟ್ಟು ನಾವು ಹೊರಬಂದೆವು. ಈ ಗಡಿಬಿಡಿಯಲ್ಲಿ ನವೀನ್‌ 
ಕ್ಯಾಮೆರಾವನ್ನುತೆರೆಯಲು ಆಗಲೇ ಇಲ್ಲ. 

ಹತ್ತಿರದಲ್ಲೇ ಇದ್ದ ಬಂಡೆಯ ಮೇಲೆ ಕುಳಿತು ಬುತ್ತಿ ಬಿಚ್ಚಿದಾಗ ನಾವು ತಂದಿದ್ದ ತಿಂಡಿ ಸಾಲದೇನೋ 
ಎನ್ನಿಸಿತು. 

"ಪ್ರತಿಧ್ವನಿ ಉಂಟಾಗಬೇಕಾದರೆ ನಿಜವಾಗಲೂ ಏನೇನು ಆಗುತ್ತೆ? ದೊಡ್ಡ ದೊಡ್ಡ ಕಟ್ಟಡನ ಮುಂದೆ 
ನಿಂತು ಕೂಗಿದಾಗಲೂ ಹೀಗೆಯೇ ಪ್ರತಿದ್ದನಿ ಬರುತ್ತದಲ್ಲಾ?" ಕೇಳಿದಳು ಶ್ಚೇತ. 

“ಆಗಲೇ ಹೇಳಿದೆನಲ್ಲ, ಗುಹೆಯೊಂದೇ ಅಲ್ಲ, ಬೆಟ್ಟದ ಮುಂದೆ ನಿಂತು "ನೀನು ಯಾರು?" ಎಂದು 
ಜೋರಾಗಿ ಕೂಗಿ, ಪ್ರತಿದ್ದನಿಯೂ ಕೇಳುತ್ತೆ "ನೀನು ಯಾರು?" ಎಂದು. ಶಬ್ದ ತರಂಗಗಳ ಪ್ರವಹನೆಗೆ 
ಯಾವುದಾದರೂ ಅಡ್ಡ ಬಂದಾಗ ಅದು ಮರಳಿ ಶಬ್ದ ಉತ್ಪತ್ತಿಯಾದ ಜಾಗದತ್ತಲೇ ಬರುತ್ತದೆ. ಅದಕ್ಕೆ ತಾನೆ 
ಪ್ರತಿಧ್ವನಿ ಅನ್ನುವುದು? 

ಸಾಮಾನ್ಯವಾಗಿ ಶಬ್ದವನ್ನು ಇಷ್ಟು ಆವೃತ್ತಿ ಎಂದು ಲೆಕ್ಕ ಹಾಕುತ್ತಾರೆ. ಹರ್ಟ್ಸ್‌ ಎನ್ನುವುದು ಶಬ್ದ 
ತರಂಗಗಳು ಒಂದು ಸೆಕೆಂಡಿನಲ್ಲಿ ಎಷ್ಟು ಬಾರಿ ಕಂಪಿಸುತ್ತದೆ ಎನ್ನುವುದನ್ನು ಲೆಕ್ಕ ಹಾಕುವುದಕ್ಕೆ ಬಳಸುವ 
ಒಂದು ಅಳತೆ. ಈಗ ತಂತಿವಾದ್ಯ ಎಂದು ಇಟ್ಟುಕೊಳ್ಳಿ, ಅದರ ಆವೃತ್ತಿ ೨೫೬ ಹರ್ಟ್ಸ್‌, ಅಂದರೆ ಒಂದು 
ಸೆಕೆಂಡಿಗೆ ಅದು ೨೫೬ ಬಾರಿ ಕಂಪಿಸುತ್ತದೆ ಎಂದು ಅರ್ಥ. ಒಂದು ಸಾವಿರ ಹಟ್ಸ್‌ ಸೇರಿಸಿದರೆ ಒಂದು 
ಕಿಲೋಹರ್ಟ್ಸ್‌ ಆಗುತ್ತದೆ. ಒಂದು ಮೆಗಾಹರ್ಟ್‌ ಅಂದರೆ ಒಂದು ಲಕ್ಷ ಹರ್ಟ್ಸ್‌. ಈಗ ಐದು ನಿಮಿಷಗಳ 
ಹಿಂದೆ ನೀನು ಶ್ವೇತ, ಶ್ಚೇತಾ ಎಂದು ಕೂಗಿದೆಯಲ್ಲ, ಈ ಶಬ್ದ ೨೦ರಿಂದ ೨೦೦೦ ಹರ್ಟ್‌ ಆವೃತ್ತಿ ಇದ್ದರೆ 
ಮಾತ್ರ ನಮಗೆ ಕೇಳಿಸುತ್ತದೆ. ಅದಕ್ಕೂ ಹೆಚ್ಚು ಹರ್ಟ್ಸ್‌ ಇದ್ದರೆ ಕೇಳಿಸುವುದಿಲ್ಲ. ಶಬ್ದದ ಕಂಪನ ೨೦.೦೦೦ 
ಹರ್ಟ್ಸ್‌ಗಿಂತ ಹೆಚ್ಚಿಗೆ ಇದ್ದರೆ ಅದನ್ನು ಅಲ್ವಾಸಾನಿಕ್‌ ಶಬ್ದ ಎಂದು ಕರೆಯುತ್ತಾರೆ. ನಾಯಿಗಳು ೪೦,೦೦೦ 
ಹರ್ಟ್ಸ್‌ ಕಂಪನಕ್ಕೂ ಪ್ರತಿಕ್ರಿಯಿಸಬಲ್ಲವು. ಬಾವಲಿಗಳನ್ನು ನೋಡಿದ್ದೀರಲ್ಲಾ ಅವೂ ಕೂಡ ಅಲ್ವಾಸಾನಿಕ್‌ 
ಶಬ್ದ ಹೊರಡಿಸಬಲ್ಲವು. ಅಂದರೆ ೫೦ ಹರ್ಟ್ಸ್‌ನಿಂದ ಹಿಡಿದು ೮೦,೦೦೦ ಹರ್ಟ್‌ರವರೆಗ ಶಬ್ದ 

ಕ೦ಪನಗಳನ್ನು ಉ೦ಟು ಮಾಡಿ ರಾತ್ರಿಯಲ್ಲೂ ಕ್ರಿಮಿಕೀಟಗಳನ್ನು ಬೇಟಿಯಾಡಬಲ್ಲವು. ಅವು 
ಹೊರಡಿಸುವ ತರಂಗಗಳು ಹಾರುತ್ತಿರುವ ಕೀಟಗಳನ್ನು ತಲುಪಿ, ಮರಳಿ ಬರುವುದರಿಂದ ಅವು ಯಾವ 
ದಿಕ್ಕಿನಲ್ಲಿವೆ ಎಂದು ಸುಲಭವಾಗಿ ಪತ್ತೆ ಮಾಡುತ್ತವೆ. 

ಧ್ವನಿ ನಮಗೆ ಪ್ರತಿಧ್ವನಿಯಾಗಿ ಸ್ಪಷ್ಟವಾಗಿ ಕೇಳಿಸಬೇಕು ಎಂದರೆ ಕನಿಷ್ಟ ಒಂದು ಸೆಕೆಂಡಿನ ಅಂತರ 
ಇವುಗಳ ನಡುವೆ ಇರಬೇಕು. ಗುಹೆ, ಹೆಬ್ಬಂಡೆ ಇಲ್ಲವೇ ಗೋಡೆ ಮತ್ತು ಶಬ್ದ ಮಾಡುವ ನಮ್ಮ ನಡುವೆ 
೧೭೦ ಮೀಟರ್‌ ಅ೦ತರವಿದ್ದಲ್ಲಿ ಪ್ರತಿಧ್ವನಿ ನಿಚ್ಚಳವಾಗಿರುತ್ತದೆ. 

ನೀರಿನಲ್ಲೂ ಶಬ್ದ ಪ್ರವಹಿಸುತ್ತದೆ. ಅಲ್ಲಿ ಅದರ ವೇಗ ಒಂದು ಸೆಕೆಂಡಿಗೆ ೧೬೦೦ ಮೀಟರುಗಳಷ್ಟು, 
ಇದನ್ನಾಧರಿಸಿ ನೌಕೆಗಳಲ್ಲಿ ಸೋನಾರ್‌ ಎ೦ಬ ಸಾಧನ ಬಳಸಿ ಶಬ್ದ ಉತ್ಪತ್ತಿ ಮಾಡಿ ಸಾಗರ ತಳದ ಸ್ವರೂಪಕ. 
ಅದು ಎಷ್ಟು ಆಳದಲ್ಲಿದೆ ಎನ್ನುವುದನ್ನು ಪತ್ತೆ ಮಾಡುತ್ತಾರೆ. ಇಲ್ಲಿಯೂ ಶಬ್ದ ತರಂಗಗಳು ಮರಳಿ ಬರಲು 
ತೆಗೆದುಕೊಳ್ಳುವ ಕಾಲವನ್ನು ಲೆಕ್ಕ ಹಾಕಿ ಆ ವಸ್ತು ಎಷ್ಟು ಆಳದಲ್ಲಿದೆ ಎಂಬುದನ್ನು ಗಣನೆ ಮಾಡುತ್ತಾರೆ. 
ರೆಡ್‌ ಇಂಡಿಯನ್‌ ಜನಾಂಗ ಶತ್ರುಗಳು ಆಕ್ರಮಣ ಮಾಡಲು ಬರುತ್ತಿದ್ದಾರೆಯೇ ಎಂದು ಅನುಮಾನ 
ಬಂದಾಗಲೆಲ್ಲ ನೆಲಕ್ಕೆ ಕಿವಿಗೊಟ್ಟು ಕುದುರೆಯ ಗೊರಸಿನ ಶಬ್ದವನ್ನು ಆಲಿಸುತ್ತಿದ್ದರಂತೆ." 

“ಹಾಗಾದರೆ ನೆಲದಲ್ಲಿ ಎಷ್ಟು ಆಳದಲ್ಲಿ ಪೆಟ್ರೋಲಿಯಮ್‌ ದೊರೆಯುತ್ತದೆ ಅನ್ನುವುದನ್ನು ಶಬ್ದ 
ತರಂಗಗಳನ್ನು ಕಳಿಸಿ ತಿಳಿದುಕೊಳ್ಳುವುದಕ್ಕೆ ಆಗೋದಿಲ್ಲವೇ?" ನವೀನ್‌ ಪ್ರಶ್ನಿಸಿದ. 

“ಅಂತೂ ತಲೆ ಬಲುಬೇಗ ಓಡಿಸ್ತೀಯಾ" ಅಂದೆ. 

"ಅವನ ತಲೆ ಓಡಿದರೆ ಅವನೂ ಓಡಬೇಕಲ್ಲಾ" ಎಂದ ಅಭಿಜಿತ್‌. 

ಇದನ್ನು ತಲೆ ಓಡೋದು ಅನ್ನೋದಿಲ್ಲ, ತಲೆಹರಟೆ ಅಂತಾರೆ. ಅಲ್ಲಯ್ಯಾ ತಲೆ ಓಡೋದು ಅಂದ್ರೆ 
ಬುದ್ಧಿ ಉಪಯೋಗಿಸೋದು ಅಂತ ಗೊತ್ತಿಲ್ದೇ ಎಂದೆ ನಗುತ್ತ. 

ಈಗ ನವೀನ್‌ ಕೇಳಿದ ಪ್ರಶ್ನೆಗೆ ಉತ್ತರ : 

ಕಚ್ಚಾ ತೈಲ ಎಷ್ಟು ಆಳದಲ್ಲಿದೆ ಅನ್ನೋದನ್ನ ನೇರವಾಗಿ ಪತ್ತೆ ಹಚ್ಚೋದಿಲ್ಲ. ಅಂತಹ ರಚನೆ ಎಷ್ಟು 
ಆಳದಲ್ಲಿದೆ, ಅದರಲ್ಲಿ ತೈಲ ಇರೋ ಸಾಧ್ಯತೆ ಎಷ್ಟು ಅನ್ನೋದನ್ನ ಪತ್ತೆ ಮಾಡೋದಕ್ಕೆ ಕೃತಕವಾಗಿ 
ಕಂಪನಗಳನ್ನು ಸೃಷ್ಟಿಸಿ ಕಳಿಸ್ತಾರೆ. ಇದು ಕೂಡ ಪ್ರತಿದ್ಧನಿ ತಂತ್ರದ ಹಾಗೆ. ಎಷ್ಟು ಕಾಲದಲ್ಲಿ ಈ ಕ೦ಪನಗಳು 
ಮರಳಿ ಬರುತ್ತೇ ಅನ್ನೋದನ್ನ ಆಧರಿಸಿ ತೈಲ ಇರೋ ರಚನೆ ಎಷ್ಟು ಆಳದಲ್ಲಿದೆ ಅನ್ನೋದು ಲೆಕ್ಕ ಹಾಕ್ತಾರೆ. 

"ಹೀಗೆಲ್ಲ ಕಂಪನ ಸೃಷ್ಟಿ ಮಾಡಿ ನೆಲದೊಳಗೆ ಕಳಿಸಿದರೆ ಭೂಮಿ ಕಂಪಿಸೋದಿಲ್ಲವೇ?" 

ನವೀನನ ಧ್ವನಿಯಲ್ಲಿ ಆತಂಕ ಇತ್ತು. 

ಮೊನ್ನೇ ತಾನೇ ಟರ್ಕಿ, ತೈವಾನ್‌ಗಳಲ್ಲಿ ಭೂಕಂಪನ ಆಗಿದ್ದು ಟಿ.ವಿ. ಯಲ್ಲಿ ಬಂದಿತ್ತು. ಹೀಗಾಗಿ 
ಮಕ್ಕಲ ಮನಸ್ಸಿನ ಆ ಭಯ ಇನ್ನೂ ಹೋಗಿರಲಿಲ್ಲ. | 

“ನೀನು ಈಗ ಪಶ್ನೆ ಕೇಳಿದೆಯಲ್ಲಾ, ಇದನ್ನು ಕೇಳಿ ಮುಗಿಸೋ ಹೊತ್ತಿಗೆ ಭೂಮಿಯಲ್ಲಿ ಸಹಸ್ರಾರು 
ಬಾರಿ ಕಂಪನ ಆಗಿರುತ್ತೆ. ಆದರೆ ನಮ್ಮ ಫೆನುಭವಕ್ಕೆ ಇದೆಲ್ಲಾ ಬರೋದಿಲ್ಲ. ತೈಲ ಹುಡುಕೋದಕ್ಕೆ ಕಂಪನ 


5 ಕಲೆ 
ತರಂಗಗಳನ್ನು ಕಳಿಸಬೇಕಾದ್ರೆ ಸಾಮಾನ್ಯವಾಗಿ ನೆಲದಲ್ಲಿ ೧೫ರಿಂದ ೩೦ ಮೀಟರ್‌ ಆಳದಲ್ಲಿ ರಂಥ 
ಕೊರೆದು ಅದರಲ್ಲಿ ಸ್ಫೋಟಕವನ್ನಿಟ್ಟು ಸ್ಫೋಟಿಸುತ್ತಾರೆ. ಆಗ ಬಿಡುಗಡೆಯಾಗುತ್ತಿರುವ ಶಕ್ತಿ ಅಲೆಗಳ 
ಮೂಲಕ ಆಳಕ್ಕೆ ಪ್ರವಹಿಸಿ ಬೇರೆ ಬೇರೆ ಶಿಲಾಸ್ತರ ಎದುರಾಗುತ್ತಲೇ ಪ್ರತಿಫಲಿಸಿ ಮೊದಲು ಉತ್ಪತ್ತಿಯಾದ 
ಜಾಗಕ್ಕೆ ಮರಳಿ ಬರುತ್ತದೆ. ಶಿಲೆಗಳಲ್ಲಿ ರಂಧ್ರ ಇದ್ದರೆ ಒಂದು ವೇಗದಲ್ಲಿ ರಂಧ್ರವಿಲ್ಲದೆ ಇದ್ದಾಗ ಇನ್ನೊಂದು 
ವೇಗದಲ್ಲಿ ಇದು ಪುಟಿದು ಬರುವುದರಿಂದ ಎಷ್ಟು ಆಳದಲ್ಲಿ ಯಾವ ಬಗೆಯ ಶಿಲೆ ಇದೆ, ಅವುಗಳ ಸ್ವರೂಪ 
ಯಾವ ಬಗೆಯದು ಅನ್ನೋ ವಿಚಾರ ತಿಳಿಯುತ್ತೆ. ಇದರ ಆಧಾರದ ಮೇಲೆ ಪೆಟ್ರೋಲಿಯಮ್‌ 
ಸಂಗ್ರಹವಾಗುವುದಕ್ಕೆ ಸೂಕ್ತ ರಚನೆಗಳು ಕೆಳಗಡೆ ಇವೆಯೇ ಅನ್ನೋದನ್ನ ತಿಳಿಯಬಹುದು. ಸಾಮನ್ಯವಾಗಿ 
ಟ್ರಕ್‌ನಲ್ಲಿ ಉಪಕರಣಗಳನ್ನಿಟ್ಟು ಪುಟಿದು ಬರುವ ಅಲೆಗಳ ಕಾಲವನ್ನು ಅಳೆಯೋದು ತುಂಬ 
ಜನಪ್ರಿಯವಾದ ಒಂದು ವಿಧಾನ. ಭೂಮಿಯ ಒಳಗೇನಿದೆ ಅಂತ ಇಣುಕಿ ನೋಡೋದಕ್ಕೆ ನಮಗೆ 
ಸಾಧ್ಯವಿಲ್ಲ, ಆದ್ದರಿಂದ ಪರೋಕ್ಷವಾಗಿ ಇಂಥ ಉಪಕರಣಗಳ ಮೂಲಕ ನಾವು ಭೂಗರ್ಭದ ಬಗ್ಗೆ 
ಮಾಹಿತೀನ ಪಡೆಯಬಹುದು." 

“ಮುಂಬೈಯಿಂದ ಸಮುದ್ರದ ಒಳಗೆ ಪಶ್ಚಿಮಕ್ಕೆ ೧೬೦ ಕಿ.ಮೀ. ದೂರದಲ್ಲಿ ಸಾಗರ ತಳದಲ್ಲಿ 
ಪೆಟ್ರೋಲಿಯಮ್‌ ನಿಕ್ಷೇಪ ಇರುವುದನ್ನು ಹೀಗೇನೇ ಕಂಡು ಹಿಡಿದ್ರಾ9" ಅಭಿಜಿತ್‌ ಕೇಳಿದ. 

“ಓಹೋ, ನಿನ್ನ ತಲೆ ಈಗ ೧೬೦ ಕಿ.ಮೀಸಸ್ತೀಡ್‌ನಲ್ಲಿ ಓಡ್ತಾ ಇದೆ ಅನ್ನು" ಎಂದಳು ಶ್ವೇತ. 
ಪೆಟ್ರೋಲಿಯಮ್‌ ಸಂಪನ್ಮೂಲ ಕಂಡು ಹಿಡಿಯಲು ಒಂದಕ್ಕಿಂತ ಹೆಚ್ಚು ತಂತ್ರಗಳನ್ನು ಬಳಸುವುದು 
ರೂಢಿ. ಕಂಪನಗಳನ್ನು ಬಳಸಿ ಪತ್ತೆ ಮಾಡೋದು ಒಂದು ವಿಧಾನ. ಅದರಂತೆ ಗುರುತ್ವ ಮಾಪಕ ಬಳಸಿ 
ಸಾಪೇಕ್ಷವಾಗಿ ಯಾವ ಶಿಲೆ ಎಷ್ಟು ಆಳದಲ್ಲಿ, ಯಾವ ಪ್ರಮಾಣದ ಗುರುತ್ವ ಹೊಂದಿದೆ ಅಂತ 
ತಿಳಿಯಬಹುದು. ಭೂಮಿಯ ಆಳದಲ್ಲಿರುವ ಎಲ್ಲ ಶಿಲೆಗಳೂ ಒಂದೇ ಬಗೆಯ ಸಾಂದ್ರತೆ ಹೊಂದಿಲ್ಲ. 
ಹೀಗಾಗಿ ಗುರುತ್ವ ಅಳೆದರೆ ಶಿಲೆಗಳ ಸಾಂದ್ರತೆಯನ್ನಾಧರಿಸಿ ಸ್ಥಳದಿ೦ದ ಸ್ಥಳಕ್ಕೆ ವ್ಯತ್ಯಾಸ ಆಗುತ್ತೆ. ಹತ್ತು 
" ಕೋಟಿಯಲ್ಲಿ ಒಂದು ಭಾಗದಷ್ಟು ಗುರುತ್ವದಲ್ಲಿ ವ್ಯತ್ಯಾಸವಾದರೂ ಅದನ್ನು ದಾಖಲಿಸುವ ಸಾಮರ್ಥ್ಯ 
ಗುರುತ್ವಮಾಪಕಕ್ಕೆ ಇರುತ್ತದೆ. 

ಶಿಲೆಯ ಡುಬ್ಬಗಳಲ್ಲಿ ಸಂಗ್ರಹವಾಗಿ ಪೆಟ್ರೋಲಿಯಮ್‌ ಭೂಮಿಗೆ ತುಂಬ ಸಮೀಪವಿದ್ದಾಗ 
ಸಹಜವಾಗೇ ಆ ಭಾಗದಲ್ಲಿ ಗುರುತ್ವ ಹೆಚ್ಚಾಗಿರುತ್ತೆ. ಉಪ್ಪಿನ ಗುಮ್ಮಟಗಳ ಮೇಲೆ ತೈಲ ಸಂಗ್ರಹವಾದಾಗ 
ಅಂಥ ಜಾಗಗಳಲ್ಲಿ ಗುರುತ್ವ ಕಡಿಮೆ ಇರುತ್ತೆ. ಆದರೆ ಇದರ ಅಕ್ಕಪಕ್ಕದ ಶಿಲೆಗಳಲ್ಲಿ ಹೆಚ್ಚಿನ ಗುರುತ್ವ ವ್ಯತ್ಯಾಸ 
ತೋರಿಸುವ ನಕ್ಷೆಗಳನ್ನು ತಯಾರಿಸ್ತಾರೆ. ಆಯಾ ಪ್ರದೇಶದ ಭೂವಿಜ್ಞಾನ ನಕ್ಷೆಗಳ ಜೊತೆಗೆ ತಾಳೆ ಹಾಕಿ, 
ಯಾವ ಜಾಗದಲ್ಲಿ ಈ ವ್ಯತ್ಕಾಸ ಇದೆ ಅನ್ನೋದನ್ನ ಸುಲಭವಾಗಿ ಗುರುತಿಸುತ್ತಾರೆ. 

ಇದೇ ರೀತಿ ಭೂಕಾ೦ತತ್ವ ಮಾಪಕ ಬಳಸಿ ಪೆಟ್ರೋಲಿಯಮ್‌ ನಿಕ್ಷೇಪಗಳನ್ನು ಕಂಡು 
ಹಿಡಿಯುವುದೂ ಉಂಟು. ಕಾಂತತ್ವ ಆಯಾ ಶಿಲೆಗಳಲ್ಲಿರುವ ಕಬ್ಬಿಣ ಸಂಬಂಧೀ ಖನಿಜಗಳನ್ನಾಧರಿಸಿ 
ವ್ಯತ್ಯಾಸವಾಗ್ತಾ ಹೋಗುತ್ತೆ. ಅಲ್ಲದೆ ಶಿಲಾ ರಚನೆಯಲ್ಲಿ ವ್ಯತ್ಯಾಸವಿದ್ರೆ ಕಾ೦ತತ್ವವನ್ನು ಬಳಸಿ ಅದನ್ನು 
ತಿಳಿಯಬಹುದು. ಕಬ್ಬಿಣದ ಶಿಲೆಗಳ ಸ್ಥರದ ಮೇಲೆ ಪೆಟ್ರೋಲಿಯಮ್‌ ನಿಕ್ಷೇಪ ಇದ್ದರೆ ಈ ವಿಧಾನ ಬಳಸಿ 

ಸುಲಭವಾಗಿ ಪತ್ತೆ ಹಚ್ಚಬಹುದು. ವಿಮಾನದಲ್ಲಿ ಕಾ೦ತ ಮಾಪಕವನ್ನಿಟ್ಟು, ಸಮೀಕ್ಷೆ ಮಾಡೋ ತಂತ್ರವನ್ನು 
ನಮ್ಮ ದೇಶದ್ದಲೂ ರೂಡಿಗೆ ತಂದಿದ್ದಾರೆ. ಬೆಂಗಳೂರಿನಲ್ಲಿರೋ ಭಾರತೀಯ ಭೂವೈಜ್ಞಾನಿಕ ಸರ್ವೆಕ್ಷಣ 
ಸ೦ಸ್ಥೆಯ ಒಂದು ವಿಭಾಗ ಇಲ್ಲಿದೆ. ಅದರ ಹೆಸರು ವೈಮಾನಿಕ ಖನಿಜ ಸಮೀಕ್ಷೆ ಮತ್ತು ಪರಿಶೋಧನಾ 
ವಿಭಾಗ ಅಂತ." 

ಗವಿಬೆಟ್ಟದಿಂದ ಮನೆಯ ಕಡೆಗೆ ಹೊರಟೆವು. ಮಕ್ಕಳಿಗೆ ಆಯಾಸವೆಲ್ಲ ಪರಿಹಾರವಾಗಿತ್ತು. 
ಹಿಂತಿರುಗಿ ನೋಡಿದೆ. ಎಲ್ಲರಿಗಿಂತ ಹಿಂದೆ ಅಭಿಜಿತ್‌ ಬರ್ತಾ ಇದ್ದ. ಬಾಯಲ್ಲಿ ಚಾಕ್‌ಲೇಟ್‌ ಮೆಲ್ತಾ ಇದ್ದ. 

"ಓಹೋ, ಇದಕ್ಕೆ ಅಲ್ವಾ ನೀನು ಹಿಂದೆ ಬರ್ತಾ ಇರೋದು" ಅಂದೆ. 

ಬಾವಲಿಗಳನ್ನು ನೋಡಿ ಬೆರಗಾಗಿದ್ದ ಮಕ್ಕಳು ಅದನ್ನೇ ನೆನಪಿಸಿಕೊಳ್ಳುತ್ತಾ ಬರುತ್ತಿದ್ದರು. ಅದರಲ್ಲೂ 
ಅವುಗಳ ಬಾಯಿಂದ ಬರುವ ಅಲ್ದಾಸಾನಿಕ್‌ ಶಬ್ದಗಳ ಬಗ್ಗೆ ಇವರಿಗೆ ಆಶ್ಚರ್ಯವಾಗಿತ್ತು. 

ಮನೆ ತಲುಪುತ್ತಲೇ ಅಭಿಜಿತ್‌ ನೇರವಾಗಿ ಹೋಗಿ ಅಡುಗೆ ಮನೆಯಲ್ಲಿ ಅಮ್ಮನಿಗೆ ವರದಿ 
ಒಪ್ಪಿಸಲಿಲ್ಲ. ಬದಲು ಪಡಸಾಲೆ ಮತ್ತು ಅಡುಗೆ ಮನೆಯ ದಪ್ಪ ಗೋಡೆಯ ಬಳಿ ನಿಂತು ಗಟ್ಟಿಯಾಗಿ 
“ಹಸಿವಾಗಿದೆ ಊಟಬೇಕು' ಎಂದು ಕೂಗಿಕೊಂಡ. ಶಬ್ದ ಅಡುಗೆ ಮನೆಗೆ ಹೋಗಲೇ ಇಲ್ಲ. ಗೋಡೆಗೇ 
ಮುಖವಿಟ್ಟು ಮರುದ್ದನಿ ಬರುತ್ತದೆಂದು ಕಾಯುತ್ತಿದ್ದ. ನಾನು ಕಿವಿ ಹಿಂಡಿ ಹೇಳಿದೆ "ನಿನ್ನ ಮಾತು ನಿನಗಷ್ಟೇ 
ಕೇಳಿಸುತ್ತದೆ, ಮರುದ್ದನಿ ಹುಟ್ಟಬೇಕಾದರೆ ಅಂತರ ಇರಬೇಕು ಎಂದು ಹೇಳಿದ್ದು ಮರೆತುಹೋಯಿತೆ? 
ನೀನು ಹೀಗೆಯೇ ಕಾದು ಕುಳಿತರೆ ನಿನಗೆ ಊಟ ಸೊನ್ನೆ ನಾವೇ ಮುಗಿಸಿಬಿಡುತ್ತೇವೆ" ಎಂದೆ. 

` ಇನ್ನೊಂದು ನಿಮಿಷ ತಡೆದು ಶ್ವೇತಳಿಗೆ ಗೋಡೆಯ ಇನ್ನೊಂದು ಬದಿಗೆ ನಿಲ್ಲುವಂತೆ ಹೇಳಿ ಈ 

ಕಡೆಯಿಂದ ಪೆನ್ಸಿಲ್‌ ಹಿಂಭಾಗದಿ೦ದ ಟಕ್‌ ಟಕ್‌ ಎ೦ದು ಬಡಿದ. ಆ ಕಡೆ ಕಿವಿಯನ್ನು ಒತ್ತಿ ಹಿಡಿದಿದ್ದ ಶ್ವೇತ 
ಹೇಳಿದಳು "ಮೂರು ಸಲ ಬಡಿದೆ ಅಲ್ಲವೇ, ಕೇಳಿಸಿತು" 

ಅವಳಿಗೆ ಏನೋ ಸ೦ಶೋಧನೆ ಮಾಡಿದಷ್ಟು ಖುಷಿ. “ಶಬ್ದ ತರಂಗಗಳು ನೀವು ಹೇಗೆ ಕಳಿಸುವಿರೋ 
ಹಾಗೆ ವರ್ತಿಸುತ್ತವೆ. ಗಂಟಲು ಕಟ್ಟಿದಾಗ ಧ್ವನಿ ತಂತುಗಳು ಬಿಗಿಯಾಗುತ್ತವೆ. ಅಂದರೆ ಅದರ ಆವೃತ್ತಿ 
ಒಂದು ಸಾವಿರವಿರುತ್ತದೆ. ಆಗ ಗೊಗ್ಗರ ಧ್ವನಿ ಮಾತ್ರ ಕೇಳಿಸುತ್ತದೆ" ಎಂದೆ. 

೬. ಸಮುದ್ರ ಮಥನ 


“ದೇವತೆಗಳು, ರಾಕ್ಷಸರೂ ಸೇರಿ ಒಮ್ಮೆ ಮೇರು ಪರ್ವತವನ್ನು ಕಡೆಗೋಲು ಮಾಡಿಕೊಂಡು, 
ಆದಿಶೇಷನನ್ನೇ ಕಡೆಗೋಲಿನ ಹಗ್ಗವನ್ನಾಗಿ ಬಳಸಿ, ಸಮುದ್ರವನ್ನು ಕಡೆದರಂತೆ. ಮೊದಲು ಸಮುದ್ರದಿಂದ 
ಹಾಲಾಹಲ ಎಂಬ ವಿಷ ಹುಟ್ಟಿತಂತೆ. ಇದು ದೇವತೆಗಳಿಗೆ ಮಾರಕವಾಗಬಹುದೆಂದು ಭಾವಿಸಿ ಶಿವ ಅದನ್ನು 
ಕುಡಿದು ತನ್ನಕ೦ಠದಲ್ಲೇ ನಿಲ್ಲುವಂತೆ ಮಾಡಿದನಂತೆ. ಅದಕ್ಕೆ ಶಿವನಿಗೆ ಇನ್ನೊಂದು ಹೆಸರು ನೀಲಕ೦ಠ." 

“ಆಮೇಲೆ?” 

“ಆಮೇಲಿನ್ನೇನು, ಕಲ್ಪವೃಕ್ಷ, ಕಾಮಧೇನು, ಲಕ್ಷ್ಮೀ ಕೌಸ್ತುಭ, ಪಾರಿಜಾತ, ಐರಾವತಿ, ಪಾಂಚಜನ್ಯ, 
ಅಮೃತ, ಇವೆಲ್ಲ ಸಮುದ್ರಮಥನ ಮಾಡುವಾಗ ಹುಟ್ಟಿದವು. ಅಮೃತ ಹ೦ಚಬೇಕಾದರೆ ನಾರಾಯಣ 
ಮೋಹಿನಿ ವೇಷ ಧರಿಸಿದನಂತೆ. ರಾಕ್ಷಸರನ್ನು ವಂಚಿಸಿ ದೇವತೆಗಳಿಗೆ ಅಮ ತ ಕುಡಿಸಿದನಂತೆ." 

ಅಜ್ಜಿ ಸಮುದ್ರ ಮಥನದ ಕತೆಯನ್ನು ಹೇಳುತ್ತಿದ್ದಾಗ ಮಕ್ಕಳಿಗೆ ಮೋಜೆನಿಸಿತು. 

"ಹಾಗಾದರೆ, ಕಲ್ಪವೃಕ್ಷ ಏನೇನು ಕೊಡುತ್ತೆ" ಶ್ವೇತ ಅಜ್ಜಿಯನ್ನು ಕೇಳಿದಳು. 

'ಕೇಳಿದ್ದನ್ನೆಲ್ಲ' 

“ಮತ್ತೆ ಕಾಮಧೇನು?" 

“ಅದೂ ಅಷ್ಟೇ, ಅದಕ್ಕೆ ಅವೆಲ್ಲ ಸ್ಪರ್ಗದಲ್ಲಿರೋದು" ಅಜ್ಜಿ ಈ ಕತೆಯನ್ನು ಮೊಟಕುಗೊಳಿಸಿದರು. 

“ನಿಮ್ಗೂ ಗೊತ್ತ, ಸಮುದ್ರಮಥನದ ಕತೆ?" ಅಭಿಜಿತ್‌ ಕೇಳಿದ. 

“ಗೊತ್ತು" ಎಂದೆ. 

“ಕಾಮಧೇನು ಕೇಳಿದ್ದನೆಲ್ಲಾ ಕೊಡುತ್ತಾ? ಏನು ಕೇಳಿದರೂ?" ಎಂದ ನವೀನ್‌, 

"ಕಾಮಧೇನು ಕೊಡುತ್ತಿತ್ತೋ ಇಲ್ಲವೋ, ಈಗ ಸಮುದ್ರ ಮಥನ ನಮಗೆ ಅತ್ಯಮೂಲ್ಯ ವಸ್ತುಗಳನ್ನ 

ಕ ಸಮುದ್ರ ಮಥನ 
ಕೊಡ್ತಾ ಇದೆ. ಉಪ್ಪಿನಿಂದ ಹಿಡಿದು ಪೆಟ್ರೋಲಿಯಮ್‌ವರೆಗೆ. ಇದನ್ನೇ ನಾವು ಅಮೃತ ಳಿತ 
ಭಾವಿಸಬಹುದು." 

“ಕಪ್ಪೇಚಿಪ್ಪು. ಶಂಖ ಇವೆಲ್ಲ ಏನು, ಅದರಲ್ಲಿರೋದು ಕ್ಯಾಲ್ಸಿಯಂ ತಾನೇ. ಅವೆಲ್ಲ ಬರೋದು 
ಸಮುದ್ರ ಜೀವಿಗಳಿಂದಲೇ. ಅದರಿಂದ ಸುಣ್ಣ ಉತ್ಪಾದನೆ ಮಾಡೋದಕ್ಕೆ ಸಮುದ್ರದ ಹತ್ತಿರ ದೊಡ್ಡ ದೊಡ್ಡ 
ಸ್ಥಾವರಗಳೇ ಇವೆ. 

"ಅಲ್ಲೋ ಶ್ರೀಕಾಂತ ಪಾಂಚಜನ್ಯ ಅಂದರೆ ಕೃಷ್ಣ ಊದುತ್ತಿದ್ದ ಶಂಖ ಅಲ್ಲೇನೋ, ಮಹಾಭಾರತದ 
ಯುದ್ಧ ಆಗ್ಗೇಕಾದ್ರೆ "ಅಶ್ವತ್ತಾಮಃ ಹತಃ ಕು೦ಜಲಃ' ಎಂದು ಧರ್ಮರಾಯ ಹೇಳಿದಾಗ, ಕು೦ಜಲಃ ಎನ್ನುವ 
ಹೊತ್ತಿಗೆ ಪಾಂಚಜನ್ಯ ಊದಿ ಆ ಶಬ್ದ ದ್ರೋಣನಿಗೆ ಕೇಳಿಸದ ಹಾಗೆ ಮಾಡ್ದಿಟ್ಟ. ತನ್ನ ಮಗ ಅಶ್ವತ್ಥಾಮನೇ 
ಸತ್ತು ಹೋದ ಅಂತ ದ್ರೋಣ ಭಾವಿಸಿ ಸತ್ತೇ ಹೋದನಲ್ಲ" ಅಜ್ಜಿ ಮಹಾಭಾರತದ ಪ್ರಸಂಗಾನ 
ನೆನಪಿಸಿಕೊಂಡರು. 

ನಮ್ಮ ಸಂಭಾಷಣೆ ಏನೇ ಇರಲಿ, ಅಜ್ಜಿ ಕಿವಿಗೆ ಬಿದ್ದರೆ ಹೇಗೋ ಏನೋ ರಾಮಾಯಣದ ಪಾತ್ರಕ್ಕೋ, 
ಮಹಾಭಾರತದ ಪ್ರಸಂಗಕ್ಕೋ ಸಂಪರ್ಕ ಕಲ್ಪಿಸಿಯೇ ಬಿಡ್ತಾರೆ. 

ನಾನು ಹೇಳಿದೆ “ ಹೌದು ಅಜ್ಜಿ, ಕೃಷ್ಣ ಊದಿದ್ದೂ ಶಂಖ, ಶನಿವಾರ ನಮ್ಮ ಮನೆಗೆ ದಾಸಯ್ಯ 
ಬರ್ತಾನಲ್ಲ, ಅವನೂದೋದು ಶಂಖಾನೇ. ಇವೆಲ್ಲ ಬರೋದು ಸಮುದ್ರದ ಜೀವಿಗಳಿಂದಲೇ. ಇವೇನೋ 
ದೊಡ್ಡ ದೊಡ್ಡ ಶಂಖ. ಆದ್ರೆ ಸಣ್ಣ ಸಣ್ಣ ಶಂಖ, ಕಪ್ಪೆಚಿಪ್ಪು ಇರುತ್ತವಲ್ಲಾ, ಅದನ್ನು ಸುಣ್ಣ ತೆಗೆಯೋದಕ್ಕೆ 
ಬಳಸ್ತಾರೆ ಎಂದೆ. 

“ಅದ್ದರಿ ನೆಲದಲ್ಲಿ ಬಾವಿ ಕೊರೆದ ಹಾಗೆ ಸಮುದ್ರದಲ್ಲಿ ಬಾವಿಕೊರೆದು ತೈಲ ಹೇಗೆ ತೆಗೆಯೋಕ್ಕೆ 
ಸಾಧ್ಯ? ಅಲ್ಲಿ ನೀರಿರುತ್ತಲ್ಲಾ?" ಪೆಟ್ರೋಲ್‌ ಬಗ್ಗೆ ನಳಿನಿಗೂ ಆಸಕ್ತಿ ಹುಟ್ಟಿತ್ತು. 

“ಇದೂ ಒಂದು ರೀತಿಲಿ ಸಮುದ್ರ ಮಥನ ಅಂತಾನೇ ಭಾವಿಸಬಹುದು. ಇಲ್ಲಿ ಏನು ಮಾಡ್ತಾರೆ , 
ಅಂದ್ರೆ ದೊಡ್ಡ ದೊಡ್ಡ ಅಟ್ಟಗಳನ್ನೂ ಉಕ್ಕಿನ ಸರಳುಗಳಿ೦ದ ನಿರ್ಮಿಸ್ತಾರೆ, ಸುಮಾರು ೩೦ ರಿಂದ ೬೦ 
ಮೀಟರ್‌ ಎತ್ತರದ ಗೋಪುರಗಳನ್ನ ಕಟ್ತಾರೆ. ಅದಕ್ಕೆ ತ೦ತಿ ಹಗ್ಗ ಇರುತ್ತೆ. ಹತ್ತು ಮೀಟರ್‌ ಉದ್ದದ ಉಕ್ಕಿನ 
ಕೊಳವೆಗಳನ್ನು ಸಾಗರದ ತಳಕ್ಕೆ ಬಿಡ್ತಾರೆ. ಇಂಥ ಗೋಪುರಗಳನ್ನ ಡೆರಿಕ್‌ ಅಂತ ಕರೀತಾರೆ. ಕೊಳವೆಗೆ 
ಬೈರಿಗೆ ಮೂತಿ ಜೋಡುಸ್ತಾರೆ. ಬೈರಿಗೆ ಮೂತಿ ನೆಲ ಕೊರೆಯುವುದಕ್ಕೆ ಅನುಕೂಲವಾಗುವಂತೆ 
ಮೋಟಾರ್‌ಗೆ ಜೋಡಿಸ್ತಾರೆ. ಬೈರಿಗೆ ರಂಧ ಆಳಕ್ಕೆ ಹೋದಂತೆ ಒಂದರ ಹಿಂದೆ ಒಂದು ಕೊಳವೆಗಳನ್ನು 
ಬಿಡುತ್ತಾ ಹೋಗ್ತಾರೆ. ಹಂತಹಂತವಾಗಿ ರಂಧ್ರ ಕೆಳಗೆ ಹೋಗುತ್ತೆ. ಅಂದರೆ ಕೊರೆಯುವ ಉಪಕರಣದ 
ಮೇಲೆ ಭಾರಿ ಒತ್ತಡ ಬೀಳುತ್ತೆ. ಆದ್ದರಿಂದ ಆಳಕ್ಕೆ ಹೋದಂತೆ ಬೈರಿಗೆ ಮೂತಿ ಮೇಲೆ ಹೆಚ್ಚಿಗೆ ಭಾರತ 
ಬೀಳದಂತೆ ಡೆರಿಕ್‌ನ ಮೇಲೆ ಭಾರ ಹಾಕ್ತಾರೆ. ಸಮುದ್ರದ ತಳದಲ್ಲಿ ಆಯಾ ಜಾಗದ ಶಿಲೆಗಳ ರಚನೆಯನ್ನು 
ಪರಿಗಣಿಸಿ ಬೈರಿಗೆ ಮೂತಿಯ ವ್ಯಾಸ ವಿನ್ಯಾಸ ಎರಡನ್ನೂ ಬದಲಾಯಿಸುತ್ತಾರೆ. ಮೊದಲು 
ಕೊರೆಯುವಾಗ ರಂಧ್ರದ ವ್ಯಾಸ ವಿನ್ಯಾಸ ಎರಡನ್ನೂ ಬದಲಾಯಿಸುತ್ತಾರೆ. ಮೊದಲು ಕೊರೆಯುವಾಗ 
ರಂಧ್ರದ ವ್ಯಾಸ ಆರು ಸೆಂ.ಮೀ. ಇರುತ್ತೆ. ಎಷ್ಟೋ ಕಡೆ ತೈಲದ ರಚನೆಯನ್ನ ಛೇದಿಸಬೇಕು ಅಂದ್ರೆ 

೪೦೦೦ದಿಂದ ೬೦೦೦ ಮೀಟರ್‌ರವರೆಗೆ ಕೊರೆಯಬೇಕಾಗುತ್ತದೆ. ಆಳಕ್ಕೆ ಹೋಗ್ತಾ ಹೋಗ್ತಾ ಕೊರೆಯೋ 
ರಂಧ್ರದ ವ್ಯಾಸ ಕಡಿಮೆಯಾಗುತ್ತೆ. ಕೆಲವೊಮ್ಮೆ ಒಂದೇ ಒಂದು ಸೆಂ.ಮೀ. ವ್ಯಾಸ ಕೂಡ ಇರೋಕ್ಕೆ ಸಾಧ್ಯ. 
ಆದರೆ ಕೆಳಗಡೆ ಮೃದು ಶಿಲೆ ಇದ್ದರೆ ಉಕ್ಕಿನ ಮೂತಿ ಇರುವಂತಹ ಬೈರಿಗೆ ಬಳಸಿದರೆ ಸಾಕು. ಎಲ್ಲ 
ಸಂದರ್ಭಗಳಲ್ಲೂ ಮೃದು ಶಿಲೆ ಸಿಕ್ಕೋದಿಲ್ಲ ಆಗ ವಜ್ರವನ್ನು ಬಳಸಿರುವ ಬೈರಿಗೆಯನ್ನು 
ಉಪಯೋಗಿಸಬೇಕಾಗುತ್ತದೆ. 

“ವಜ್ರ? ಅಲ್ಲಾರೀ, ಓಲೆಗೋ ಮೂಗು ಬೊಟ್ಟಿಗೋ ಬಳಸುವಂಥ ಅಮೂಲ್ಯವಾದ ವಜ್ರಾನಾ ನೆಲ 
ಕೊರೆಯೋದಕ್ಕೆ ಬಳಸಿ ಹಾಳು ಮಾಡೋದೆ?" ನಳಿನಿಗೆ ಏಕೋ ಕಸಿವಿಸಿಯಾದಂತಾಯಿತು. 

“ಹೌದು ನೀನು ಹೇಳಿದಹಾಗೆ ವಜ್ರ ಪ್ರಶಸ್ತವಾದ್ದೇ ನಿಜ. ಆದರೆ ಎಲ್ಲ ವಜ್ರಗಳೂ ಪ್ರಶಸ್ತವಲ್ಲ. ಕೆಲವು 
ಒರಟು ವಜ್ರಗಳೂ ಉಂಟು. ಅವುಗಳನ್ನ ಅಲಂಕಾರಕ್ಕೆ ಬಳಸುವುದಕ್ಕಾಗೋಲ್ಲ. ಇಂಥ ವಜ್ರವನ್ನು 
ಬೋಲ್ಡ್‌ ಅಂತ ಕರೀತಾರೆ. ನಿಮಗೆಲ್ಲ ಗೊತ್ತಿರೋ ಹಾಗೆ ವಜ್ರ ಉಕ್ಕಿಗಿ೦ತಲೂ ಕಠಿಣ. ಹಾಗಾಗಿ ಒರಟು 
ವಜ್ರಗಳನ್ನು ಬೈರಿಗೆ ಮೂತಿಗೆ ಜೋಡಿಸ್ತಾರೆ. ಕೊರೆದೂ ಕೊರೆದೂ ಅವೂ ಕೂಡ ಸವೆದು ಹೋಗುತ್ತವೆ. 


ಆಳಕ್ಕೆ ಹೋದಷ್ಟೂ ಬೈರಿಗೆ ಮೂತಿ ತುಂಬಾ ಶಾಖವಾಗಿರುತ್ತೆ. ಏಕೆ ಅಂದ್ರೆ ಸತತವಾಗಿ 
ತಿರುಗಬೇಕಾದರೆ ಘರ್ಷಣೆ ಆಗೋದ್ರಿಂದ ಶಾಖ ಉತ್ಪತ್ತಿಯಾಗುತ್ತೆ. ಶಾಖ ಕಡಿಮೆ ಮಾಡೋದಕ್ಕೇ 
ಭಾರವಾದ ತೈಲ ಮಿಶ್ರಣವನ್ನು ಕೊಳವೆಗಳ ಪೊಳ್ಳಿನಿಂದ ಕೆಳಕ್ಕೆ ಬಿಡ್ತಾರೆ. ಅದು ತಿರುಗುತ್ತಿರುವ ಬೈರಿಗೆ 
ಮೂತಿಯವರೆಗೆ ತಲುಪಿ ಅದನ್ನು ತಂಪು ಮಾಡುತ್ತೆ. ಜೊತೆಗೆ ಕೊರೆಯಬೇಕಾದರೆ ಉತ್ಪತ್ತಿಯಾಗುವ 
ಕಲ್ಲು, ಚೂರು, ಮಣ್ಣು ಇವನ್ನು ಹೊತ್ತುಕೊಂಡು, ಕೊರೆದಬಾವಿಯ ಗೋಡೆಯ ಸಂದಿನಿಂದ ಮೇಲೇರಿ 
ಡೆರಿಕ್‌ಗೆ ಬರುತ್ತೆ. ಅಲ್ಲಿ ಅದನ್ನು ಸೋಸುತ್ತಾರೆ. ಒಂದು ರೀತೀಲಿ ಈ ಭಾರ ತೈಲ ಮಿಶ್ರಣ ಇದ್ಯಲ್ಲಾ, ಇದು 
ನಾವು ಯಂತ್ರಗಳಿಗೆ ಹಾಕ್ತೀವಲ್ಲಾ ಕೀಲೆಣ್ಣೆ ಅದು ಮಾಡೋ ಕೆಲ್ಸಾನೇ ಮಾಡುತ್ತೆ. ಎಷ್ಟೋ ವೇಳೆ ತೈಲ ಬಾವಿ 
ತೋಡುವಾಗ, ತೈಲದ ಸ್ತರವನ್ನು ಛೇದಿಸುತ್ತಲೇ ಆ ರಭಸಕ್ಕೆ ಮೇಲೆ ಇರುವ ಕೊಳವೆಗಳೆಲ್ಲ ಸ್ಫೋಟಿಸಿ 
ಆಕಾಶಕ್ಕೆ ನೆಗೆಯೋದುಂಟು. ಬೊಂಬೆಹೈನಲ್ಲಿ ೧೯೮೨ರಲ್ಲಿ ಇಂಥ ದೊಡ್ಡ ಅನಾಹುತವಾಯ್ತು. ಭಾರ 
ತೈಲದ ಮಿಶ್ರಣವನ್ನು ಬಳಸಿ ಇಂಥ ಅಪಾಯವನ್ನು ಸ್ವಲ್ಪ ಮಟ್ಟಿಗಾದ್ರೂ ನಿವಾರಿಸಬಹುದು. ಸಾಗರ 
ತಳದಲ್ಲಿ ನೀರಿನ ಮಟ್ಟ ಸುಮಾರು ೫೦ರಿಂದ ೬೦ ಮೀಟರ್‌ರವರೆಗೆ ಇದ್ದರೆ ತಳದಲ್ಲ ಊರಿ ನಿಲ್ಲುವಂತಹ 
ಅಟ್ಟಣಿಗೆ ರಚಿಸಿ, ಅದನ್ನು ಆಧಾರವಾಗಿಟ್ಟುಕೊಂಡು ಬೈರಿಗೆ ಕಾರ್ಯಾಚರಣೆ ಮಾಡಬಹುದು. ಅಲೆ 
ಬಂದರೂ ಕೂಡ ಅಂತಹ ಅಪಾಯ ಆಗೋದಿಲ್ಲ. ಆದರೆ ತುಂಬಾ ಆಳವಾದ ಸಮುದ್ರ ಭಾಗದಲ್ಲಿ ತೈಲದ 
ಬಾವಿ ತೋಡಬೇಕು ಅಂದರೆ ಭಾರಿ ಸಮಸ್ಯೆಗಳು ಎದುರಾಗುತ್ತೆ, ಅಂಥ ಭಾಗದಲ್ಲಿ ಅಲೆಗಳ ಅಬ್ಬರ ಹೆಚ್ಚು, 
ತುಂಬ ಉದ್ದ ಕಾಲಿರುವ ಅಟ್ಟಣಿಗೆ ನಿರ್ಮಿಸೋದಕ್ಕೆ ಆಗೋದಿಲ್ಲ. ಆದ್ದರಿಂದ ನೌಕೆಗಳನ್ನೇ ವೇದಿಕೆಯಾಗಿ 
ಬಳಸಿ ಅದರಲ್ಲಿ ಬೈರಿಗೆ ಯಂತ್ರಗಳನ್ನಿಟ್ಟು ತೈಲ ಬಾವಿ ಕೊರೆಯುತ್ತಾರೆ. 

"ಇಡೀ ಸಾಗರದ ನೀರು ಕೊಳವೆಯಲ್ಲಿ ತೂರಿ ತೈಲದ ಜೊತೆ ಮಿಶ್ರಣ ಆಗೋದಿಲ್ದೆ" ಶ್ವೇತಳಿಗೆ 
ಸಹಜವಾಗಿ ಈ ಸ೦ಶಯ ಕಾಡಿತು. 

ನಿಜ, ಈ ಸಮಸ್ಯೆಯನ್ನು ನಿಭಾಯಿಸಲೇ ಬೇಕು; ನಿಭಾಯಿಸುತ್ತಾರೆ. ಅದರಲ್ಲೂ ಮೃದು ಶಿಲೆ 

ಹೆಚ್ಚಾಗಿದೆ. ಮಣ್ಣು ಕೂಡ ಕೊರೆದ ಬಾವಿಯ ಪಕ್ಕದಲ್ಲಿ ಬೀಳಬಹುದು; ನೀರು ಕೂಡ ನುಗ್ಗಬಹುದು. 
ಇದನ್ನು ತಡೆಯೋದಕ್ಕೇ ಲೋಹದ ಕೊಳವೆ ಬಿಡ್ತಾರೆ. ಗೋಡೆ ಮತ್ತು ಕೊಳವೆಯ ಹೊರಮೈ ನಡುವೆ 
ಇರುವ ತೆರೆಪಿನ ಜಾಗವನ್ನು ದವ ಸಿಮೆಂಟ್‌ ಹಾಕಿ ಬಂಧಿಸುತ್ತಾರೆ. ತೈಲ ಮತ್ತು ನೀರಿನ ಮಧ್ಯದಲ್ಲಿ ಇದು 
ಕವಚವಾಗಿ ವರ್ತಿಸುತ್ತದೆ. 

ಬೈರಿಗೆ ಮೂತಿ ಇನ್ನೇನು ತೈಲವನ್ನು ಛೇದಿಸ್ತು ಅನ್ನುವಾಗ ಮೊದಲಿನಂತೆ ಅದರ ಮೂತಿಯನ್ನು 
ತಿರುಗಿಸಲು ಕಷ್ಟವಾಗುತ್ತೆ. ಮೇಲಿನಿಂದ ತೈಲದ ಮಿಶ್ರಣವನ್ನು ರಾಡಿಯಲ್ಲಿ ಬಿಡಬೇಕಾಗುತ್ತದೆ, ಸಹಜವಾಗೆ 
ಪೆಟ್ರೋಲಿಯಮ್‌ ತೈಲ ಬಹಳ ಒತ್ತಡದಲ್ಲಿರುತ್ತೆ. ಈ ಕಾರಣದಿಂದಾಗಿ ತಾನೇ ತಾನಾಗಿ ಕೊಳವೆಯ 
ಮೂಲಕ ಮೇಲೇರುತ್ತೆ. ಮರಳು ಮತ್ತು ಮೇಲಿನ ಶಿಲೆಯಲ್ಲಿ ಬಂಧಿತವಾದ ಒತ್ತಡ ಕೂಡ ತೈಲವನ್ನು 
ಮೇಲೆಕ್ಕೆ ತಳ್ಳುತ್ತಾ ಹೋಗುತ್ತದೆ. ಹಾಗೆಯೇ ಉಪ್ಪು ನೀರಿದ್ದರೆ ಅದೂ ಕೂಡ ಸಾಕಷ್ಟು ಮೇಲ್ಮುಖ ಒತ್ತಡ 
ಬೀರಿ ತೈಲ ಮೇಲೇರುವಂತೆ ಮಾಡುತ್ತೆ. ಈ ಒತ್ತಡ ಇಲ್ಲದೇ ಹೋಗಿದ್ರೆ ತೈಲ ಮೇಲೇರಿ ಬರುವುದೇ ಕಷ್ಟ 
ಅಪೇಕ್ಷಿತ ಪ್ರಮಾಣದ ಒತ್ತಡ ಇಲ್ಲದೆ ಎಷ್ಟೋ ನಿಕ್ಷೇಪಗಳನ್ನು ಹೊರ ತೆಗೆಯದೆ ಹಾಗೆಯೇ ಬಿಟ್ಟ 
ಸಂದರ್ಭಗಳೂ ಉಂಟು. ಇನ್ನೂ ಕೆಲವೊಮ್ಮೆ ಒತ್ತಡದಲ್ಲಿ ನೀರನ್ನು ನುಗ್ಗಿಸಿ ಪೆಟ್ರೋಲು ಮೇಲೆ ಬರುವಂತೆ 
ಮಾಡುತ್ತಾರೆ. 

ಆಳದಲ್ಲಿ ಭಾರಿ ನಿಕ್ಷೇಪ ಇರಬಹುದು. ಆದರೆ ಕೊರೆದ ಬಾವಿಯೊಳಗೆ ತೈಲ ಜಿನುಗಿ ಬರುವುದಕ್ಕೆ 
ಸಾಕಷ್ಟು ರಂಧ್ರದ ಬಿರುಕುಗಳು ಇಲ್ಲದೇ ಹೋದ್ರೆ ನಿಕ್ಷೇಪ ಇದ್ದ ಕಡೇನೆ ಇರುತ್ತೆ. ಅಂಥ ಸಂದರ್ಭಗಳಲ್ಲಿ 
ನೀರನ್ನು ಅತಿ ಒತ್ತಡದಲ್ಲಿ ನುಗ್ಗಿಸಿದಾಗ ಏರಿದ ಒತ್ತಡ ಸುತ್ತಮುತ್ತಲ ಶಿಲೆಗಳಲ್ಲಿ ಬಿರುಕನ್ನು ಮಾಡಿ, ಅದರ : 
ಮೂಲಕ ತೈಲ ಸೋರಿ ಬಾವಿಯ ರಂಧ್ರಕ್ಕೆ ಬರುತ್ತೆ. ಇದನ್ನು ಅವರ ಭಾಷೆಯಲ್ಲೇ ಹೇಳುವುದಾದರೆ "ಜಲ 
ಛಿದ್ರಣ" ಅಂತ ಕರೀತಾರೆ. ಒಂದು ಸಲ ಶಿಲೆ ಛಿದ್ರ ಆಯ್ತು ಅಂದ್ರೆ ಅವು ಮುಚ್ಚಿಕೊಳ್ಳದೆ ಇರಲಿ ಎಂದು 
ಮರಳನ್ನು ತುಂಬುತ್ತಾರೆ. ಮರಳಲ್ಲಂತೂ ರಂಧ್ರ ಇರುತ್ತೆ ತಾನೇ. ಆದ್ದರಿಂದ ಅದರ ಮೂಲಕ ತೈಲ ಜಿನುಗಿ 
ಕೊಳವೆ ರಂಧ್ರಕ್ಕೆ ಬರುತ್ತೆ. ಇನ್ನು ಕೆಲವು ಕಡೆ ಏನಾಗುತ್ತೆ ಗೊತ್ತೇ? ಶಿಲೆಯ ರಂಧ್ರಗಳಲ್ಲಿ ಜೇಡಿಮಣ್ಣಿನ ಸಣ್ಣ 
ಕಣಗಳು ಕೂತು ಬಿಡುತ್ತವೆ. ತೈಲ ಹರಿಯೋದಕ್ಕೆ ಇದರಿಂದ ಅಡ್ಡಿಯಾಗುತ್ತೆ. ಆಗ ಏನು ಮಾಡ್ತಾರೆ 
ಗೊತ್ತೆ? ಹೈಡ್ರೋಕ್ಲೋರಿಕ್‌ ಆಮ್ಲ, ಹೈಡ್ರೋಘೋರಿಕ್‌ ಆಮ್ಲ ಇವುಗಳ ಮಿಶ್ರಣವನ್ನು ಕೊಳವೆ ಬಾವಿಯ 
ಮೂಲಕ ಪ್ರೇಷಿಸಿ ಜೇಡಿಮಣ್ಣಿನ ಕಣಗಳು ಕರಗುವಂತೆ ಮಾಡ್ತಾರೆ. ಬಾವಿ ಕೊರೆಯುವುದು 
ಮುಗಿಯುತ್ತಿದ್ದ ಹಾಗೆ ರಂಧ್ರದೊಳಗೆ ಉಕ್ಕಿನ ಕೊಳವೆ ಬಿಟ್ಟು ಬಾವಿ ಕುಸಿಯದಂತೆ ಮಾಡ್ತಾರೆ. ಇಷ್ಟೆಲ್ಲ 
ಮುಂಜಾಗರೂಕತೆ ವಹಿಸಿದ್ರೂ ತೈಲದ ಜೊತೆ ನೀರು ಸೇರಬಹುದು. ಆಗ ದೊಡ್ಡ ದೊಡ್ಡ ತೊಟ್ಟಿಗಳನ್ನು 
ನರ್ಮಿಸಿ ನೀರು ಮತ್ತು ತೈಲವನ್ನು ಬೇರ್ಪಡಿಸೋ ವ್ಯವಸ್ಥೆ ಕೂಡ ಇರುತ್ತೆ" ಎಂದು ಸಮುದ್ರ ಮಥನದ 
ಪುರಾಣವನ್ನು ಸಾಕಷ್ಟು ದೀರ್ಫವಾಗಿಯೇ ಹೇಳಿದೆ. 


Kkkokk 

೭. ಅಡುಗೆ ಅನಿಲ 


ಈ ಸಲ ಬೇಸಿಗೆ ರಜ ಬಂದಾಗ ಮಕ್ಕಳ ಕಾರ್ಯಕ್ರಮದಲ್ಲಿ ಭಾರಿ ಬದಲಾವಣೆ ಆಗಿತ್ತು. ನಂದಿಗೆ 
ಹೋಗಬೇಕು ಎನ್ನುವ ಯೋಜನೆಯನ್ನು ಅಭಿಜಿತ್‌ ಒಂದು ತಿಂಗಳ ಮೊದಲೇ ನಮ್ಮ ಮುಂದೆ ಇಟ್ಟಿದ್ದ. 
ನಾಲ್ಕು ದಿನ ನಾಲೂರಿನಲ್ಲಿ ಕಳೆದರೆ ಹೇಗೆ ಎಂದಾಗ ಅಭಿಜಿತ್‌ ಮುಖ ತಿರುಗಿಸಿಕೊಂಡು "ಏನಿದೆ ಆ 
ಹಳ್ಳೀಲಿ?" ಎಂದ. 

"ಸುತ್ತ ಹಸುರು ಮರಗಳಿವೆ, ಪಕ್ಕದಲ್ಲಿ ತೊರೆ ಇದೆ, ಊರಿನ ಹೊರಗೆ ತಂಪಾದ ಕೊಳ ಇದೆ, 
ನೋಡಯ್ಯಾ, ಇವೆಲ್ಲಕ್ಕಿಂತ ಮುಖ್ಯವಾಗಿ ಶುದ್ಧ ಗಾಳಿ ಇದೆ" ಎಂದೆ. 

“ದಿನಾ ಬಸ್ಸು, ಕಾರು, ಮೋಟಾರುಗಳ ಹೊಗೆ ಕುಡಿದೂ ಕುಡಿದೂ ಉಸಿರು ಕಟ್ಟಿಹೋಗಿದೆ, 
ನಾಲೂರಿಗೆ ಹೋಗೋಣ" ಎಂದು ಶ್ವೇತ, ನವೀನ್‌ ಕೂಡ ಹೇಳಿದಾಗ ಅಭಿಜಿತ್‌ ಕೂಡ ತಲೆ ಅಲ್ಲಾಡಿಸಿದ. 


ಮಕ್ಕಳ ಪರೀಕ್ಷೆಗಳೆಲ್ಲ ಮುಗಿದಿತ್ತು. ನಾಲ್ಕು ದಿನ ಕಚೇರಿ ಕೆಲಸಕ್ಕೆ ಬಿಡುವು ಕೊಟ್ಟು ರಜೆ ಹಾಕಿ, ನಳಿನಿ, 
ನಾನು, ಈ ಬಾಲಂಗೋಚಿಗಳು ಹೊರಟೆವು. ಶಾಮಣ್ಣನವರು ನಾಲೂರಿನ ಭಾರಿ ಜಮೀನ್ದಾರರು. ನಮ್ಮ 
ಕುಟುಂಬದ ಹಳೇ ಸ್ನೇಹಿತರು, ನಮ್ಮ ತಾತನ ಕಾಲದಿಂದಲೂ ಅದೇನೋ ಬಾಂಧವಯ್ಯ, 
ಸಂಬಂಧಿಕರಾಗಿರಲಿಲ್ಲ, ಆದ್ರೆ ಒಳ್ಳೆ ಹಿತೈಷಿಗಳು. ಜಮೀನ್ದಾರರು ಅಂದ್ರೆ ಕೇಳ್ದೇಕೆ? ದನ, ಆಳು, ಕಾಳು, 
ಟ್ರಾಕ್ಟರು, ತೋಟ ತುಡಿಕೆ, ಧಾರಳವಾಗೇ ಇದ್ದು, ಅಷ್ಟೇ ಉದಾರಿಗಳು. ನಾವು ಬರುವ ವಿಚಾರವನ್ನು ಒಂದು 
ವಾರ ಮೊದಲೇ ತಿಳಿಸಿದ್ದೆವು. ನಾಲೂರು ತಲುಪುವ ಹೊತ್ತಿಗೆ ರಣರಣ ಬಿಸಿಲು, ಆದ್ರೆ ಊರಿನ ಹತ್ತಿರ ಬರ್ತಾ 
ಬರ್ತಾ ತಂಪು ಗಾಳಿ ಬೀಸ್ತಾ ಇತ್ತು. ಏಕೆ ಅಂದ್ರೆ ಊರಿಗೆ ಹೊಂದಿಕೊಂಡ ಹಾಗೆ ದೊಡ್ಡ ಕೊಳ ಇತ್ತು. 
ಊರನ್ನು ತಲುಪುತ್ತಲೇ ಶಾಮಣ್ಣನವರ ತೋಟದಿಂದ ತಂದಿದ್ದ ಎಳನೀರು ನಮ್ಮೆಲ್ಲರ ಹೊಟ್ಟೆಯನ್ನು 
ತಂಪು ಮಾಡಿತು. ಒಬ್ಬೊಬ್ಬರೂ ಎರಡೆರಡು ಎಳನೀರನ್ನು ಹೊಟ್ಟೆಗೆ ಇಳಿಸಿದ್ದಾಯ್ತು. ಹೋದದಿನ 
ಲೋಕಾಭಿರಾಮವಾಗಿ ಮಾತಾಡುತ್ತಾ ವಿಶ್ರಾಂತಿ ತೆಗೆದುಕೊಂಡೆವು. ವಿಶ್ರಾಂತಿ ಅಂದರೆ ಹತ್ತಿರದಲ್ಲೇ ಇದ್ದ 


ಅಡುಗೆ ಅನಿಲ 


43 


ತಾ. 


“A: 

ಅವರ ತೋಟದೊಳಗೆ ಸುತ್ತಾಟ. ಸಂಜೆವರೆಗೂ ಊರಿನ ಬಳಿಯ ಕೊಳದ ದಡದಲ್ಲಿದ್ದ ಕಲ್ಲುಬೆಂಚಿನ 
ಮೇಲೆ ಕುಳಿತು ಹರಟಿದ್ದೇ ಹರಟಿದ್ದು. ಕೊಳದಲ್ಲಿರುವ ಕೆ೦ದಾವರೆ ಬೇಕೂಂತ ಶ್ವೇತ ಅರ್ಜಿ ಹಾಕೇ ಬಿಟ್ಟಳು. 
"ಬೇಡ ಕಿತ್ರೆ ಬಾಡಿಹೋಗುತ್ತೆ, ಅದನ್ನ ಹಾಗೆ ನೋಡು" ಅಂದ ನವೀನ್‌. ಶ್ವೇತ ಕೂಡ ಒಪ್ಪಿದಳು. 
ಶ್ವಾಸಕೋಶಕ್ಕೆ ಅಚ್ಚ ಹೊಸ ಉಸಿರು ಬಂದಂತಾಗಿತ್ತು. ತಂಗಾಳಿಗೆ ಮೆ ಿಯ್ಕೊಡ್ಡಿ ಎದೆ ತುಂಬ ಗಾಳಿ 
ತುಂಬಿಕೊ೦ಡಾಗ ಮನಸ್ಸು ಪ್ರಘುಲ್ಲವಾಗಿತ್ತು. ಮನಸ್ಸಿಗೆ ಲವಲವಿಕೆ, ಅದೇನೋ ಉತ್ಸಾಹ. 

ಶಾಮಣ್ಣನವರು ಮಧ್ಯ ವಯಸ್ಸು ದಾಟಿದ್ದರೂ ತುಂಬ ಚುರುಕಾಗೇ ಓಡಾಡುತ್ತಿದ್ದರು. ನಾವು ಏಳುವ 
ಹೊತ್ತಿಗೆ ಕೊಟ್ಟಿಗೆಯಲ್ಲಿದ್ದ ದನಗಳನ್ನು ಈಚೆಗೆ ಕಟ್ಟಿ, ಸಗಣಿ, ಗ೦ಜಲಗಳನ್ನು ತಾವೇ ಎತ್ತಿ, ಹತ್ತಿರದಲ್ಲೇ ಇದ್ದ 
ತೊಟ್ಟಿಯಲ್ಲಿ ಕಲಸಿ, ಮುಚ್ಚುಳ ಮುಚ್ಚಿದ ತೊಟ್ಟಿಗೆ ಅದನ್ನು ಬಿಡುತ್ತಿದ್ದರು. ನೋಡುವುದಕ್ಕೆ ಅದು ಗುಮ್ಮಟ 
ರೂಪದಲ್ಲಿತ್ತು. ಅದಕ್ಕೆ ಕೊಲವೆ ಜೋಡಿಸಿದ್ದರು. ಬೆಳಗ್ಗೆ ಎದ್ದೊಡನೆ ಬಿಸಿಬಿಸಿ ಚಹ ಸಿದ್ಧವಾಗಿತ್ತು. 

ಹಿಂದೆ ಇಲ್ಲಿಗೆ ಒಂದು ದಿನದ ಮಟ್ಟಿಗೆ ಬಂದಿದ್ದೆ. ಬೆಳಗ್ಗೆ ಎದ್ದಾಗ ಶಾಮಣ್ಣನವರ ಹೆಂಡತಿ 
ಗೌರಮ್ಮನವರು ಸೌದೆ ಉರಿಯಲ್ಲಿ ಅಡುಗೆ ಮಾಡುತ್ತಿದ್ದರು. ಮನೆಯ ತುಂಬ ಹೊಗೆ, ಅವರ ತಲೆಯ 
ಮೇಲೆಲ್ಲ ಬೂದಿ ತುಂಬಿರುತ್ತಿತ್ತು. ಒಲೆ ಊದಿ ಊದಿ ಕಣ್ಣು ಕೆಂಪಾಗುತ್ತಿತ್ತು. ಅಷ್ಟೊಂದು ಒದ್ದಾಡುತ್ತಿದ್ದಾರಲ್ಲ 
ಅನ್ನಿಸಿತ್ತು ಆಗ. ಈಗ ಅದೇ ಗೌರಮ್ಮನವರು, ಅದೇ ಅಡುಗೆ ಮನೆ, ಅದೇ ಪಾತ್ರೆ, ಆದರೆ ಒಲೆ ಮಾತ್ರ ಬೇರೆ. 
ಅಡುಗೆ ಅನಿಲದಿಂದ ಪಟಪಟಾಂತ ಐದು ನಿಮಿಷಕ್ಕೆ ಊಟ ತಿಂಡಿ ಸಿದ್ಧವಾಗುತ್ತಿತ್ತು. 

“ಅರೆರೆ ಏನಿದು ಬದಲಾವಣೆ" ಎಂದೆ. 

“ಹೌದು ಈಗಾಗಲೇ ಐದು ತಿಂಗಳಾಯ್ತು, ಈ "ಧೀನಬಂಧು' ನಮ್ಮ ಮನೆಗೆ ಬಂದು, ಆಗ್ಲಿಂದ 
ಯಾವ ತಾಪತ್ರಯವೂ ಇಲ್ಲಪ್ಪ ಎಷ್ಟೊತ್ತಿಗೆ ಯಾರು ಬಂದರೂ ಸರಿ, ಸಲೀಸಾಗಿ ನಿಭಾಯಿಸಬಹುದು" 
ಅ೦ತ ಹುರುಪಿನಲ್ಲೇ ಹೇಳಿದರು. 

“ಧೀನಬಂಧು ಏನಿದು? ಹೆಸರು ತುಂಬಾ ಚೆನ್ನಾಗಿದೆಯಲ್ಲಾ" ಎಂದೆ ಆಶ್ಚರ್ಯಪಡುತ್ತ. 

ಈಗ ಶಾಮಣ್ಣನವರು ಉತ್ತರ ಕೊಡೋದಕ್ಕೆ ಕಾತರರಾಗಿದ್ದಂತೆ ಕಂಡಿತು. 

ಭಾರತದ ಸರ್ಕಾರದ ಅಸಂಪ್ರದಾಯಕ ಇಂಧನ ಮೂಲಗಳ ಸಚಿವಾಲಯ, ಜೈವಿಕ ಅನಿಲದ 
ಘಟಕಕ್ಕೆ ಕೊಟ್ಟಿರುವ ಹೆಸರಿದು. ನಮ್ಮದು ಹಳ್ಳಿ ನೋಡಿ, ಅದ್ರಿಂದ ಸಬ್ಸಿಡಿ ಸಿಗುತ್ತೆ. ಬ್ಯಾಂಕ್‌ ಕೂಡ ನೀಡುತ್ತೆ. 
ಇದರ ಮೂಲಬೆಲೆ ಹತ್ತು ಸಾವಿರ ರೂಪಾಯಿ. ನಮಗೆ ನಾಲ್ಕು ಸಾವಿರಕ್ಕೆ ಕೊಡ್ತಾರೆ" ಎಂದರು. 

ನೋಡುನೋಡುತ್ತಲೇ ಸ್ಪಲ್ಪ ಹೊತ್ತಿಗೆ ಊರಿನ ನಾಲ್ಕಾರು ಮಂದಿ ಸಗಣಿ ತಂದರು. ಆ 
ಗುಮ್ಮಟದೊಳಕ್ಕೆ ಸಮ ಪ್ರಮಾಣದ ನೀರು ಬೆರೆಸಿ ಸುರಿದರು. ನಾಲ್ಕಾರು ಮನೆಗೆ ಅಲ್ಲಿಂದ ಕೊಳವೆ ಸಂಪರ್ಕ 
ಇತ್ತು. 

"ಈ ಗುಮ್ಮಟದಲ್ಲಿ ಪವಾಡವೇ ಜರುಗುತ್ತೆ ನೋಡಿ, ನಾವದರೊಳಕ್ಕೆ ಸುರಿಯುತ್ತಾ ಇರೋದು ಬೇರೆ 
ಏನೂ ಅಲ್ಲ. ನೀರು ಬೆರೆಸಿದ ಸಗಣಿ. ಈ ಗುಮ್ಮಟದಲ್ಲಿ ಮೊದಲು ಒಂದು ವಾರ ಇದನ್ನು ತುಂಬಬೇಕು. 
ಅನಂತರ ಈ ಬಗ್ಗಡದಿ೦ದ ಅನಿಲ ಉತ್ಪತ್ತಿಯಾಗುತ್ತೆ. ಗಾಳಿ ಸಂಪರ್ಕ ಇಲ್ಲದಾಗ ಒಳಗಡೆ ಕಿಣ್ಣನ ಅನ್ನೋ! 
ರಾಸಾಯನಿಕ ಕ್ರಿಯೆ ನಡೆಯುತ್ತೆ. ಆಗ ಹುಟ್ಟೋ ಅನಿಲ ಇದು. ಕೊಳವೆ ಮೂಲಕ ಸುದಿ | 

ಸರಬರಾಜು ಮಾಡ್ತಾ ಇದ್ದೇವೆ. "ಶ್ರೀಕಾಂತ, ನೀನು ಹೋದ್ಗಲ ಬಂದಾಗ ಇತ್ತಲ್ಲಾ ಸ್ಥಿತಿ, ಈಗ ಅದಿಲ್ಲಪ್ಪಾ, 
ಭಾರಿ ಬದಲಾವಣೆ ಆಗಿದೆ. ನೋಡು ಇದರೊಳಗಡೆ ಸಗಣಿ ಅಷ್ಟೇ ಅಲ್ಲ, ಕೋಳಿ, ಹಂದಿ, ರೇಷ್ಮೆ ಹುಳುಗಳ 
ಹಿಕ್ಕೆ ಕೂಡ ಹಾಕ್ಷಹುದು. ಅಷ್ಟೇ ಅಲ್ಲ, ನಿಮಗೆಲ್ಲ ಅಸಹ್ಯ ಅನ್ನಿಸಬಹುದು. ಮನುಷ್ಯರ ಸತ್ಯಾ ಮ 
ಸುರಿಯಬಹುದು. ಪ್ರತಿದಿನ ಒಂದು ನಿಗದಿಯಾದ ಪ್ರಮಾಣ ಹಾಕಿದರೆ ಸಾಕು, ಅದಕ್ಕೆ ಒಂದು 
ನಿರ್ದಿಷ್ಟವಾದ ಸಮಯಾನ ಗೊತ್ತು ಮಾಡ್ಕೋಬೇಕು. ಹಳ್ಳಿ ಅಂದಮೇಲೆ ಜಾನುವಾರುಗಳಿಗೇನೂ ಕೊರತೆ 
ಇಲ್ಲ. ಜಾನುವಾರಿದ್ದರೆ ಸಗಣಿ ದೊರತೇ ದೊರೆಯುತ್ತಲ್ಲ" ಎಂದರು ಶಾಮಣ್ಣನವರು. 

ಈ ಹೊತ್ತಿಗೆ ಶ್ವೇತ, ನವೀನ್‌, ಅಭಿಜಿತ್‌, ಪಿಳಿಪಿಳಿ ಕಣ್ಣು ಬಿಡುತ್ತ “ಓಹೋ ಇದು ಗೋಬರ್‌ ಗ್ಯಾಸ್‌ 
ಪ್ಲಾಂಟಾ" ಎಂದರು. 

"ಹೌದಪ್ಪಾ ಅದನ್ನೇ ಜೈವಿಕ ಅನಿಲದ ಸ್ಥಾವರ ಅಂತ ಕರೀತಾರೆ ಕನ್ನಡದಲ್ಲಿ" ಅಂದರು. 

“ಹಾಗಾದರೆ ಇದರಲ್ಲಿ ಯಾವ ಅನಿಲ ಬರುತ್ತೇಂತಾ ಹೇಳ್ತೀರಾ? ಶಾಮಣ್ಣನವರು ಇವರ ಬುದ್ಧಿಗೆ 
ಕಸರತ್ತು ಕೊಟ್ಟರು. ಶ್ವೇತ ಬಾರಿ ಚುರುಕು "ಇದಾ ಇದರಲ್ಲಿ ಬರೋದು ಮಿಥೇನ್‌, ಕಾರ್ಬನ್‌ ಡೈ ಆಕ್ಸೈಡ್‌, 
ಹೈಡ್ರೋಜನ್‌, ಹೈಡ್ರೋಜನ್‌ನ ಸಲ್ಫೈಡ್‌ ಮಿಶ್ರಣ, ಇದರಲ್ಲಿ ಮಿಥೇನ್‌ ೬೫ ಭಾಗ ಇರುತ್ತೆ, ನಮ್ಮ ಪಾಠದಲ್ಲಿ 
ಇದೆಲ್ಲ ಇದೆ" ಎಂದಳು. 

“ಪರವಾಗಿಲ್ಲೇ, ಮಕ್ಕಳು ತುಂಬಾ ಚೂಟಿಯಾಗಿದ್ದಾರೆ" ಶಾಮಣ್ಣನವರು ಶಹಬಾಸ್‌ಗಿರಿ ಕೊಟ್ಟರು. 

"ನೋಡಿ ಇಷ್ಟೇ ಪ್ರಮಾಣದ ಸೌಧೆ ಬಳಸಬೇಕು ಅಂದ್ರೆ ಎಷ್ಟು ಕಾಡು ನಾಶವಾಗ್ತಿತ್ತು ಗೊತ್ತಾ? ಅಲ್ಲದೆ 
ಇಲ್ಲಿ ಸಗಣಿ ಕೂಡ ವ್ಯರ್ಥವಾಗೋದಿಲ್ಲ. ಮತ್ತೆ ಅದನ್ನು ಗೊಬ್ಬರವಾಗಿ ಬಳಸಬಹುದು. ಇನ್ನೊಂದು 
ವಿಚಾರ ನೀವು ತಿಳಿದುಕೊಂಡಿರಬೇಕು. ನಮ್ಮ ದೇಶದಲ್ಲಿ ಸುಮಾರು ೪೦೦೦ ದಶಲಕ್ಷಕ್ಕಿ೦ತಲೂ ಹೆಚ್ಚು 
ಜಾನುವಾರುಗಳಿವೆ. ಅವುಗಳಿಂದ ದಿನವಹಿ ೧೦೦ ದಶಲಕ್ಷ ಟನ್ನು ಸಗಣಿ ಸಿಗುತ್ತೆ. ಇದನ್ನು ಬಳಸಿದರೆ 
೧.೫೦ ಲಕ್ಷ ಇಂಥ ಜೈವಿಕ ಅನಿಲದ ಘಟಕ ಸ್ಥಾಪಿಸಬಹುದು. ಅಷ್ಟೇ ಅಲ್ಲ ಆರು ಲಕ್ಷ ಟನ್ನು ಸೌದೆ 
ಉಳಿಸಬಹುದು. ಪರಿಸರ ಸಂರಕ್ಷಣೆ ಅಂದ್ರೆ ನಿಜವಾದ ಅರ್ಥದಲ್ಲಿ ಇದೇನೆ." 

ಶಾಮಣ್ಣನವರು ಕೊಟ್ಟ ವರದಿ ನೋಡಿ "ಹೌದಲ್ಲ, ಪ್ರಗತಿ ಸಾಧಿಸಬೇಕು ಅನ್ನೋ ಮನಸ್ಸಿದ್ದರೆ, ಏನೆಲ್ಲ 
ಸಾಧ್ಯ" ಅಂದವಳು ನಳಿನಿ. ನಾನೂ ಕೂಡ ತಲೆಯಾಡಿಸಿದೆ. 

"ಈಗಾಗಲೇ ಭಾರತದಲ್ಲಿ ೨೫ ಲಕ್ಷ ಕುಟುಂಬಗಳು ಇದರ ಪ್ರಯೋಗ ಪಡೀತಾ ಇವೆ. ನಮಗೆ 
ಬೇಕಾದ ಶೇ. ೮೦ ರಷ್ಟು ಶಕ್ತಿಯನ್ನ ಇದರಿಂದ ಪಡೆಯಬಹುದು. ಅಡುಗೆಗಷ್ಟೇ ಅಲ್ಲ, ದೀಪ 
ಉರಿಸೋದಕ್ಕೂ ಬಳಸಬಹುದು." 

ಹೀಗೆ ಹೇಳುವಾಗ ಶಾಮಣ್ಣನವರ ಮುಖದಲ್ಲಿ ಏನೋ ಒಂದು ಬಗೆಯ ತ ಪ್ರಿ ಕಾಣ್ತಾ ಇತ್ತು. 

ನಾವು ನಾಲೂರಿನಿಂದ ಮನೆಗೆ ಬರುವ ಹೊತ್ತಿಗೆ ಸಂಜೆ ನಾಲ್ಕು ಗಂಟೆಯಾಗಿತ್ತು. ಒಂದೇ 
ದಿನವಾದರೂ ಅಲ್ಲಿಗೆ ಬಂದದ್ದು ಮನಸ್ಸಿಗೆ ಭಾರಿ ಉಲ್ಲಾಸ ತಂದಿತ್ತು. ಬಂದು ಇನ್ನೂ ಹತ್ತು ನಿಮಿಷ 
ಆಗಿರಲಿಲ್ಲ. "ಗ್ಯಾಸ್‌ ಎ೦ದ ಬಾಗಿಲು ಬಡಿದು ಸಿಲೆಂಡರ್‌ ತಂದ ಹುಡುಗ. 

“ವಾಹನದಿಂದ ದಡದಡ ಎತ್ತಿ ಹಾಕಿದಾಗಲೇ ಅಂದುಕೊಂಡೆ ಗ್ಯಾಸ್‌ ಬಂದಿದೆ ಅಂತ್‌ ನಳಿನಿ 

ಹೇಳಿದಳು. 
ಗ್ಯಾಸ್‌ ಸಿಲೆಂಡರಿನ ಮೇಲೆ ೧೪.೨ ಕೆ.ಜಿ. ಎಂದು ಬರೆದಿತ್ತು. 


“ನಾಲೂರಿನಲ್ಲಿ ನೋಡಿದ್ದೇನೋ ಜೈವಿಕ ಅನಿಲದ ಘಟಕ. ಅದಲ್ಲಿ ಹೆಚ್ಚಿನ ಪಾಲು ಬರುತ್ತಾ ಇದ್ದದ್ದು 
ಮಿಥೇನ್‌ ಅನಿಲ. ಇದು ಅಡುಗೆ ಅನಿಲ ತಾನೇ. ಹಾಗಾದರೆ ಇದರ ಒಳಗಡೆ ಇರುವುದೇನು?" ಶ್ವೇತಳ ಸರಣಿ 
ಪ್ರಶ್ನೆ ಪ್ರಾರಂಭವಾಗಿಯೇ ಬಿಟ್ಟಿತು. 

“ನೀನು ಹೇಳೋದು ಸರಿ, ಇದು ಕೂಡ ಅಡುಗೆ ಅನಿಲವೇ. ಇದನ್ನು ಎಲ್‌.ಪಿ.ಜಿ. ಅಂತ ಕರೀತಾರೆ. 
ಇದರ ಪೂರ್ತಿ ಹೆಸರು ಲಿಕ್ಷಿಫೈಡ್‌ ಪೆಟ್ರೋಲಿಯಮ್‌ ಗ್ಯಾಸ್‌ ಅಂತ. ಪೆಟ್ರೋಲಿಯಮ್‌ ಉತ್ಪನ್ನದಿಂದ 
ಬ೦ದ ಅನಿಲವನ್ನು ದ್ರವೀಕರಿಸಿ, ಇಂಥ ಸಿಲೆಂಡರ್‌ಗಳಲ್ಲಿ ತುಂಬಿ ಗ್ರಾಹಕರಿಗೆ ಕಳಿಸುತ್ತಾರೆ. ಸಾಮಾನ್ಯವಾಗಿ 
ಗೃಹಿಣಿಯರು ಎಲ್‌.ಪಿ.ಜಿ. ಅ೦ತ ಹೇಳುವುದಕ್ಕೆ ಹೋಗುವುದಿಲ್ಲ, ಅಡುಗೆ ಅನಿಲ ಅಂತಾರೆ." 

“ಅಡುಗೆ ಅನಿಲ ಅನ್ನೋದು ಅದನ್ನು ಅಡುಗೆ ಮನೆಯಲ್ಲಿ ಉಪಯೋಗಿಸುವುದರಿಂದ ತಾನೇ, ಆದ್ರೆ 
ಅದಕ್ಕು ಒಂದು ವೈಜ್ಞಾನಿಕ ಹೆಸರು ಇರಬೇಕಲ್ಲ?“ ಅಂದ ನವೀನ್‌. 

"ಹೌದಯ್ಯ ಇದರಲ್ಲಿರೋ ಅನಿಲ, ಬ್ಯೂಟೇನ್‌ ಅಥವಾ ಪೆಂಟೇನ್‌ ಅಥವಾ ಇವೆರಡರ ಮಿಶ್ರಣ. ಈ 
ಅನಿಲ ಬರೋದು ಕಚ್ಚಾ ತೈಲವನ್ನು ಶುದ್ಧಿಕರಿಸುವಾಗ, ಇದನ್ನು ಆಮೇಲೆ ಹೇಳ್ತೀನಿ ಅಂದೆ, 

"ಅಂದ್ರೆ ಇದಕ್ಕಿಂತಲೂ ಬೇರೆ ಅನಿಲಗಳು ದೊರೆಯುತ್ತಾ?" ಶ್ವೇತಳಿಗೆ ಹೀಗೆ ಊಹೆ ಮಾಡುವುದೇ 
ಒಂದು ವಿಸ್ಮಯವಾಗಿತ್ತು. ಹೌದು ಭೂಮಿಯ ಆಳ ಭಾಗದಲ್ಲಿ ಪೆಟ್ರೋಲಿಯಮ್‌ ನಿಕ್ಷೇಪದ ಮೇಲೆ 
ಟೋಪಿ ತರಹ ನೊರೆ ರೂಪದಲ್ಲಿ ಅನಿಲ ಕುಳಿತಿರುತ್ತೆ. ಪೆಟ್ರೋಲಿಯಮ್‌  ನಿಕ್ಷೇಪಕ್ಕೆ ಅಂತ ಬಾವಿ 
ಕೊರೆದಾಗ ಅನಿಲ ಬುಸ್‌ ಎಂದು ಮೇಲೇರಿ ಬರಬಹುದು. ಇಂಥ ಅನಿಲವನ್ನು ನೈಸರ್ಗಿಕ ಅನಿಲ ಅಂತ 
ಕರೀತಾರೆ. ಎಷ್ಟೋ ಕಡೆ ಈ ಅನಿಲ ಮೇಲ್ದರೋದರಿಂದ ಅದರ ಕೆಳಗಡೆ ಪೆಟ್ರೋಲಿಯಮ್‌ ಭಂಡಾರ ಇದೆ 
ಅನ್ನೋ ಸುಳಿವು ಸಿಕ್ಕುತ್ತೆ. ಕ್ರಿ.ಶ. ೬೦೦ರ ಸುಮಾರಿನಲ್ಲಿ ಹಿಂದಿನ ಸೋವಿಯತ್‌ ಯೂನಿಯನ್‌ನ ಒಂದು 
ಪ್ರಾಂತ್ಯದಲ್ಲಿ ಸುತ್ತಮುತ್ತ ಒಸರುತ್ತಿದ್ದ ತೈಲವನ್ನು ಕೊಳವೆ ಮೂಲಕ ಸಾಗಿಸಿ ಮಂದಿರಕ್ಕೆ ದೀಪ 
ಹಚ್ಚುತ್ತಿದ್ದರಂತೆ. ಅದನ್ನೇ ಭಕ್ತಿಯಿಂದ ಶಾಶ್ವತ ಜ್ವಾಲೆ ಅಂತ ಕರೀತಾ ಇದ್ದರು. ನಿಜವಾದ ಅರ್ಥದಲ್ಲಿ 
ನೈಸರ್ಗಿಕ ಅನಿಲದ ಉಪಯೋಗ ಆದದ್ದು ಕ್ರಿ.ಶ. ಸುಮಾರು ೧೬೦೦ರ ಹೊತ್ತಿಗೆ. ಕಲ್ಲಿದ್ದಲು. ಸೌದೆ, 
ಸಸ್ಕಾಂಗಾರ ಬಳಸಿ ಬೆಲ್ಜಿಯಂ, ಇಂಗ್ಲೆಂಡ್‌ಗಳಲ್ಲಿ ಅನಿಲ ಪಡೆಯೋದಕ್ಕೆ ಪ್ರಾರಂಭಿಸಿದರು. ಕ್ರಿ.ಶ. ೧೮೦೨- 
೧೮೦೪ರ ನಡುವೆ ಸ್ಕಾಟ್‌ಲೆಂಡಿನ ಇಂಜಿನಿಯರ್‌ ವಿಲಿಯಂ ಮರಡೋಕ್‌ ಎಂಬ ವ್ಯಕ್ತಿ ಕಲ್ಲಿದ್ದಲಿನಿಂದ 
ಬಂದ ಅನಿಲವನ್ನು ಉಪಯೋಗಿಸಿ, ಹತ್ತಿ ಗಿರಣಿಗಳಿಗೆ ಬೆಳಕು ಕೋಡೋದರಲ್ಲಿ ಯಶಸ್ವಿಯಾದ. ಅದರ 
ಮುಂದಿನ ಹತ್ತು ವರ್ಷಗಳಲ್ಲಿ ನೈಸರ್ಗಿಕ ಅನಿಲ ವಾಣಿಜ್ಯದ ಬಳಕೆಗೆ ಸಿದ್ಧವಾಯ್ತು. 

ಪೆಟ್ರೋಲಿಯಮ್‌ಗೆ ಇದ್ದಂತೆಯೇ ಈ ಅನಿಲಕ್ಕೂ ಸ್ವಾರಸ್ಕಕರವಾದ ಚರಿತ್ರೆಯಿದೆ. ಆಧುನಿಕ ಅನಿಲ 
ಉಧ್ಯಮ ಪ್ರಾರಂಭವಾದದ್ದು ಕೂಡ ಅಮೇರಿಕದಲ್ಲೇ. ಕ್ರಿ.ಶ. ೧೭೭೫ರಲ್ಲಿ ಒಬ್ಬ ಧರ್ಮ ಪ್ರಚಾರಕ 
ಬೆಂಕಿಯಕಂಬವನ್ನು ಕಂಡೆ ಎಂದು ವರದಿ ಮಾಡಿದ. ವಾಸ್ತವವಾಗಿ ಅಲ್ಲಿ ಏನಾಗಿತ್ತು ಗೊತ್ತೆ. ಗಾಳಿಯ 
ಸಂಪರ್ಕಕ್ಕೆ ಬಂದ ಅನಿಲ ಧಗಧಗ ಉರೀತಾ ಇತ್ತು. ಅದೇ ವರ್ಷ ಜಾರ್ಜ್‌ ವಾಷಿಂಗಟನ್‌, ಪಶ್ಚಿಮ 

ವಜೀನಿಯಾದ ಚಾರ್ಲ್‌ಟನ್‌ ಎಂಬ ನಗರದ ಬಳಿ ಉರಿಯುತ್ತಿದ್ದ ಚಿಲುಮೆಗಳನ್ನು ಕಣ್ಣಾರೆ ಕಂಡ. 
೧೮೨೧ರಲ್ಲಿ ನ್ಯೂಯಾರ್ಕ್‌ ಹತ್ತಿರ ನೀರಿಗೋಸ್ಕರ ತೋಡಿದ ಬಾವಿಯಲ್ಲಿ ಆಶ್ಚರ್ಯಕರವಾಗಿ ಅನಿಲದ 
ಗುಳ್ಳೆಗಳು ಏಳುತ್ತಿದ್ದುದು ಪತ್ತೆಯಾಯಿತು. ಬಾವಿ ಕೊರೆದ ತಂತ್ರಜ್ಞರು ಕೆಲಸ ಮುಗಿಸಿ ಮನೆಗೆ 
ಹಿ೦ತಿರುಗುತ್ತಿದ್ದಾಗಲೇ ಸುತ್ತ ಇದ್ದ ಪಡ್ಡೆ ಹುಡುಗರು ಅಲ್ಲಿ ಬೆಂಕಿ ಹಾಕಿದಾಗ ಇಡೀ ಬಾವೀನೇ ಧಗ ಧಗ 
ಅಂತ ಉರೀತಾ ಇತ್ತು. ಅದನ್ನು ನೋಡೋದಕ್ಕೆ ಜನ ಜಮಾಯಿಸ್ತಾ ಇದ್ದರು. ಇಷ್ಟೊಂದು ಶಕ್ತಿ ಏತಕ್ಕೆ 
ವ್ಯರ್ಥ ಆಗ್ತಾ ಇದೆ ಅಂತ ಯೋಚ್ನೆ ಮಾಡಿ ಅಲ್ಲಿಯ ಒಬ್ಬ ಬಂದೂಕು ವ್ಯಾಪಾರಿ ವಿಲಿಯಂ ಹಾರ್ಟ್‌ 
ಎಂಬ ವ್ಯಕ್ತಿ ಅದೇ ಜಾಗದಲ್ಲಿ ಎಂಟು ಮೀಟರು ಆಳ ನೆಲ ಕೊರೆದ. ಬಿದಿರಿನ ಕೊಳವೆ ಬದಲು ಸೀಸದಿಂದ 
ಮಾಡಿದ ಕೊಳವೆ ಹಾಕಿ ಅನಿಲವನ್ನು ಹತ್ತಿರದ ಹೋಟೆಲ್‌ಗೆ ಸಂಪರ್ಕ ಕಲ್ಪಿಸಿ ೬೬ ದೀಪಗಳು ಒಟ್ಟಿಗೇ 
ಉರಿಯುವಂತೆ ಮಾಡಿದ. ಇದೇ ಪ್ರಾರಂಭ ಅ೦ತ ಹೇಳಬಹುದು. ಅನ೦ತರ ಇಡೀ ಅಮೇರಿಕದಲ್ಲಿ 
ನೂರಾರು ಅನಿಲ ಸರಬರಾಜು ಕಂಪನಿಗಳು ತಲೆಯೆತ್ತಿದವು. 

ನಮ್ಮಲ್ಲೂ ಈಗ ಅನಿಲವನ್ನು ಉತ್ಪಾದನೆ ಮಾಡೋ ಅನೇಕ ಬಾವಿಗಳಿಗೆ. ಗುಜರಾತ್‌, ಅಸ್ಸಾಂ 
ರಾಜಸ್ಥಾನ ಮತ್ತು ಮುಂಬೈನ ತೀರಗಳ್ಲಲಿ ಅನಿಲ ಉತ್ಪಾದಿಸುವ ಸಹಸ್ರಾರು ಬಾವಿಗಳಿವೆ. ಇವುಗಳನ್ನು 
ಪ್ರಮುಖವಾಗಿ ತೈಲ ಮತ್ತು ನೈಸರ್ಗಿಕ ಅನಿಲ ನಿಗಮ, ಆಯಿಲ್‌ ಇಂಡಿಯಾ ಕಂಪನಿಗಳು 
ನಿರ್ವಹಿಸುತ್ತಾ ಇವೆ. ದಿನವೊಂದರಲ್ಲಿ ಈ ಎಲ್ಲ ಬಾವಿಗಳಿಂದ ಸುಮಾರು ೭೬ ದಶಲಕ್ಷ ಘನ ಮೀಟರ್‌ 
ಅನಿಲ ಹೊರಬರ್ತಾ ಇದೆ. 

ಬಾವಿಯಿಂದ ತೆಗೆಯುವ ಅನಿಲವನ್ನು ಸಾಮಾನ್ಯವಾಗಿ ಕೊಳಾಯಿಯ ಮೂಲಕ ಶುದ್ದೀಕರಣ 
ಸ್ಥಾವರಗಳಿಗೆ ರವಾನೆ ಮಾಡ್ತಾರೆ. ಏಕೆ ಅಂದ್ರೆ ನೈಸರ್ಗಿಕ ಅನಿಲದಲ್ಲಿ ನೀರು, ಗಂಧಕ, ಹಾಗೂ ಇತರ 
ಕಲ್ಲಷಗಳು ಸೇರಿಕೊಂಡಿರುತ್ತವೆ. ನೈಸರ್ಗಿಕ ಅನಿಲಕ್ಕೆ ವಾಸನೆ ಇರೋದಿಲ್ಲ. ಒಂದು ವೇಳೆ ಸೋರಿ 
ಹೋದರೂ ಗೊತ್ತಾಗೋದೆ ಇಲ್ಲ. ಆದರೆ ಇದಕ್ಕೊಂದು ಉಪಾಯ ಇದೆ. ಕಲ್ಲಿದ್ದಲಿನ ಅನಿಲದ 
ಪರಿಮಳವನ್ನು ಇದಕ್ಕೆ ಸೇರಿಸ್ತಾರೆ. ಆಗ ಸುಲಭವಾಗಿ ಗುರುತಿಸಬಹುದು. ಅಮೆರಿಕದಲ್ಲಾದರೆ 
ಮನೆಮನೆಗೂ ನಮಲ್ಲಿ ನಲ್ಲಿ ಹೇಗಿದೆಯೋ ಹಾಗೆ ಅನಿಲ ಸರಬರಾಜು ಮಾಡೋದಕ್ಕೆ ಕೊಳಾಯಿಗಳಿವೆ. 
ನಮ್ಮಲ್ಲಿ ನೀರು ಬರುತ್ತೆ, ಅಲ್ಲಿನ ನಲ್ಲಿಗಳಲ್ಲಿ ನೀರು ಮತ್ತು ಅನಿಲ ಬರೋದಿಕ್ಕೆ ಬೇರೆ ಬೇರೆ ವ್ಯವಸ್ಥೆ ಇದೆ. 

ಭಾರತದಲ್ಲಿ ತೈಲ ಸಾಗಿಸಲು ಕೊಳಾಯಿಗಳನ್ನು ಬಳಸುವ ಕ್ರಮ ರೂಢಿಗೆ ಬಂದದ್ದು ಡಿಗ್‌ಬಾಯ್‌ 
ತೈಲಕ್ಷೇತ್ರದಿ೦ದ, ಡಿಗ್‌ಬಾಯ್‌ನಿಂದ ತ್ಲೆ ಲ ಶುದ್ಧೀಕರಣ ಕೇಂದ್ರಕ್ಕೆ ತೈಲ ಸಾಗಿಸುವುದನ್ನು ಕ್ರಿ.ಶ. ೧೯೦೦- 
೦೧ರಲ್ಲೇ ಪ್ರಾರಂಭ ಮಾಡಲಾಯಿತು. ಈಗ ಡಿಗ್‌ಬಾಯ್‌, ನಹೋರ್‌, ಕಾಟಿಯಾ, ಅಂಕಲೇಶ್ವರ, 
ಬೋಂಬೇ ಹೆ  ಮುಂತಾದತ್ತೆ ೈಲ ಕ್ಷೇತ್ರಗಳಿಂದ ಶುದ್ಧೀಕರಣ ಕೇಂದ್ರಕ್ಕೆ ತ್ರೆ ಓಲ ಸಾಗಿಸಲು ಬ ಹತ್‌ ಕೊಳವೆಗಳ 
ಜಾಲವೇ ಇದೆ. ಇವುಗಳಲ್ಲಿ ಸಲಯಾ-ವಿರಾಮ್‌ಗಾಮ್‌-ಕೊಯಾಲಿ- ಮಧುರಾ ಮಾರ್ಗದ 
ಕೊಳಾಯಿಯೇ ಅತ್ಯಂತ ಉದ್ದವಾದ ತೈಲ ಸಾಗಣೆ ಕೊಳಾಯಿ. ಇದರ ಒಟ್ಟು ಉದ್ದ ೧೨೧೯ ಕಿ.ಮೀ. 
ಹಾಗೆಯೇ ಹಜಿರಾದಿ೦ದ ಬಿಜಯ್‌ಪುರ್‌ ಮಾರ್ಗವಾಗಿ ಜಗದೀಶ್‌ಪುರಕ್ಕೆ ಸಾಗಿಸಲು ನಿರ್ಮಿಸಿರುವ 
ಅನಿಲದ ಕೊಳವೆ ಮಾರ್ಗ ೧೭೫೦ ಕಿ.ಮೀ. ಉದ್ದವಾಗಿದೆ. ಮುಂಬೈನ ತೀರದಲ್ಲಿ ಬಸ್ಸೇನ್‌ ಅನಿಲ ಕ್ಷೇತ್ರ 
ಪತ್ತೆಯಾದ ಮೇಲೆ ಅಲ್ಲಿನ ಅನಿಲವನ್ನು ಸಾಗಿಸಲು ಈ ವ್ಯವಸ್ಥೆ ಅತ್ಯಾವಶ್ಶಕವಾಯಿತು. ದಿನವಹಿ ಈ 

ಕೊಳವೆಯ ಮೂಲಕ ಹದಿನೆಂಟು ದಶಲಕ್ಷ ಫನ ಮೀಟರು ಪ್ರಮಾಣದ ಅನಿಲ ಸಾಗಣೆಯಾಗುತ್ತದೆ. 
ಬಸ್ಸೇನ್‌ನಿ೦ದ ೨೩೧ ಕಿ.ಮೀ. ಮಾರ್ಗ ಸಮುದ್ರ ತಳದ ಮೂಲಕ ಹೋಗುತ್ತದೆ. 

ತೈಲ ಮತ್ತು ನೈಸರ್ಗಿಕ ಅನಿಲಗಳಲ್ಲಿ ಹೆಚ್ಚಿನ ತೊಂದರೆ ಉದ್ಭವಿಸುವುದು ಅವುಗಳಲ್ಲಿ ಬೆರೆತಿರುವ 
ಗಂಧಕದಿಂದ, ಸಾಮಾನ್ಯವಾಗಿ ಅನಿಲದಲ್ಲಿ ಇದು ಹೈಡ್ರೋಜನ್‌ ಸಲ್ಲೈಡ್‌ ಅನಿಲವಾಗಿ ಬೆರೆತಿರುತ್ತದೆ. 
ನೈಸರ್ಗಿಕ ಅನಿಲದಲ್ಲಿ ಇದರ ಪ್ರಮಾಣ ದಶಲಕ್ಷದಲ್ಲಿ ಒಂದು ಭಾಗ, ಗಂಧಕ ಬೆರೆತ ನೆಸರ್ಗಿಕ 
ಅನಿಲವನ್ನು ಹುಳಿ ಅನಿಲ ಎಂದು ಕರೆಯುತ್ತಾರೆ. ಗಂಧಕದ ಅಂಶ ಮೇಲೆ ಹೇಳಿರುವುದಕ್ಕಿಂತ ಕಡಿಮೆ 
ಪ್ರಮಾಣವಿದ್ದಲ್ಲಿ ಅದು ಸಿಹಿ ಅನಿಲ, ಹೈಡ್ರೋಜನ್‌ ಸಲ್ಫೈಡ್‌, ಗಾಳಿ ಮತ್ತು ತೇವದೊಡನೆ ವರ್ತಿಸಿ 
ಸಲ್ಫ್ಯೂರಿಕ್‌ ಆಮೃವನ್ನು ಉತ್ಪಾದಿಸುವುದರಿಂದ ಅನಿಲವನ್ನು ಸಾಗಿಸುವಾಗ ಇದು ಕೊಳವೆಯನ್ನು 
ಮುಕ್ಕುತ್ತದೆ. ಕೊಳವೆ ತೂತಾಗಿ ಅನಿಲ ಸೋರಿ ಹೋಗುವ ಅಪಾಯವು ಇದರಿಂದಾಗುತ್ತದೆ. ಹಾಗೆ 
ನೋಡಿದರೆ ನೈಸರ್ಗಿಕ ಅನಿಲದಲ್ಲಿ ಮೂಲತಃ ಗಂಧಕ ಇರುವುದಿಲ್ಲ. ಸಾಗರದ ನೀರಿನಲ್ಲಿ ವಿಲೀನ 
ಸ್ಥಿತಿಯಲ್ಲಿದ್ದು ಅನಂತರ ಅನಿಲದೊಡನೆ ಬೆರೆತು ಬಿಡುತ್ತದೆ. 

ಅನಿಲದಲ್ಲಿರುವ ಅನಪೇಕ್ಷಿತ ಕಲ್ಮಷಗಳನ್ನು ಸಂಪೂರ್ಣವಾಗಿ ತೊಡೆದು ಹಾಕುವುದು ನಿಜಕ್ಕೂ 
ದೊಡ್ಡ ಸಮಸ್ಯೆಯೇ. ಉತ್ಪಾದಿಸುವ ಅನಿಲವನ್ನು ಸಂಪೂರ್ಣವಾಗಿ ಸಾಗಣೆ ಮಾಡಲು ಕೆಲವೊಮ್ಮೆ 
ಕೊಳಾಯಿ ಜಾಲಗಳ ಕೊರತೆಯಿಂದಾಗಿ ಸಾಧ್ಯವಾಗದೇ ಹೋಗಬಹುದು. ಹೀಗಾಗಿ ನಿಸರ್ಗ ನಮಗೆ 
ದಯಪಾಲಿಸಿರುವ ನೈಸರ್ಗಿಕ ಅನಿಲದ ಸಂಪೂರ್ಣ ಬಳಕೆ ಸಾಧ್ಯವಾಗುತ್ತಿಲ್ಲ. ಇನ್ನೂ ತಮಾಷೆಯೆಂದರೆ 
ಅನೇಕ ಸಂದರ್ಭಗಳಲ್ಲಿ ಬಾವಿಯಿಂದ ಹೊರಬರುವ ಅನಿಲಕ್ಕೆ ಬೆಂಕಿ ತಗಲಿಸಿ ಉರಿಸಿಬಿಡ್ತಾರೆ. ೧೯೯೦- 
೯೧ರಲ್ಲಿ ಭಾರತದಲ್ಲಿ ೧೧.೦೩೬ ಮಿಲಿಯನ್‌ ಘನ ಟನ್ನು ಅನಿಲವನ್ನು ಬಳಸಿಕೊಂಡೆವು. 
ಬಳಸಿಕೊಳ್ಳದೆ ಉರಿಯಲು ಬಿಟ್ಟದ್ದು ೫,೧೬೭ ಮಿಲಿಯನ್‌ ಘನ ಟನ್ನುಗಳು: ಅಂದರೆ ಪ್ರತಿದಿನ 
೧೪.೧೫ ಮಿಲಿಯನ್‌ ಘನ ಮೀಟರು ಅನಿಲ ಶಾಶ್ವತವಾಗಿ ನಷ್ಟವಾಯಿತು. ಈಗ ಅನಿಲ ಸಂಸ್ಕರಣ 
ಘಟಕಗಳ ಸಾಮರ್ಥ್ಯ ಸಾಕಷ್ಟು ಹೆಚ್ಚಾಗಿರುವುದರಿ೦ದ ವ್ಯರ್ಥವಾಗಿ ಅನಿಲವನ್ನು ಉರಿಸುವ ಪ್ರಮಾಣ 
ಸಾಕಷ್ಟು ಕಡಿಮೆಯಾಗಿದೆ." 

ನಾನು ಅನಿಲದ ಅಗ್ನಿಪುರಾಣವನ್ನು ಹೇಳುತ್ತಿದ್ದ ಹಾಗೆ ನಳಿನಿಗೆ ಒಂದು ರೀತಿಯ ಗಲಿಬಿಲಿಯೇ 
ಉಂಟಾಯಿತು. 

"ಅಲ್ಲಾ ೧೨೮ ಲಕ್ಷ ಮಂದಿ ಭಾರತದಲ್ಲಿ ಇನ್ನೂ ಅಡುಗೆ ಸಿಲೆ೦ಡರ್‌ಗೆ ಕಾಯುತ್ತಿದ್ದಾರೆ ಎನ್ನುತ್ತೀರಿ. 
ಇಷ್ಟೊಂದು ಅನಿಲವನ್ನು ವ್ಯರ್ಥವಾಗಿ ಉರಿಸಿದರೆ ಹೇಗೆ?" 

"ನೀನು ಹೇಳುತ್ತಿರುವುದು ಅಡುಗೆ ಅನಿಲದ ಬಗ್ಗೆ. ಅಡುಗೆ ಅನಿಲ ಎಂದರೆ ದ್ರವೀಕರಿಸಿದ 
ಪೆಟ್ರೋಲಿಯಮ್‌ ಅನಿಲ, ನಾನು ಹೇಳುತ್ತಾ ಇರುವುದು ನೈಸರ್ಗಿಕ ಅನಿಲದ ಬಗ್ಗೆ. ಈ ಅನಿಲ ಮುಕ್ಕಾಲು 
ಪಾಲು ಮೀಥೇನ್‌ ಸ೦ಯೋಜನೆಯದು, ಸದ್ಯದಲ್ಲಿ ಇದನ್ನ ಬಳಸ್ತಾ ಇರೋದುಕ್ಕೆ ೈಗಾರಿಕೆಗಳಲ್ಲಿ ಅದರಲ್ಲು 
ವಿಶೇಷವಾಗಿ ರಾಸಾಯನಿಕ ಗೊಬ್ಬರದ ತಯಾರಿಕೆಯಲ್ಲಿ. ಈಗೀಗ ನೈಸರ್ಗಿಕ ಅನಿಲವನ್ನು ಕೂಡ ದ್ರವ 
ರೂಪಕ್ಕೆ ತರ್ತಾ ಇದ್ದಾರೆ." 

"ಹಾಗೆ ಮಾಡೋದ್ರಿಂದ ಏನು ಪ್ರಯೋಜನ?" ಶ್ವೇತ ಹಾಗೂ ನವೀನ್‌ ಒಟ್ಟಿಗೆ ಕೇಳಿದರು. 

“ಪ್ರಯೋಜನ ಇದೆ. ಅದರ ಗಾತ್ರ ಕುಗ್ಗುತ್ತೆ, ೬೦೦ ಘನ ಮೀಟರ್‌ ಅನಿಲವನ್ನು ದ್ರವರೂಪಕ್ಕೆ ತಂದ್ರೆ 
ಅದು ಒಂದು ಘನಮೀಟರ್‌ ಗಾತ್ರಕ್ಕೆ ಬರುತ್ತೆ. ಇದನ್ನು ಸಂಕ್ಷಿಪ್ತವಾಗಿ ಎಲ್‌.ಎನ್‌.ಜಿ. ಅಂತ ಕರೀತಾರೆ. 
ದ್ರವೀಕೃತ ನೈಸರ್ಗಿಕ ಅನಿಲ. ನೈಸರ್ಗಿಕ ಅನಿಲವನ್ನು ೧೬೧ ಡಿಗ್ರಿ ಸೆಂಟಿಗೇಡಿಗೆ ಶೈ ೈತ್ಯಗೊಳಿಸಿದರೆ ಅದರ ಗಾತ್ರ 
ಕುಗ್ಗುತ್ತೆ. ಅದಕ್ಕೆ ಬಣ್ಣವಾಗಲಿ, ವಾಸನೆಯಾಗಲಿ ಏನೂ ಇರೋದಿಲ್ಲ. ಅಲ್ಲೆ ವಿಷಕಾರಿ ವಸ್ತು ಕೂಡ 
ಇರೋದಿಲ್ಲ. ವಾತಾವರಣ ಮಾಲಿನ್ಯ ಆಗುತ್ತೆ ಅನ್ನೋ ಭಯ ಕೂಡ ಅನವಶ್ಯಕ. ವರ್ಷಕ್ಕೆ ಸುಮಾರು ೨೦೦ 
ಲಕ್ಷ ಟನ್ನು ದ್ರವೀಕೃತ ನೈಸರ್ಗಿಕ ಅನಿಲವನ್ನು ಭಾರತದಲ್ಲಿ ಬಳಸ್ತಾ ಇದ್ದಾರೆ. ಇನ್ನೊಂದು ಅನುಕೂಲ 
ಅಂದ್ರೆ, ನೈಸರ್ಗಿಕ ಅನಿಲವನ್ನು ಕೊಳವೆಗಳ ಮೂಲಕ ಸರಬರಾಜು ಮಾಡ್ದೇಕಾಗುತ್ತೆ. ಆದರೆ ದವೀಕರಿಸಿದ 
ಅನಿಲವನ್ನು ನೌಕೆಯಲ್ಲಿ ರವಾನಿಸಬಹುದು. ಕೆಲವು ೨೦,೦೦೦ ಘನಮೀಟರ್‌ ದ್ರವೀಕೃತ ಅನಿಲವನ್ನು 
ಒಯ್ಯುವ ಸಾಮರ್ಥ್ಯದ ನೌಕೆಗಳಿವೆ. ಚಿಕ್ಕದು ಅಂದರೆ ಅದು ೧.೪ಲಕ್ಷ ಘನ ಮೀಟರ್‌ ದ್ರವೀಕೃತ 
ಅನಿಲವನ್ನು ಸಾಗಿಸುವ ಸಾಮರ್ಥ್ಯ ಉಳ್ಳದ್ದು. ಒ೦ದೇ ಒ೦ದು ಸಮಸ್ಯೆ ಅಂದರೆ ಇಂಥ ಒಂದೊಂದು ನೌಕೆ 
ನಿರ್ಮಾಣ ಮಾಡೋದಕ್ಕೆ ೨೫೦ ಮಿಲಿಯನ್‌ ಡಾಲರ್‌ ಬೇಕಾಗುತ್ತೆ. 

ಶಕ್ತಿ ಉತ್ಪಾದನೆ ಕೇಂದ್ರಗಳಲ್ಲಿ ಇಂಧನವಾಗಿ, ರಸಗೊಬ್ಬರ : ತಯಾರಿಕೆಯಲ್ಲಿ ಮೂಲ 
ಸಾಮಾಗ್ರಿಯಾಗಿ ಕಬ್ಬಿಣ ತಯಾರಿಕೆಗೆ, ಗಾಜು ತಯಾರಿಕೆಗೆ ಈಗ ದ್ರವೀಕ ತ ನೈಸರ್ಗಿಕ ಅನಿಲದ ಬಳಕೆ 
ಹೆಚ್ಚಾಗ್ತಾ ಇದೆ." 

“ನಾವು ದಿನ ಬಳಸೋ ಗ್ಯಾಸ್‌ಗೆ ಇಷ್ಟೆಲ್ಲ ಹಿನ್ನೆಲೆ ಇದೆಯೇನಿ" ಅಂದಳು ನಳಿನಿ. 

“ಈ ದಿನ ಹೊರಗೆ ತುಂಬಾ ಧಗೆ ಇದೆ. ಭಾನುವಾರ ಬೇರೆ, ಮನೆಗೆ ಬರುವವರು ಹೆಚ್ಚಾಗಿಯೇ 
ಇದ್ದಾರೆ. ಒಂದು ಲೀಟರ್‌ ಹಾಲು ಜಾಸ್ತಿ ತಗೋಳೋದೇ ವಾಸಿ” ಎಂದು ನನಗೆ ಹೇಳುತ್ತಲೇ ಆ ಕೆಲಸವನ್ನು 
ನಳಿನಿಯೇ ಮಾಡಿದಳು. 

“ನೋಡು, ಬಿಸಿಲಲ್ಲಿ ಯಾರೂ ಕಾಫಿ ಕುಡಿಯೋದಕ್ಕೆ ಇಷ್ಟ ಪಡೋದಿಲ್ಲ, ಅದಕ್ಕೆ ಬದಲು ನೀರು 
ಮಜ್ಜಿಗೆಯಾದರೂ ಕೊಟ್ಟರೆ ದಾಹವಾದರೂ ಅಡಗುತ್ತೆ, ಬಂದವರಿಗೂ ಖುಷಿಯಾಗುತ್ತೆ” ಅಂದೆ. 

“ನೋಡು ಪುಟ್ಟಾ. ಅಪ್ಪ ಏನೋ ಹೇಳ್ತಾರೆ” ಅಮ್ಮನಿಂದ ಅಭಿಜಿತ್‌ಗೆ ಆದೇಶ ಹೋಯ್ತು. 

“ಬರುವಾಗ ಒಂದು ಲೀಟರ್‌ ಮೊಸರು ಕೂಡ ತಗೊಂಡು ಬಾ” ಅಂತ ದುಡ್ಡು ಕೊಟ್ಟೆ. ಅಷ್ಟು 
ಹೊತ್ತಿಗೆ ಶ್ವೇತಾಳ ಅಮ್ಮಕಾಂಪೌಂಡಿನಿ೦ದಲೇ ನಳಿನಿಯನ್ನುಕರೆದು 

“ನೋಡ್ರೀ, ನಳಿನಿ. ಮಾರೋದಿಕ್ಕೆ ಮನೆಯ ಮುಂದೆ ಘಮ ಘಮ ತುಪ್ಪದ ವಾಸನೆ. ಹಸುವಿನ 
ಬೆಣ್ಣೆ ಯಿಂದ ಮಾಡಿದ ತುಪ್ಪ ಅಂದ್ರೆ ಕೇಳ್ದೇಕೆ? 

ನಿಜ, ಯಾರಿಗೆ ತಾನೆ ಗೊತ್ತಿಲ್ಲ? ಮೊಸರು, ಮಜ್ಜಿಗೆ, ತುಪ್ಪ ಎಲ್ಲದಕ್ಕೂ ಮೂಲ ಹಾಲೇ. ಆದ್ರೆ 
ಎಷ್ಟೊಂದು ರೂಪಗಳು ನಿತ್ಯವೂ ಒಂದಲ್ಲ ಒಂದು ರೂಪದಲ್ಲಿ ಇವನ್ನು ಬಳಸ್ತಾಲೆ ಇರ್ತೇವೆ ಎಂದು ನಾನು 
ಲೆಕ್ಕ ಹಾಕುತ್ತಾ ಇರುವಾಗಲೇ ರೂಮಿನಿಂದ ವೆಂಕಜ್ಜ ಆಚೆ ಬಂದರು. | 

“ಮಗೂ ಶ್ರೀಕಾಂತ” ಅಂತ ಕೂಗಿದರು. ಮಧ್ಯ ವಯಸ್ಸು ದಾಟಿದರೂ ವೆಂಕಜ್ಜಿಗೆ ನಾನು 
ಮಗುವೇ. 

“ನೋಡು, ಎಂಥ ಕಾಲ ಬಂತಯ್ಯಾ, ನಮ್ಮ ಕಾಲ್ದಲ್ಲಿ ದೊಡ್ಡ ದೊಡ್ಡ, ಮಡಕೆ, ಹರವಿಗಳಲ್ಲಿ 
ಮೊಸರು ಕಡೆದು, ಮಜ್ಜಿಗೇನಾ ಮನೆಮನೆಗೆ ಕಳಿಸ್ತಾ ಇದ್ದೆವು. ಈಗ ಎಂಥದೋ ಲಸ್ಸಿ, ಪಸ್ತಿ, ಅಂತ ಒಂದು 
ಲೋಟಕ್ಕೆ ಹತ್ತು ರೂಪಾಯಿ ಕೋಡ್ತೀರಲ್ಲಾ, ನಗಬೇಕೋ ಅಳಬೇಕೋ ಏನೋ ಗೊತ್ತಾಗೋಲ್ಹಾ.” 
ಅಜ್ಜಿ ಆಗಾಗ ಕಾಲದ ಬಗ್ಗೆ ಹೀಗೆ ಗೇಲಿ ಮಾಡ್ತಾ ಇರ್ತಾರೆ. 
“ಅಜ್ಜಿ, ಈಗ ಕಾಲ ಬದಲಾಗಿದೆ” ಅಂದ್ರೆ ಅಜ್ಜಿ “ಹೋಗಯ್ಯ ಹೋಗಯ್ಯ ಇಂಥ ದರಿದ್ರ 
ಕಾಲವನ್ನು ನಾನು ನೋಡಬೇಕಾಯ್ತಲ್ಲಾ” ಅಂತ ಬೊಚ್ಚು ಬಾಯಿ ತೆಗೆದು ವಿಷಾದದಿಂದ ನಗುತ್ತಾರೆ. 
ನಳಿನಿ ಈಗಲೂ ಅಪರೂಪಕ್ಕೆ ಒಂದೊಂದು ಸಲ ಅಜ್ಜಿಗೆ ಮಜ್ಜಿಗೆ ಕೊಟ್ಟು ಅದರಲ್ಲಿ ಸಣ್ಣ ಸಣ್ಣ 
ಉಂಡೆ ಬೆಣ್ಣೆ ತೆಗಸ್ತಾಳೆ. ಅಜ್ಜಿ ಯಾಂತ್ರಿಕವಾಗಿ ಬೆಣ್ಣೆ ತೆಗೆಯುವುದನ್ನು ನೋಡೋದಕ್ಕೆ ಖುಷಿಯಾಗುತ್ತೆ. 
ಅದಕ್ಕೆ ಕಾಯಂ ಗಿರಾಕಿ ಅಂದ್ರೆ ಬೇರೆ ಇನ್ಮಾರು ಅಭಿಜಿತ್‌ನೇ. ಮನೆಯ ಉಳಿದ ಗ್ರಾಹಕರಿಗೆ ಬೆಣ್ಣೆ 
ಯಾವತ್ತೂ ತಲುಪಲೇ ಇಲ್ಲ. ನಮ್ಮೆಲ್ಲ ಏನಿದ್ದರೂ ನೇರವಾಗಿ ತುಪ್ಪದ ಜೊತೆಗೆ ಸಂಪರ್ಕ. ಬೆಣ್ಣೆ ಕಾಯ್ದಿ ತುಪ್ಪ 
ಮಾಡೋದು ನಮ್ಮ ಮನೇಲೀ ಅಪರೂಪವೇ. ಅಂಗಡಿಗೆ ಹೋಗಿ ತುಪ್ಪದ ಬಾಟಲು ತರೋದು, 
ಧಾರಾಳವಾಗಿ ಖಾಲಿ ಮಾಡೋದು, ಇದು ನಮ್ಮಮನೆಯ ಪದ್ಧತಿ. 
ಹಾಲು, ಮೊಸರು, ಬೆಣ್ಣೆ, ತುಪ್ಪ, ಈ ಶಬ್ದಗಳು ಶ್ವೇತಳ ಕಿವಿಗೆ ಬಿದ್ದ ತಕ್ಷಣ, ಅವಳ ಮನಸ್ಸಿನಲ್ಲಿ 
ಸರಪಳಿ ಕ್ರಿಯೆ ನಡೆಯುತ್ತಾ ಇತ್ತು. 
ಹಾಲಿನಲ್ಲಿ ಇಷ್ಟೊಂದು ಪದಾರ್ಥ ಉತ್ಪಾದನೆ ಮಾಡುವುದಾದರೆ, ಕಚ್ಚಾ ತೈಲದಲ್ಲಿ ಇನ್ನೂ 
ಏನೇನು ಉತ್ಪಾದನೆ ಆಗುತ್ತೆ? 
ಅವಳು ಕೇಳಿದ ಪ್ರಶ್ನೆ ಸರಳವಾಗಿತ್ತು. ಆದರೆ ಪಟ್ಟಿ ಮಾಡುತ್ತಾ ಹೋದರೆ ಒಂದು ಪುಟ ಕೂಡ 
ಸಾಲದೆ ಬರುತ್ತೆ. ಅಷ್ಟರಲ್ಲೇ ಅಭಿಜಿತ್‌ ಬಾಯಿ ಬಿಟ್ಟ 
“ಕಚ್ಚಾ ತೈಲವನ್ನು ಭೂಮೀಲಿ ಹೇಗೆ ಸಿಗುತ್ತೋ ಅದೇ ಸ್ಥಿತೀಲಿ ಸ್ಥೂಟರಿಗೋ ಕಾರಿಗೋ ಹಾಕಿದರೆ 
ಏನಾಗುತ್ತೆ?” 
ಸಂಶೋಧನೆಯ ಒಂದು ದೊಡ್ಡ ಪ್ರಬಂಧಕ್ಕೆ ಆಗುವಂತಹ ವಿಷಯವನ್ನು ಒಂದೇ ಪಶ್ನೇಲಿ 
ಕೇಳಿದ್ದ 
“ನೋಡಯ್ಯಾ. ನಿನ್ನ ಹೊಟ್ಟೆಗೆ ನೇರವಾಗಿ ಹಾಲು ಹಾಕಿದರೂ ಸರಿ, ಮೊಸರು ಹಾಕಿದರೂ ಸರಿ, 
ಮಜ್ಜಿಗೆ ಹಾಕಿದರೂ ಸರಿ, ಅದು ಜೀರ್ಣ ಆಗುತ್ತದೆ. ಆದರೆ ವಾಹನಗಳಿಗೆ ನೇರವಾಗಿ ಕಚ್ಚಾ ಎಣ್ಣೆ ಹಾಕಿದರೆ 
ಮುಗೀತುಕತೆ, ಅವು ಸ್ಟಾರ್ಟ್‌ ಆಗೋದೆ ಇಲ್ಲ. ಯಾವಾಗಲೂ ನೇರವಾಗಿ ಕಚ್ಚಾ ತ್ತೆ ೈಲವನ್ನು 
ಉಪಯೋಗಿಸಕ್ಕೆ ಆಗೋದಿಲ್ಲ.” 
"ಮತ್ತೆ ಮೇಣ ತಯಾರಿಸ್ತಾರೆ ಅಂತ ಹೇಳಿದ್ರಿ?” ನವೀನ್‌ ಕ್ರಾಸ್‌ ಎಕ್ಸಾಮಿನೇಶನ್‌ ಮಾಡಿದ. 
“ಆಗ್ಲೇ ಹೇಳಿದ್ನಲ್ಲಾ, ಪೆಟ್ರೋಲಿಯಮ್‌ ಕಚ್ಚಾ ತೈಲವನ್ನು ಬಳಸಿ ಸುಮಾರು ೭೦೦ ಬಗೆಯ ಬೇಕೆ 
ಬೇರೆ ವಸ್ತುಗಳನ್ನು ತಯಾರಿಸುತ್ತಾರೆ. ಟಾರ್‌ನಿಂದ ಹಿಡಿದು ಮೋಟಾರ್‌ ಇಂಧನದವರೆಗೆ ಇದರ 

ಬಳಕೆಯ ವ್ಯಾಪ್ತಿ ಇದೆ ಹಾಗೆಂದ ಮಾತ್ರಕ್ಕೆ ನೇರವಾಗಿ ಅದನ್ನು ಬಳಸಬಹುದು ಅನ್ನೋ ಅರ್ಥ ಅಲ್ಲ.” 
“ಅಲ್ಲಾ ಶ್ವೇತಾ, ಅನ್ನ ಮಾಡಬೇಕಾದರೂ ಅಕ್ಕಿ ಬೇಯಿಸ್ಸೇಕು ತಾನೇ? ಹಾಗೇನೇ ಅಕ್ಕಿಯನ್ನೇ 
ತಿನ್ನೋಕೆ ಆಗುತ್ಮೆ?” ನಾನು ಕೇಳಿದೆ. 
ಅಷ್ಟರಲ್ಲೇ ಅಭಿಜಿತ್‌ ಕಣ್ಣು ಮಿಟುಕಿಸಿ ನವೀನ್‌ಗೆ ಹೇಳ್ಬೇಡಾ ಅಂತಾ ಅದೇನೋ ಸಂಜ್ಞೆ ಮೂಲಕ 
ತಿಳಿಸಿದ್ದ. “ಏನು”? ಎಂದೆ. 
“ನವೀನ್‌ ಹೇಳೀದ ನಿನ್ನೆ ಸಂಜೆ ಅಭಿಜಿತ್‌ ಒಂದು ಹಿಡಿ ಅಕ್ಕಿಯನ್ನು ಬಾಯಿಗೆ ಹಾಕಿಕೊಂಡಿದ್ದ” 
ಅ೦ದ. 


“ಓಹೋ, ಇದಾ ಸಮಾಚಾರ. ಅದಕ್ಕೇ ನಿನ್ನೆ ಸಂಜೆಯೆಲ್ಲಾ ಹೊಟ್ಟೆನೋವು ಅಂತಾ ಒದ್ದಾಡ್ತಾ 
ಇದ್ದ.” 

ನನ್ನ ಕಣ್ಣಲ್ಲಿ ಕಣ್ಣಿಟ್ಟು ನೋಡದೆ ಅಭಿಜಿತ್‌ ಮುಖವನ್ನು ಬೇರೆಡೆಗೆ ತಿರುಗಿಸಿದ್ದ. 

“ಹಾಗಾದ್ರೆ, ಕಚ್ಚಾ ಎಣ್ಣೆಯನ್ನು ಕಾಸಿದ ತಕ್ಷಣ ಅದರೊಂದ ಪೆಟ್ರೋಲ್‌ ಬಂದು ಬಿಡುತ್ತಾ, ಬೆಣ್ಣೆ 
ಕರಗಿಸಿದಾಗ ತುಪ್ಪ ಬರೋ ತರಹ?” ಶ್ವೇತ ಪ್ರಶ್ನೆಗಳನ್ನು ಮುಂದುವರಿಸಿದಳು. 

“ನಾನು ಹಾಲು, ಮೊಸರು, ಬೆಣ್ಣೆ, ತುಪ್ಪ ಇದರ ಬಗ್ಗೆ ಹೇಳಿದ್ದು ಒಂದೇ ವಸ್ತುವಿನಿಂದ ಹೇಗೆ ಬೇರೆ 
ಬೇರೆ ಪದಾರ್ಥಗಳು ಉತ್ಪತ್ತಿಯಾಗುತ್ತೆ ಅನ್ನೋದಕ್ಕೆ ಉದಾಹರಣೆ ಕೊಡೋದುಕ್ಕೆ. ಕಚ್ಚಾ ಎಣ್ಣೆಯನ್ನು 
ಕಾಸಿದ ಕೂಡಲೇ ನೇರವಾಗಿ ಪೆಟ್ರೋಲ್‌ ಬರೋದಿಲ್ಲ. ಕಚ್ಚಾ ಎಣ್ಣೆಯನ್ನು ರಾಸಾಯಿನಿಕವಾಗಿ 
ಹೈಡ್ರೋಕಾರ್ಬನ್‌ ಅನ್ನೋ ಗುಂಪಿಗೆ ಸೇರಿಸ್ತಾರೆ. ಹೈಡ್ರೋಕಾರ್ಬನ್‌ ಅಂದ್ರೆ ಬೇರೇನೂ ಅಲ್ಲ, 
ಹೈಡ್ರೋಜಿನ್‌ ಮತ್ತು ಕಾರ್ಬನ್‌ ಪರಮಾಣುಗಳಷ್ಟೇ ಇರುವ ಸಂಯುಕ್ತಗಳು. ಭೂಮಿಯಿಂದ 
ಹೊರತೆಗೆದಾಗ ಒಂದೊಂದು ಕಡೆ ಕಚ್ಚಾ ಎಣ್ಣೆಯ ಸ್ವಭಾವ ಬಣ್ಣ ಒಂದೊಂದು ತರಹ ಇರುತ್ತೆ. ಕೆಲವು ಕಡೆ 
ತೆಳುವಾಗಿರಬಹುದು; ನೀರಿದ್ದಾಗೆ. ಇನ್ನು ಕೆಲವು ಜಾಗಗಳಲ್ಲಿ ಟಾರಿನ ತರಹ ಕಪ್ಪಗೆ ಜಿಗುಟು 
ಜಿಗುಟಾಗಿರಬಹುದು. ಕೆಲವು ಕಡೆ ಕಿತ್ತಳೆ ಕಂದು, ಕೆ೦ಪು ಈ ಬಣ್ಣಗಳಲ್ಲಿ ದೊರೆಯಬಹುದು. ಮತ್ತೆ ಕೆಲವು 
ಕಡೆ ಬಣ್ಣ ಇಲ್ಲದೇನೇ ಇರಬಹುದು. ಇದು ಎಷ್ಟು ಸಂಕೀರ್ಣವಾದ ಪದಾರ್ಥ ಅಂದರೆ ನಿಮಗೆಲ್ಲಾ 
ಗೊತ್ತಿರೋ ಹಾಗೆ ನೀರು ೧೦೦ಡಿಗಿ ಸೆ. ಉಷ್ಣತೆಯಲ್ಲಿ ಕುದಿಯುತ್ತೆ. ಆದರೆ ಕಚ್ಚಾ ಎಣ್ಣೆಗೆ ಇಂತಹ ಸ್ಥಿರವಾದ 
ಕುದಿಬಿಂದು ಅನ್ನೋದೇ ಇರುವುದಿಲ್ಲ. ಏಕೆಂದರೆ ಅದರಲ್ಲಿ ಅಡಕವಾಗಿರೋ ಬೇರೆ ಬೇರೆ ಘಟಕಗಳ 
ಸ್ವಭಾವ ಕೂಡ ಬೇರೆಬೇರೆ. ಒಂದೊಂದರ ಕುದಿಬಿಂದು ಒಂದೊಂದು ತರಹ. ಅದಕ್ಕೇ 
ಪೆಟ್ರೋಲಿಯಮ್ಮನ್ನು ಸಂಕೀರ್ಣ ಹೈಡ್ರೋಕಾರ್ಬನ್‌. ಹೆ [ಡ್ರೋಕಾರ್ಬನ್‌, ಶ್ರೇಣಿ ಅಂತ ಕರೀತಾರೆ ಅಂದ 
ಮಾತ್ರಕ್ಕೆ ಹೈಡ್ರೋಕಾರ್ಬನ್‌, ಅಲ್ಲದೆ ಇರುವ ವಸ್ತುಗಳು ಇದರಲ್ಲಿ ಇಲ್ಲ ಅಂತ ಅರ್ಥವಲ್ಲ. ಗಂಧಕ, ಆಕ್ಸಿಜನ್‌, 
ನೈಟ್ರೋಜಿನ್‌ ಸಾಕಷ್ಟು ಪ್ರಮಾಣದಲ್ಲಿ ಮಿಳಿತವಾಗಿರುತ್ತವೆ. ಇವುಗಳ ಪೈಕಿ ಗಂಧಕದ ಅಂಶವೇ ಜಾಸ್ತಿ. ಇದರ 
ಪ್ರಮಾಣ ಕಡಿಮೆ ಇದ್ದಷ್ಟು ಕಚ್ಚಾ ಎಣ್ಣೆಯನ್ನು ಸಂಸ್ಕರಣೆ ಮಾಡುವುದು ಸುಲಭ. ಆಕ್ಷಿಜನ್‌ ಸ್ವತಂತ್ರವಾಗಿ 
ಇರೋದಿಲ್ಲ. ಕಾರ್ಬಾಕ್ಸಿಲಿಕ್‌ ಆಮ್ಲ, ಆಲ್ಕೋಹಾಲ್‌, ಫಿನಾಲ್‌ ಮುಂತಾದ ರೂಪದಲ್ಲಿ ಇರುತ್ತೆ. ಹಾಗೇನೇ 
ನೈಟ್ರೋಜನ್‌ ಪ್ರಮಾಣ ಕೂಡ ಶೇ. ೦.೧ ಭಾಗ ಇರಬಹುದು ಅಷ್ಟೇ. ಕಚ್ಚಾ ತೈಲದಲ್ಲಿ ಉಪ್ಪು ಕೂಡಾ 

ಇರುತ್ತೆ. ಸಾಮಾನ್ಯವಾಗಿ ಸಂಸ್ಕರಿಸುವ ಹಂತದಲ್ಲೇ ಬಹುತೇಕ ಉಪ್ಪನ್ನು ತೆಗೆದು ಹಾಕ್ತಾರೆ. ನಿಮಗೆ 
ಆಶ್ಚರ್ಯ ಆಗಬಹುದು, ಕಚ್ಚಾ ತೈಲದಲ್ಲಿ ತಾಮ್ರ, ಬೇರಿಯಂ ಕೂಡಾ ಮಿಶ್ರವಾಗಿರುತ್ತದೆ. ಆದರೆ 
ದಶಲಕ್ಷದಲ್ಲಿ ೦.೧ ಭಾಗದಷ್ಟು ಅಷ್ಟೇ. 

ಪೆಟ್ರೋಲಿಯಮ್ಮನ್ನು ಹೈಡ್ರೋಕಾರ್ಬನ್‌ ಅಂತ ಹೇಳಿದೆನಲ್ಲಾ, ಅಂದೆ ಇದರಲ್ಲಿರುವ ಕಾರ್ಬನ್‌ 
ಪರಮಾಣುಗಳು ಒಂದಕ್ಕೊಂದು ಬ೦ಧವಾಗಿ ನೇರ ಸರಪಳಿಯಂತೆ ಕಂಡು ಬರಬಹುದು ಅಥವಾ 
ಕವಲಾಗಿರುವ ಸರಪಳಿಯಂತೆ ಕಂಡು ಬರಬಹುದು. ಈಗಾಗಲೇ ನಿಮಗೆ ಮಿಥೇನ್‌ ಅನಿಲದ ಬಗ್ಗೆ ಗೊತ್ತು. 
ಇದರ ಒಂದು ಕಾರ್ಬನ್‌ ಪರಮಾಣು ನಾಲ್ಕು ಹೈಡ್ರೋಜನ್‌ ಪರಮಾಣುಗಳೊಡನೆ ಬಂಧವಾಗಿರುತ್ತದೆ. 
ಇಂಗಾಲದ ಪರಮಾಣು ಸಂಖ್ಯೆ ಕಚ್ಚಾ ತೈಲದಲ್ಲಿ ಹೆಚ್ಚುತ್ತಾ ಹೋದಹಾಗೆ ಅದು ದ್ರವ ಅಥವಾ ಅನಿಲ 
ರೂಪ ಪಡೆಯುತ್ತೆ. ಪೆಟ್ರೋಲಿಯಮ್‌ನಲ್ಲಿ ಒಂದರಿಂದ ಎಪ್ಪತ್ತು ಕಾರ್ಬನ್‌ ಪರಮಾಣುಗಳಿರುವ 
ಬೇರೆಬೇರೆ ರಾಸಾಯನಿಕ ರಚನೆಯ ಹೆ ಿಡ್ರೋಕಾರ್ಬನ್ನುಗಳು ಇರುತ್ತವೆ. ಉದಾಹರಣೆಗೆ ನಾಲ್ಕರಿಂದ 
ಎಂಟು ಕಾರ್ಬನ್‌ ಪರಮಾಣುಗಳಿರುವ ಘಟಕವನ್ನು ಪೆಟ್ರೋಲ್‌ ಅಂತ ಕರೆಯುತ್ತೇವೆ; ಎಂಟರಿಂದ 
ಹನ್ನೆರೆಡು ಕಾರ್ಬನ್‌ ಪರಮಾಣು ಇದ್ದರೆ ಅದು ಸೀಮೆಎಣ್ಣೆ; ೨೦ ರಿಂದ ೭೦ ಕಾರ್ಬನ್‌ ಪರಮಾಣು ಇದ್ದರೆ 
ಅದು ಮೇಣ.” 

“ವರ್ಷಕ್ಕೆ ಇಷ್ಟೊಂದು ವಾಹನಗಳನ್ನು ಉತ್ಪಾದಿಸಿದರೆ ಅವುಗಳಿಗೆ ಬೇಕಾಗುವಷ್ಟು ಪೆಟ್ರೋಲ್‌ 
ಎಲ್ಲಿಂದ ತರಬೇಕು?” 

ಶ್ವೇತಾ ನಿಜಕ್ಕೂ ಚಿಂತೆಗೊಂಡಂತಿತ್ತು. ಹಿಂದಿನ ದಿನ ಸ್ಕೂಲಿಗೆ ಹೋಗುವಾಗ ಪೆಟ್ರೋಲ್‌ 
ಬಂಕ್‌ನಲ್ಲಿ ವಿಪರೀತ ಉದ್ದಕ್ಕೂ ಕ್ಕೂ ಇತ್ತು. ನಾಳೆಯಿಂದ ಪೆಟ್ರೋಲ್‌ ಬೆಲೆ ಜಾಸ್ತಿ ಆಗುತ್ತೆ ಅಂತ 
ಪೇಪರ್‌ನಲ್ಲಿ ಬಂದಿತ್ತಂತೆ, ಕೇಳಬೇಕೆ? ಸ್ಕೂಟರ್‌, ಮೋಟಾರ್‌ ಬೈಕು, ಮೊಪೆಡ್‌ ಗಾಡಿಗಳು ಹನುಮಂತನ 
ಬಾಲದ ಹಾಗೆ ಕ್ಕೂ ನಿಂತಿದ್ದದವು. ಶ್ವೇತ ಮತ್ತು ಗೆಳತಿ ಪವಿತ್ರ ಮಾತಾಡ್ಕೊಳ್ಳುತ್ತಿದ್ದರಂತೆ, “ಒಂದು ಗಾಡಿಗೆ 
ಮಹಾ ಅಂದ್ರೆ ಎಷ್ಟು ತುಂಬಿಸಿಕೊಳ್ಳಬಹುದು; ಹೆಚ್ಚು ಅಂದರೆ ಐದು ಲೀಟರ್‌ ತಾನೇ” ಅಂತ. “ಈ ದಿನ 
ಪರವಾಗಿಲ್ಲ, ನಾಳೆ? ಹೊಸ ರೇಟ್‌ ಕೊಟ್ಟೇ ಪೆಟ್ರೋಲ್‌ ಹಾಕಿಸಿಕೊಳ್ಳಬೇಕಲ್ಲ” ಪವಿತ್ರ ಕೇಳಿದಳಂತೆ “ 
ಒಂದು ವೇಳೆ ನೆಲದಲ್ಲಿ ಸಿಗುವ ಪೆಟ್ರೋಲ್‌ ಎಲ್ಲಾ ಮುಗಿದು ಹೋದರೆ ಏನು ಮಾಡುತ್ತಾರೆ.” 


ಉತ್ತರ ಹೊಳೆಯದೆ ಇಬ್ಬರೂ ಮಿಕಿಮಿಕಿ ಒಬ್ಬರ ಮುಖ ಒಬ್ಬರು ನೋಡಿಕೊಂಡರಂತೆ ಶ್ವೇತ ಆ 
ಸಂಗತಿಯನ್ನು ಈ ದಿನ ನೆನಪಿಸಿಕೊಂಡಳು. 


“ಕಚ್ಚಾ ತೈಲದಲ್ಲಿ ಇಷ್ಟೆಲ್ಲ ಅಶುದ್ಧ ವಸ್ತುಗಳು, ಜೊತೆಗೆ ಬೇರೆಬೇರೆ ಘಟಕಗಳು ಲೀನವಾಗಿರುತ್ತವೆ, 
ಅಂತ ಹೇಳಿದಿರಲ್ಲಾ, ಹೇಗೆ ಶುದ್ಧಿ ಮಾಡ್ತಾರೆ. ನಮಗೆ ಸಿಕ್ಕುವ ಪೆಟ್ರೋಲ್‌ನಲ್ಲಿ ಏನೇನು ಇರುತ್ತೆ?” 
ನವೀನ್‌ಗೆ ಈ ಸಂಶಯ ಕಾಡಿತು. 

“ನಾನೂ ಇದನ್ನೇ ಹೇಳೋದಕ್ಕೆ ಹೊರಟಿದ್ದೆ, ಒಂದು ವಿಚಾರ ನೀವು ನೆನಪಿಟ್ಟುಕೊಳ್ಳಬೇಕು. 
ಪೆಟ್ರೋಲಿಯಂ ಅಂದರೆ ಅದರ ಅರ್ಥ ಬರೀ ಪೆಟ್ರೋಲ್‌ ಅಲ್ಲ, ನಿಜ ಹೇಳಬೇಕೂಂದ್ರೆ ಕಚ್ಚಾ ಎಣ್ಣೆಯನ್ನು 
ಸಂಸ್ಕರಿಸಿ ಒಂದು ಹಂತದಲ್ಲಿ ಪಡೆಯುವ ವಸ್ತು ಪೆಟ್ರೋಲ್‌. ಹಾಗೆ ನೋಡಿದರೆ ಪೆಟ್ರೋಲ್‌ನ ಕಲ್ಲೆಣ್ಣೆ 
ಅಂತ ಕರೆಯೋದೇ ಸರಿಯಾದದ್ದು. ಪೆಟ್ರೋಲ್‌ ಅಂದರೆ ಶಿಲೆ ಅಂತ, ಆಲಿಯಂ ಅಂದರೆ ತೆ ಲ ಅಂತ 

ಅರ್ಥ, ಇದು ಲ್ಯಾಟಿನ್‌ ಭಾಷೆಯ ಪದ. ಈಗ ನೀನು ಕೇಳಿದೆಯಲ್ಲ ಪ್ರಶ್ನೆ ಅದಕ್ಕೆ ಉತ್ತರ: 


ಪೆಟ್ರೋಲಿಯಮ್ಮಿನ ಉತ್ಪನ್ನಗಳನ್ನು ಪಡೆಯೋದಕ್ಕೆ ಎರಡು ಮಾರ್ಗಗಳಿವೆ.' ನೇರವಾಗಿ 
ಪೆಟ್ರೋಲಿಯಮ್ಮನ್ನು ಬಟ್ಟಿ ಇಳಿಸಿವುದು. ಇನ್ನೊಂದು ವಿಧಾನ ಅಂದರೆ ಸಂಸ್ಕರಿಸಿದಾಗ ಉಳಿಯುವ 
ಭಾರ ತೈಲವನ್ನು ವಿಘಟಿಸಿ ಅದರಿಂದ ಕೂಡ ಪೆಟ್ರೋಲಿಯಮ್‌ ಉತ್ಪನ್ನಗಳನ್ನು ಪಡೆಯಬಹುದು 
ಮೊದಲನೇ ವಿಧಾನವನ್ನು 'ಅಂಶಿಕ ಆಸವನ' ಅಂತ ಕರೀತಾರೆ ಎರಡನೇ ವಿಧಾನದಲ್ಲಿ ಅಣುವಿನ ರಚನೆ 
ಬದಲಾಗುತ್ತೆ. ಆದ ಕಾರಣ ಅದನ್ನು ಪೆಟ್ರೋಲಿಯಮ್‌ ವಿಭಜನೆ' ಅಂತ ಕರೀತಾರೆ. 


ಅಂಶಿಕ ಆಸವನಕ್ಕೆ ಸುಮಾರು ೩೦-೪೫ ಮೀಟರ್‌ ಎತ್ತರದ ದೊಡ್ಡ ಉರುಳೆ ಬಳಸ್ತಾರೆ. ಅದು ೯ 
ರಿಂದ ೧೨ ಮೀಟರ್‌ ವ್ಯಾಸ ಇರುತ್ತದೆ. ಅದರೊಳಗಡೆ ಸಮಾಂತರವಾಗಿ ಇಟ್ಟ ೩೦ ರಿಂದ ೪೦ 
ತಟ್ಟೆಗಳಿರುತ್ತವೆ. ರಂಧವಾಗಿರುವ ಈ ತಟ್ಟೆಗಳ ಮೇಲೆ ಬೋರಲು ಹಾಕಿದಂತೆ ಮುಚ್ಚಳ ಇರುತ್ತೆ. ಇದರ 
ಉದ್ದೇಶ ಏನೂಂದ್ರೆ ಅನಿಲವನ್ನು ಮೇಲೆ ಹಾಯುವುದಕ್ಕೆ ಬಿಡುವುದು, ತಣಿದ ದ್ರವವನ್ನು ಕೆಳಕ್ಕೆ 
ಬಿಡುವುದು. ಪ್ರಾರಂಭದಲ್ಲಿ ಕಚ್ಚಾ ಎಣ್ಣೆಯನ್ನು ೩೨೦ಡಿಗ್ರಿ ಸೆ. ಉಷ್ಣತೆಯಲ್ಲಿ ಕಾಸುತ್ತಾರೆ. ಅದರ ಸ್ವಲ್ಪ ಭಾಗ 
ಆವಿಯಾಗಿ ಉಳಿದ ಭಾಗ ದ್ರವ ರೂಪಕ್ಕೆ ಬರುತ್ತದೆ. ಉರುಳೆಯ ಕೆಳಭಾಗದಿಂದ ಆಸವನ ಮಾಡುವ 
ಗೋಪುರಕ್ಕೆ ಸಾಗಿಸುತ್ತಾರೆ. ಗೋಪುರದ ಕೆಳಗಿನ ಭಾಗದಲ್ಲಿ ಮೇಲಿನ ಭಾಗಕ್ಕಿಂತ ಹೆಚ್ಚಿಗೆ ಉಷ್ಣತೆ ಇರುತ್ತೆ. 
ಈ ಹಂತದಲ್ಲಿ ಪೆಟ್ರೋಲಿಯಮ್‌ನ ಆವಿ ಗೋಪುರದ ತುದಿಯ ಕೋಣೆಯಲ್ಲಿ ಸಂಗ್ರಹವಾಗುತ್ತೆ. 
ಭಾರವಾಗಿರುವ ಹೈಡ್ರೋಕಾರ್ಬನ್‌ ಕೆಳಗಿನ ತಟ್ಟೆಯಲ್ಲಿ ಸಂಗ್ರಹವಾಗುತ್ತೆ. ನಾವು ಅಡುಗೆ ಅನಿಲಾಂತ 
ಬಳಸುತ್ತೇವಲ್ಲ, ಬ್ಕೂಟನ್‌ ಮತ್ತು ಪ್ರೋಫೇನ್‌ ಇವು ಗೋಪುರದ ಮೇಲಿನ ಕೋಣೆಯಲ್ಲಿ 
ಸಂಗಹವಾಗುತ್ತೆ. ಇದರ ಅಡಿಯಲ್ಲಿರುವ ತಟ್ಟೆಯಲ್ಲಿ ಪೆಟ್ರೋಲ್‌ ಮಧ್ಯದಲ್ಲಿ ಸೀಮೆಎಣ್ಣೆ ಅದರ ಕೆಳಗೆ 
ಡೀಸಲ್‌ ಎಣ್ಣೆ, ಅದರ ಕೆಳಗೆ ಇಂದನಕ್ಕೆ ಬಳಸುವ ತೈಲ ಸಂಗ್ರಹವಾಗುತ್ತೆ. ಇಂಧನ ತೈಲವನ್ನು ಉಳಿಕೆ ತೈಲ 
ಅಂತ ಕೂಡಾ ಕರೀತಾರೆ. ಕೀಲೆಣ್ಣೆ ತಯಾರಿಸುವುದಕ್ಕೆ ಇದನ್ನು ಬಳಸುತ್ತಾರೆ. ಆಯಾ ಕೋಣೆಗಳಿಗೆ 
ಜೋಡಿಸಿರುವ ಕೊಳವೆಗಳಿಂದ ಈ ಪದಾರ್ಥಗಳನ್ನು ಹೊರ ತೆಗೆಯಬಹುದು. ಈ ಒಂದೊಂದು 
ಉತ್ಪನ್ನಗಳು ನಿರ್ಧಿಷ್ಟವಾದ ಉಷ್ಣತೆಯಲ್ಲಿ ಕುದಿಯುತ್ತವೆ. 


ಪೆಟ್ರೋಲ್‌ : ೨೫-೧೫೦ ಡಿಗ್ರಿ ಸೆ. 

ಸೀಮೆಎಣ್ಣೆ : ೧೫೦-೨೩೦ ಡಿಗ್ರಿ ಸೆ. 
ಡೀಸೆಲ್‌ ಎಣ್ಣೆ : ೨೩೦-೩೪೦ ಡಿಗ್ರಿ ಸೆ. 
ಇಂಧನ ಎಣ್ಣೆ : ೩೪೦ ಸೆ. ಗಿಂತ ಅಧಿಕ. 


ಆಸವನದಿಂದ ಕಚ್ಚಾ ಎಣ್ಣೆ ಪಡೆಯೋದು ತುಂಬ ಹಿಂದಿನಿಂದ ಬಳಕೆಯಲ್ಲಿರುವ ಒಂದು 
ವಿಧಾನ. ಆದರೆ ಇದರಿಂದ ನಮಗೆ ಸಿಕ್ಕೋ ಪೆಟ್ರೋಲ್‌ ಎಷ್ಟು ಗೊತ್ತೆ? ಶೇ. ೨೦ ಭಾಗ. ಇದರಿಂದಲೇ ಎಲ್ಲ 
ಉತ್ಪನ್ನಗಳೂ ದೊರೆಯುವುದಿಲ್ಲ. ಪ್ರತಿವರ್ಷವೂ ಜಗತ್ತಿನಾದ್ಯಂತ ಸಾವಿರಾರು ಮೋಟಾರು ಕಂಪನಿಗಳು 
ಕೋಟ್ಯಂತರ ವಾಹನಗಳನ್ನು ತಯಾರು ಮಾಡುತ್ತಿವೆ. ಅವುಗಳಿಗೆ ಯಾವ ಮೂಲದಿಂದ ಪೆಟ್ರೋಲ್‌ 
ಒದಗಿಸಬೇಕು? ಅಲ್ಲದೆ ಪೆಟ್ರೋಲಿಯಂ ಅಂದರೆ ಕೇವಲ ಪೆಟ್ರೋಲ್‌ ಅಲ್ಲವಲ್ಲ! ಅದರಿಂದ 
ಉತ್ಪನ್ನವಾಗುವ ಸಹಸ್ರಾರು ಉಪುತ್ತನ್ನಗಳು ನಮ್ಮ ಕೈಗಾರಿಕೆಗೆ ಬೇಕೇ ಬೇಕು. ಪ್ಲಾಸ್ಟಿಕ್‌ ಉದ್ಯಮದಿಂದ 
ಹಿಡಿದು ನೈಲಾನ್‌ ದಾರದವರಗೆ , ವ್ಯಾಸಲೀನ್‌ನಿಂದ ಹಿಡಿದು ರಸಗೊಬ್ಬರದವರೆಗೆ. ಹೀಗೆ ಬೇಡಿಕೆ 

ಹೆಚ್ಚಾಗ್ತಾ ಹೋದಹಾಗೆ ಪೆಟ್ರೋಲಿಯಮ್‌ ಸಂಸ್ಕರಣೆಯಲ್ಲಿ ಹೊಸ ವಿಧಾನ ಕ೦ಡು ಕೊಳ್ಳಬೇಕಾಯಿತು. 
ಆಸವನದ ನಂತರ ಬರುವ ಉಳಿಕೆ ತೈಲವನ್ನು ಬಳಸಿ ಅದರಿಂದ ಪೆಟ್ರೋಲಿಯಮ್‌ ಪಡೆಯಬಹುದು. 
ಭಾರ ತೈಲ ಅಥವಾ ಉಳಿಕೆ ತೈಲ ಅಂದರೆ ೧೧-೨೦ ಇಂಗಾಲದ ಪರಮಾಣು ಇರುವ ಹೈಡ್ರೋಕಾರ್ಬನ್‌ 
ಸಂಯುಕ್ತ. ಪೆಟ್ರೋಲ್‌ ಅಂದರೆ ೬-೧೦ ಇಂಗಾಲದ ಪರಮಾಣು ಅದರಲ್ಲಿರುತ್ತದೆ. ಇದರ ಅರ್ಥ ಇಷ್ಟೇ; 
ದೊಡ್ಡ ದೊಡ್ಡ ಹೈಡ್ರೋಕಾರ್ಬನ್‌ಗಳನ್ನು ಒಡೆದು ಚಿಕ್ಕ ಚಿಕ್ಕ ಹೈಡ್ರೋಕಾರ್ಬನ್‌ಗಳಾಗಿ ಮಾಡುವುದು. 
ಹೀಗೆ ಮಾಡಬೇಕಾದರೆ ಅದರಲ್ಲಿರುವ ಕಾರ್ಬನ್ನಿನ ಬಂಧವನ್ನು ಅಂದರೆ 0-€ ಯನ್ನು 
ಮುರಿಯಬೇಕಾಗುತ್ತದೆ. ಆಸವನದಿಂದ ೨೫ಡಿಗಿ-೧೫೦ಡಿಗ್ರಿ ಸೆ. ಉಷ್ಣತೆಯಲ್ಲಿ ಕಚ್ಚಾ ಎಣ್ಣೆಯಿಂದ 
ಪೆಟ್ರೋಲ್‌ ಪಡೆಯಬಹುದು. ಆದರೆ ಈ ಒಡೆಯುವ ಕ್ರಿಯೆ(ಕ್ರಾಕಿಂಗ್‌) ಯಲ್ಲಿ ಬಂಧ ಮುರಿಯೋದಕ್ಕೆ 
೫೪೦ಡಿಗ್ರಿ ಸೆ. ಉಷ್ಣತೆ ಕೊಡಬೇಕಾಗಿರುತ್ತದೆ. ಪ್ರತಿ ಚದರ ಸೆಂಟಿಮೀಟರ್‌ ಮೇಲೆ ೭೦ ಕಿ.ಲೋಗ್ರಾಂ 
ಒತ್ತಡ ಹಾಕಬೇಕಾಗುತ್ತೆ. ಅಣು ರಚನೆಯನ್ನು ಬದಲಾಯಿಸಿದಾಗ ಭಾರತೈಲದಲ್ಲಿ ಡೊಡಕೇನ್‌ ಎಂಬ 
ಹೈಡ್ರೋಕಾರ್ಬನ್‌ ಉತ್ಪತ್ತಿಯಾಗುತ್ತೆ. ಇದರಲ್ಲಿ ೧೨ ಕಾರ್ಬನ್‌ ಪರಮಾಣುಗಳಿರುತ್ತವೆ. ಇದನ್ನು ಒಡೆದರೆ 
೪ ಮತ್ತು ೮ ಕಾರ್ಬನ್‌ ಪರಮಾಣು ಇರುವ ಬ್ಯುಟಲೀನ್‌ ಎಂಬ ಹೈಡ್ರೋಕಾರ್ಬನ್‌ ಬರುತ್ತೆ.” 

“ಮುಂದಕ್ಕೆ ನಾನು ಹೇಳ್ತೀನಿ” ಅ೦ದ ಅಭಿಜಿತ್‌. 

“ಹೇಳು” ಅಂದೆ. 

“ಶುದ್ಧೀಕರಣ ಘಟಕದಿಂದ ಪೆಟ್ರೋಲ್‌ ಈಗ ಬಂಕ್‌ಗಳಲ್ಲಿ ಪೆಟ್ರೋಲ್‌ ಬಂಕ್‌ಗೆ ಬರುತ್ತೆ, ಅದನ್ನೇ 


ನಾವು ಮೋಟಾರ್‌ ಬೈಕ್‌ಗೆ ಹಾಕ್ತೀವೆ, ಗಾಡಿ ಸ್ಪೀಡಾಗಿ ಓಡುತ್ತೆ” ಅಂದ “ನೀನು ಹೇಳಿದ್ದು ನಿಜ, ಗಾಡಿ 
ಸ್ಪೀಡಾಗಿ ಓಡುತ್ತೆ, ಆದರೆ ವರ್ಕ್‌ಷಾಪ್‌ಗೆ” ಎಂದೆ. 

“ಪೆಟ್ರೋಲ್‌ ಹಾಕಿದರೆ ವರ್ಕ್‌ಷಾಪ್‌ಗೆ ಏಕೆ ಹೋಗ್ದೇಕು” ಉತ್ಸಾಹಕ್ಕೆ ಭಂಗ ಬ೦ದ ಅಭಿಜಿತ್‌ 
ಅಸಹನೆಯಿಂದ ಕೇಳಿದ. 


ಶ್ವೇತಾ ಮತ್ತು ನವೀನ್‌ಗೂ ಏಕೆ ಅಂತ ಅರ್ಥವಾಗಲಿಲ್ಲ. 


“ಯಾಕೆ ಅಂದ್ರೆ, ಪೆಟ್ರೋಲನ್ನು ನೇರವಾಗಿ ಯಾವುದೇ ವಾಹನಕ್ಕೆ ಹಾಕಿದರೂ ಇಂಜಿನ್‌ ಸ್ಟಾರ್ಟ್‌ 
ಆಗುತ್ತಲೇ ದಬದಬ ಅಂತ ಒದೆತ ಇಂಜಿನ್‌ನಲ್ಲಿ ಆಗುತ್ತೆ, ಒಳಗೆ ಪುರ್‌ಪುರ್‌ ಎಂದು ಪೆಟ್ರೋಲ್‌ ಬೇಗ 
ಉರಿದು ಹೋಗುತ್ತದೆ. ಇಂಜಿನ್‌ ಕಾದು ಬಿಡುತ್ತೆ. ಪೆಟ್ರೋಲ್‌ ಒಂದು ನಿರ್ಧಿಷ್ಟ ದರದಲ್ಲಿ ಉರಿಯಬೇಕು. 
ಅದಕ್ಕಾಗಿ ಏನು ಮಾಡ್ತಾರೆ ಗೊತ್ತೆ? ಈ ಒದೆತವನ್ನು ನಿರೋಧಿಸುವುದಕ್ಕೆ ಅದರಲ್ಲಿ ರಾಸಾಯನಿಕವನ್ನು 
ಸೇರಿಸ್ತಾರೆ. ಸಾಮಾನ್ಯವಾಗಿ ಟೆಟ್ರಾ ಈಥೆ [ಲ್‌ ಲೆಡ್‌ ಅನ್ನುವ ಸಂಯುಕ್ತವನ್ನು ಬಳಸೋದು ಉಂಟು. 
ಒಂದು ಲೀಟರ್‌ಗೆ ೦.೨-೦.೭ ಮಿಲಿ ಲೀಟರ್‌ ಬೆರೆಸಿದರೆ ಸಾಕು ಇಂಜೆನ್ನಿನಲ್ಲಿ ಒದೆತ ಬರುವುದಿಲ್ಲ. 

ಸೀಸ ಅಂತ ಹೇಳಿದೆನಲ್ಲಾ, ಇದು ಭಾರೀ ಅಪಾಯಕಾರಿ. ಇಂಜೆನ್‌ನಲ್ಲಿ ಶೇಖರಣೆ ಆದರೆ ಅದರ 
ಬಾಯಿಯನ್ನೇ ಮುಚ್ಚಿಸುತ್ತೆ. ಅದಕ್ಕಾಗಿ ಎಕ್ಸಾಲೀನ್‌ ಬ್ರೊಮ್ಮೆ ಡ್‌ ಅನ್ನೋ ರಾಸಾಯನಿಕ ಸೇರಿಸುತ್ತಾರೆ. 
ವಾತಾವರಣದಲ್ಲಿ ತುಂಬಾ ಶೈತ್ಯ ಇದ್ದಾಗ ಇ೦ಜಿನ್‌ ತುಂಬಾ ನಿಧಾನವಾಗಿ ಸ್ನಾರ್ಟ್‌ ಆಗಲಿ ಅಂತ 
ಬ್ಯುಟೇನ್‌ ಸೇರಿಸೋದೂ ಉಂಟು.” ಎಂದೆ. - 

“ಓಹೋ... ನೀವು ಹಿಂದೆ ಹೇಳಿದಿರಲ್ಲಾ, ಬೆಂಗಳೂರು, ದೆಹಲಿಗಳಲ್ಲಿ ಶಾಲೆಗೆ ಹೋಗುವ 
ಮಕ್ಕಳ ರಕ್ತದಲ್ಲಿ ಹೆಚ್ಚು ಸೀಸದ ಅಂಶ ಇದೇ೦ತ, ಅದೇನಾ ಈ ಸೀಸ?” ಶ್ವೇತ ಆ ಸಂಗತಿಯನ್ನು ಇನ್ನೂ 
ಮರೆತಿರಲಿಲ್ಲ. 

“ಹೌದು. ಇದೇ ಸೀಸ ವಾಹನಗಳ ಹೊಗೆ ಜೊತೆ ಬಂದು ವಾತಾವರಣ ಸೇರುತ್ತೆ. ಒಂದು ಸಲ 
ಗಾಳೀಲಿ ಸೇರಿದರೆ ಉಸಿರಾಟದ ಮೂಲಕ ನಮ್ಮ ಶ್ವಾಸಕೋಶವನ್ನು ಪ್ರವೇಶಿಸುತ್ತದೆ. ಅಂದ ಹಾಗೆ 
ಪೆಟ್ರೋಲ್‌ ಸಂಗ್ರಹ ಮಾಡಿದಾಗ ಅದರಲ್ಲಿರೋ ಅನೇಕ ಅಸ್ಥಿರ ಘಟಕಗಳು ಆಕ್ಸೈಡ್‌ ಆಗಿ ಪರಿವರ್ತನೆ ಆಗಿ 
ಗೋಂದಿನ ತರಹ ಉಳಿದುಕೊಂಡು ಬಿಡುತ್ತೆ. ಅವು ಜಾಸ್ತಿಯಾದಷ್ಟೂ , ಕಾರ್ಬೊರೇಟ್‌ರಿನಲ್ಲಿ ಕೂತು 
ಅಥವಾ ಇಂಜನ್ನಿನ ಕವಾಟದೊಳಗೆ ಲೇಪನವಾಗಿ ಇಂಜನ್ನಿಗೆ ಭಾರೀ ತೊಂದರೆ ಕೊಡುತ್ತದೆ. ಹೀಗೆ 
ಆಗದಿರಲಿ ಅ೦ತ ಅದಕ್ಕೆ ಡೈ ಟರ್ಷಿಯರಿ ಬ್ಯುಟೆಲ್‌ ಫಿನಾಲ್‌, ಮೀಥೈಲ್‌ ಫಿನಾಲ್‌, ಮೀಥೈಲ್‌, 
ಟರ್ಷಯರಿ ಬ್ಯುಟೈಲ್‌ ಫಿನಾಲ್‌ ಇಂತಹ ಆಕ್ಸೈಡ್‌ ನಿರೋಧಕಗಳನ್ನು ಬಳಸುತ್ತಾರೆ. ಗೋ೦ದಿನಂತಹ 
ವಸ್ತು ಪೆಟ್ರೋಲ್‌ನಲ್ಲಿ ಉತ್ಪಾದನೆಯಾಗುವುದಕ್ಕೆ ಅದರಲ್ಲಿ ಬೆರೆತಿರೋ ತಾಮ್ರ ಕಬ್ಬಿಣದ ಅಂಶ ಕೂಡ 
ಕಾರಣವಾಗಬಹುದು. ಅಲ್ಲದೆ ಕೊಳವೆಗಳ ಮೂಲಕ ಪೆಟ್ರೋಲನ್ನು ರವಾನೆ ಮಾಡೋದ್ರಿಂದ ಲೋಹದ 
ಅಂಶಗಳು ಇನ್ನಷ್ಟು ಪೆಟ್ರೋಲ್‌ನಲ್ಲಿ ಸೇರಿಕೊಳ್ಳುತ್ತೆ. ಇದು ಹೆಚ್ಚಾದಷ್ಟು ಇಂಜನ್ನಿಗೆ ತೊಂದರೆ, 
ಪೆಟ್ರೋಲಿನಲ್ಲಿ ಲೋಹಗಳನ್ನು ನಿಷ್ಠಿಯಗೊಳಿಸುವುದಕ್ಕೆ ಡೈಸಾಲ್ಲಿ ಲೀಡೀನ್‌, ಡೈ ಆಮೈನೋ ಪ್ರೋಪೇನ್‌ 
ಗಳನ್ನು ಬೆರೆಸುತ್ತಾರೆ. ಶೈತ್ಯದಲ್ಲಿ ಪೆಟ್ರೋಲ್‌ ಗಟ್ಟಿಯಾಗಬಾರ್ದು ತಾನೇ. ಅದಕ್ಕೂ ಒಂದು ಉಪಾಯವಿದೆ. 
ಅದನ್ನು ನಿರೋಧಿಸುವುದಕ್ಕೆ ಪೊಫ್ಲೆ ಲ್‌, ಆಲ್ಕೋಹಾಲ್‌, ಗ್ಲೈಕೋಲ್‌, ಫಾರ್ಮಮೈಡ್‌, ಇವುಗಳನ್ನು . 
ಬೆರೆಸುತ್ತಾರೆ. 

“ಹಾಗಾದ್ರೆ, ಒಂದೊಂದು ಪೆಟ್ರೋಲ್‌ ಬಂಕ್‌ನಲ್ಲಿ ಒಂದೊಂದು ಬಣ್ಣದ ಪೆಟ್ರೋಲ್‌ ಇರುತ್ತಲ್ಲಾ, 
ಯಾಕೆ, ಅದರಲ್ಲೂ ವ್ಯತ್ಯಾಸ ಇರುತ್ತಾ?” 

“ನೀನ್ಯಾವಾಗ ನೋಡಿದೆ ಅಭಿಜಿತ್‌” 


“ನಿಮ್ಮಜೊತೆ ಬಂದಾಗ” 
“ಸರಿ, ನೀನು ತಿಳಿದುಕೊಂಡ ಹಾಗೆ ಪೆಟ್ರೋಲ್‌ ಬಣ್ಣ ಅದರ ದರ್ಜೆಯನ್ನು ಸೂಚಿಸುವುದಿಲ್ಲ. 


ಕಾರಿಗೆ ಬೇರೆ, ಸ್ಕೂಟರಿಗೆ ಬೇರೆ, ಮೋಟಾರ್‌ ಬೈಕ್‌ಗೆ ಬೇರೆ ಅಂತ ಬೇರೆ ಬೇರೆ ಪೆಟ್ರೋಲ್‌ 
ತಯಾರಿಸುವುದಿಲ್ಲ. ಪೆಟ್ರೋಲ್‌ನಲ್ಲಿ ವಿಷಕಾರಿಯಾದ ಸೀಸದ ಅಂಶ ಇದೆಯಾ ಅಂತಾ ಖಾತರಿ 
ಮಾಡಿಕೊಳ್ಳುವುದಕ್ಕೆ ಈ ದ್ರಾವಣಗಳನ್ನು ಬಳಸ್ತಾರೆ. ಪೆಟ್ರೋಲ್‌ ಹಳದಿ ಬಣ್ಣದಲ್ಲಿದ್ದರೆ ಅದರಲ್ಲಿ 
ಡೈಮೀಥೈಲ್‌ ಆಮೈನೋ ಆಜೋಬೆನ್‌ ಜೀನ್‌ ಅನ್ನೋ ರಾಸಾಯನಿಕ ಇರುತ್ತೆ. ನೀನು ಬಹುಶ: ನೀಲಿ 
ಬಣ್ಣದ ಪೆಟ್ರೋಲ್‌ನ್ನು ನೋಡಿರಬಹುದು. ಅದರಲ್ಲಿ ಆಮೈನೋ ಆಯಂಥ್ರೋ ಕ್ಷಿನಾನ್‌ ಇರುತ್ತೆ. ಕಿತ್ತಳೆ 
ಬಣ್ಣದ ಪೆಟ್ರೋಲ್‌ ಕೂಡಾ ಉಂಟು. ಅದರಲ್ಲಿ ಬೆನ್‌ಜೀನ್‌ ಆಜೋ ನ್ಯಾಫ್ಟಾಲ್‌ ಅನ್ನೋದನ್ನ 
ಬೆರೆಸಿರುತ್ತಾರೆ. ಆದರೆ ತು೦ಬ ಅಲ್ಪ ಪ್ರಮಾಣದಲ್ಲಿರುತ್ತದೆ ಅಷ್ಟೇ. 

“ಹಾಗಾದ್ರೆ ಪೆಟೋಲಿನಲ್ಲಿ ಕಳಪೆ, ಮೇಲ್ದರ್ಜೆ , ಕೆಳದರ್ಜೆ, ಮಧ್ಯಮ ದರ್ಜೆ ಅಂತಾ ಏನೂ 
ಇಲ್ಲವೆ? ಉತ್ಪಾದನೆ ಮಾಡಿದ್ದೆಲ್ಲ ಒಂದೇ ದರ್ಜೆಯಲ್ಲಿರುತ್ಸೆ?” ನಳಿನಿ ಕೇಳಿದಳು. 


5] ಟಾರ್‌ನಿಂದ ಮೋಟಾರ್‌ವರಗೆ 
“ಏನು ದರ್ಜೆ ಬಗ್ಗೆ ಬಹಳ ಯೋಚ್ನೆ ಮಾಡ್ತಾ ಇರೋ ಹಾಗಿದೆ. ನೀನು ಕೇಳೀದ ಪಶ್ನೆ ಸರೀನೇ. 
ಪೆಟೋಲಿನಲ್ಲಿ ಗುಣಮಟ್ಟ ಇರುತ್ತೆ. ಅದನ್ನ ಆಕ್ಷೇನ್‌ ಸಂಖ್ಯೆ ಅನ್ನೋದರಿಂದ ನಿರ್ಧರಿಸುತ್ತಾರೆ. 

“ಇದೇನಪ್ಪಾ ಹೊಸದು, ಹೆಸರು ಕೇಳೇ ಇರಲಿಲ್ಲ” ಎನ್ನುವಂತೆ ಹುಬ್ಬೇರಿಸಿದಳು ಶ್ವೇತ. 
“ಪೆಟ್ರೋಲ್‌ನಲ್ಲೇ ಬೇರೆ ಬೇರೆ ಬಗೆಯ ಹೈಡ್ರೋಕಾರ್ಬನ್‌ ಇರುತ್ತೇ೦ತ ಆಗಲೇ ಹೇಳಿದೆನಲ್ಲಾ ಯಾವ 
ಬಗೆಯದು ಹೆಚ್ಚು ಒದೆತ ನಿರೋಧಕ ಗುಣವನ್ನು ತೋರಿಸುತ್ತೆ ಅನ್ನೋದನ್ನ ಆಕ್ಷೇನ್‌ ಸಂಖ್ಯೆಯಲ್ಲಿ 
ಹೇಳುತ್ತಾರೆ. ಐಸೋ ಆಕ್ಷೇನ್‌ ಅನ್ನುವ ಒಂದು ಘಟಕ ಗರಿಷ್ಠ ಮಟ್ಟದ ಒದೆತ ನಿರೋಧಕ ಸಾಮರ್ಥ್ಯ 
ಹೊಂದಿರುವುದರಿಂದ ಇದಕ್ಕೆ ೧೦೦ ಎಂದು ಮೌಲ್ಯ ಕೊಡುತ್ತಾರೆ. ಹಾಗೇನೆ ಹೆಪ್ಲೇನ್‌ ಎಂಬ 
ಹೈಡ್ರೋಕಾರ್ಬನ್‌ಗೆ ಕನಿಷ್ಠ ಒದೆತ ನಿರೋಧಕ ಸಾಮರ್ಥ್ಯ ಇರುತ್ತೆ. ಉದಾಹರಣೆಗೆ ಆಕ್ಷೇನ್‌ ಸಂಖ್ಯೆ ೮೦ 
ಅಂದರೆ ಐಸೋ ಆಕ್ಷೇನ್‌, ಉಳಿದ ೨೦ ಬಾಗ ಹೆಪ್ಪೇನ್‌ಇದೆ ಅಂತ . ಆಕ್ಷೇನ್‌ ಸಂಖ್ಯೆ ಜಾಸ್ತಿಯಾದಷ್ಟು 
ಅಂಥ ಪೆಟ್ರೋಲ್‌ಗೆ ಬೆಲೆ ಜಾಸ್ತಿ ಆಗುತ್ತೆ. ಸಾಧಾರಣವಾಗಿ ಮಿಲಿಟರಿ ವಿಮಾನಗಳು ಅಥವಾ ದೂರ 
ಪ್ರಯಾಣ ಮಾಡುವ ನಾಗರಿಕ ವಿಮಾನಗಳಿಗೆ ಬಳಸುವ ಪೆಟ್ರೋಲಿನ ಆಕ್ಷೇನ್‌ ಸಂಖ್ಯೆ ೧೧೫-೧೪೫ 
: ಇರುತ್ತೆ. 

“ಪೆಟ್ರೋಲ್‌ ಬೇಗ ಉರಿದು ಹೋಗುವುದಾದರೆ ವಾಹನಗಳಲ್ಲಿ ಏಕೆ ಅಷ್ಟು ಹೊಗೆ ಬರಬೇಕು?” 
ನವೀನ್‌ ಕೇಳಿದ ಪ್ರಶ್ನೆ ಸಹಜವಾಗೇ ಇತ್ತು. 

“ಪೆಟ್ರೋಲ್‌ ಸಂಪೂರ್ಣವಾಗಿ ದಹನವಾದರೆ ಅಷ್ಟೇನೂ ಹೊಗೆ ಬರುವುದಿಲ್ಲ. ಆದರೆ ದ್ವಿಚಕ 
ವಾಹನಗಳಲ್ಲಿ ಅದು ಸಂಪೂರ್ಣವಾಗಿ ದಹಿಸುವುದಿಲ್ಲ. ಇದರಿಂದಾಗಿ ಕಾರ್ಬನ್‌ ಮಾನಾಕ್ಸೈಡ್‌ ಮತ್ತು 
ನೈಟ್ರೋಜನ್‌ ಆಕ್ಸೈಡ್‌ ಉತ್ಪತ್ತಿಯಾಗುತ್ತೆ. ಹೊಗೆಯಲ್ಲಿ ಇವುಗಳ ಪ್ರಮಾಣವೇ ಜಾಸ್ತಿ. ಇ೦ಜಿನ್‌ನಲ್ಲಿ 
ಯಾತಕ್ಕೆ ಪೆಟ್ರೋಲ್‌ ಪೂರ್ತ ದಹಿಸುವುದಿಲ್ಲ. ಅಂದರೆ ದಹಿಸೋದಕ್ಕೆ ಬೇಕಾದಷ್ಟು ಪ್ರಮಾಣದಲ್ಲಿ 
ಆಕ್ಸಿಜನ್‌ ಸಿಕ್ಕೋದಿಲ್ಲ. ಅದಕ್ಕಾಗಿಯೇ ಈಗೀಗ ಏನು ಮಾಡ್ತಾರೆ ಅಂದ್ರೆ ಶೇ. ೨ ಭಾಗ ಆಕ್ಸಿಜನ್‌ ಸೇರಿಸ್ತಾರೆ. 
ಅಂದರೆ ನೇರವಾಗಿ ಸೇರಿಸೋದಿಲ್ಲ. ಆಕ್ಷಿಜನ್‌ ಇರುವ ಕೆಲವು ಕಾರ್ಬನಿಕ್‌ ಅನಿಲಗಳನ್ನು ಶುದ್ಧೀಕರಣ 
ಹಂತದಲ್ಲಿ ಸೇರಿಸ್ತಾರೆ. ಇವುಗಳ ಪೈಕಿ ಮೆತನಾಲ್‌(('813011) ಅನ್ನೋದು ತುಂಬಾ ಬಳಕೆಯಾಗ್ತಾ 
ಇದೆ. ಹಾಗೇನೇ ಇತನಾಲ್‌(C2H5 OH)ಅನ್ನೋದು ಕೂಡಾ ಅಷ್ಟೇ ಪ್ರಸಿದ್ಧ. ಇವುಗಳನ್ನು ಕಬ್ಬಿನಿಂದ 
ಪಡೆಯಬಹುದು. ಅಥವಾ ಮೆಕ್ಕೇ ಜೋಳದಿಂದ ಉತ್ಪನ್ನ ಮಾಡಬಹುದು. ಒ೦ದೇ ಉಂದು ತಾಪತ್ರಯ 
ಅಂದರೆ ಈ ಮೆತನಾಲ್‌ ಮತ್ತು ಇತೆನಾಲ್‌ ಇದೆಯಲ್ಲ ಇವುಗಳ ಶಕ್ತಿ ಸಂಚಯ ತುಂಬಾ ಕಡಿಮೆ. ಸಂಗಹಿಸಿ 
ಇಡೋದಕ್ಕೆ ದೊಡ್ಡ ದೊಡ್ಡ ಪೆಟ್ರೋಲ್‌ ಟ್ಯಾಂಕ್‌ ಬೇಕಾಗುತ್ತೆ. ಇನ್ನೂ ಒಂದು ಅಪಾಯ ಅಂದೆ ಇವೆರಡೂ 
ವಿಷಕಾರಿ ವಸ್ತುಗಳು. ನೀರಿನಲ್ಲಿ ಸುಲಭವಾಗಿ ಎಲೀನವಾಗುತ್ತೆ. ಆಕಸ್ಮಾತ್‌ ಭೂಮಿಯೊಳಗೆ ಅಂತರ್ಜಲದ 
ಸಂಪರ್ಕಕ್ಕೆ ಬಂದರೆ ಅಂಥ ನೀರನ್ನು ಕುಡಿಯೋದು ಕೂಡಾ ಅಪಾಯ. ಇದರ ಬದಲು ಆಕ್ಷಿಜನ್‌ 
ಪ್ರಮಾಣ ಕಡಿಮೆ ಇದ್ದರೂ ಪರವಾಗಿಲ್ಲ ಅಂತ ಈಥರ್‌ನ ಎಕೆ ಬಳಸಬಾರದು ಅ೦ತ ಯೋಚಿಸ್ತಾ ಇದ್ದಾರೆ. 


ಇನ್ನೊಂದು ವಿಚಾರ. ಪೆಟ್ರೋಲ್‌ಗೆ ಇನ್ನೂ ಎರಡು ಬೇರೆ ಬೇರೆ ಹೆಸರುಗಳಿವೆ. ಒಂದು ಗ್ಯಾಸೋಲಿನ್‌ 
ಮತ್ತು ಇನ್ನೊಂದು ಮೋಟಾರ್‌ಸ್ಪಿರಿಟ್‌. 

“ಅ೦ದ ಹಾಗೆ, ಪೆಟ್ರೋಲ್‌ನಲ್ಲಿ ಯಾವ ಯಾವ ರಾಸಾಯನಿಕಗಳನ್ನು ಬಳಸ್ತಾರೆ ಅಂತ ನಾನು 
ಒಂದು ದೊಡ್ಡ ಪಟ್ಟೀನೆ ಹೇಳಿದೆನೇಲ್ಲಾ, ಅದರಲ್ಲಿ ಒಂದೇ ಒಂದು ಹೆಸರು ನಿಮಗೆ ನೆನಪಿದೆಯಾ?” ಅಂದೆ 
ಮಕ್ಕಳ ಜ್ಞಾಪಕ ಶಕ್ತಿಯನ್ನು ಪರೀಕ್ಷೆ ಮಾಡುವುದಕ್ಕೆ. 

“ಇದೆ” ಅಂತ ಹೇಳಿದಳು ಶ್ವೇತ. 

“ಯಾವುದು?” 


“ಅದೇ ಹೇಳಿದಿರಲ್ಲಾ ಒದೆತ ಅಂತ ಅದಕ್ಕೆ ಬಳಸೋ ಸೀಸ ಎಂದು ಪಟ್‌ ಅಂತ ಹೇಳಿದಳು 
ಶ್ವೇತಾ, ಒದೆತಾ ಅಂದ್ರೆ ಅಷ್ಟೊಂದು ಇಷ್ಟಾನಾ ಶ್ವೇತಾ?” ಎಂದು ನವೀನ್‌ ಗೇಲಿ ಮಾಡಿದ. 

“ನನಗಲ್ಲ, ಗಾಡಿಗೆ” ಎಂದು ಜಾರಿಕೊಂಡಳು ಶ್ವೇತ, 

“ಸೀಮೆಎಣ್ಣೆ ಗೊತ್ತಲ್ಲಾ?” ಎಂದು ಕೇಳಿದೆ. 

“ಅಯ್ಯೋ, ಮಕ್ಕಳನ್ನೇನು ಕೇಳ್ತೀರಿ, ನಮ್ಮ ಮನೆ ಕೆಲಸದ ನಿ೦ಗಮ್ಮನ್ನ ಕೇಳಿ' ಎಂದಳು ನಳಿನಿ. 
ನಿನ್ನೆ ರೇಶನ್‌ ಕಾರ್ಡ್‌ ತಗೊ೦ಡು ಹೋಗಿ, ಅವಸರವಸರವಾಗಿ ಸೀಮೆಎಣ್ಣೆ ಗಾಡಿ ಮುಂದೆ ಕ್ಕೂ ನಿಂತು 
ಅವಳ ಸರದಿ ಬರುವ ಹೊತ್ತಿಗೆ ಹತ್ತು ಗಂಟೆ ಆಗಿತ್ತಂತೆ. ಬೇಗ ಹಾಕಪ್ಪಾ ಸೀಮೆಎಣ್ಣೆ ಅಂತ ಹೇಳಿದ್ರೆ ಅವನು 
ಖುಷಿಯಾಗಿ ಬೇಗಬೇಗ ನೊರೆ ಬರುವಂತೆ ಅಳತೆ ಮಾಡಿ ನಿಂಗಮ್ಮನ್ನನ್ನು ಬೇಗ ಕಳಿಸಿದನಂತೆ. ಬೇಗ 
ಸೀಮೆಎಣ್ಣೆ ಸಿಕ್ಕಿತಲ್ಲಾಂತ ಖುಷಿಯೋ ಖುಷಿ. ಮನೆಗೆ ಬಂದು ನೋಡಿದರೆ ಬುರ್‌ ಬುರ್‌ ನೊರೆಯಲ್ಲ 
ಮಾಯವಾಗಿತ್ತು. ಆಕೆ ಉತ್ಸಾಹ ಕೂಡಾ ಇಳಿದು ಹೋಗಿತ್ತು. ಯಾಕೆ ಅಂದ್ರೆ, ಸೀಮೆಎಣ್ಣೆ ಡಬ್ಬದಲ್ಲಿ ಲೆಕ್ಕಕ್ಕೆ 
ಹಾಕಿದ್ದು ಮೂರು ಲೀಟರ್‌, ಆದರೆ ಇದ್ದುದ್ದು ಎರಡೂವರೆ ಲೀಟರ್‌ , ಇದನ್ನೇ ಅಲ್ಲವೇ ಹಗಲು ಮೋಸ 
ಅನ್ನೋದು.” ಬ 

ನಳಿನಿ ನಿಂಗಮ್ಮನ ಬಗ್ಗೆ ಕನಿಕರ ತೋರಿಸಿದಳು. ನಿಂಗಮ್ಮನ ಆತುರಕ್ಕೆ ಏನು ಹೇಳ್ಬೇಕೂ೦ತ 
ತಿಳಿಯದೆ ನಾನು ನಸುನಕ್ಕು ಸುಮ್ಮನಾದೆ. | 

“ಸೀಮೆಎಣ್ಣೆ ಹೇಗೆ ಬಳಕೆಗೆ ಬಂತು ಎನ್ನುವುದರ ಬಗ್ಗೆ ಒಂದು ಪ್ರಸಂಗ ಇದೆ ಗೊತ್ತೆ?” ಎಂದೆ.” 
ಯಾವ ಸೀಮೆ ಪ್ರಸಂಗ?” ಅಂದಳು ನಳಿನಿ. ಅವಳು ಯಾವ ಅರ್ಥದಲ್ಲಿ ಕೇಳಿದಳೋ ನನಗೆ ತಿಳಿಯದು. 

“ಈ ಪ್ರಸಂಗವಂತು ಈ ಸೀಮೆಯದಲ್ಲ. ನಮ್ಮ ಬಯಲು ಸೀಮೆಯದಂತೂ ಖಂಡಿತ ಅಲ್ಲ. 
ಪೋಲೆಂಡ್‌ಗೆ ಸಂಬಂಧಿಸಿದ ಒಂದು ಸಂಗತಿ. ಪೆಟ್ಟೋಲ್‌ಗಿಂತ ಮೊದಲೇ ಜನ ಸೀಮೆಯೆಣ್ಣಯನ್ನು 
ಸಂಸ್ಕರಿಸಿದರು. ಆಗ ಅದರ ಉಪಯೋಗ ಬೆಳಕನ್ನು ಕೊಡೋದಕ್ಕೆ ಮಾತ್ರ ಸೀಮಿತವಾಗಿತ್ತು. ಅದನ್ನು 
ಕಂಡುಕೊಂಡದ್ದು ಕೂಡಾ ಒಂದು ವಿಚಿತ್ರವಾದ ಸನ್ನಿವೇಶದಲ್ಲಿ. ಪೋಲೆಂಡಿನ ಔಷಧಿ ವ್ಯಾಪಾರೀ ಇಜ್ಞಾನಿ 
ಲಿಕಜೇಷ್‌ ಎಂಬ ವ್ಯಕ್ತಿ . ೧೮೫೨ ರಲ್ಲಿ ಮೊತ್ತ ಮೊದಲು ಸೀಮೆಎಣ್ಣೆ ಬಳಸಿ ದೀಪ ಉರಿಸಿದ ಅಂತ 
ಹೇಳ್ತಾರೆ. ಕ್ರೋಸ್ನೋ ಅನ್ನೋ ಪ್ರದೇಶದಲ್ಲಿ ತೈಲ ನೆಲದಿಂದ ಜಿನುಗುತ್ತಾ ಇತ್ತಂತೆ. ಅದನ್ನು ಕಂಡ 
ಸುತ್ತಮುತ್ತಲ ರೈತರು ಇದರಲ್ಲಿ ಏನೋ ವಿಶೇಷ ಇದೆ ಅಂತ ಭಾವಿಸಿ, ನೇರವಾಗಿ ಈ ವ್ಯಕ್ತಿಯತ್ತ 
ಹೋದರಂತೆ. “ಇಲ್ಲಿ ಜಿನುಗುತ್ತಿರುವ ತೈಲ ಬಳಸಿ ಅದರಿಂದ ವೋಡ್ಕ (ರಷ್ಯದ ಜನಪ್ರಿಯ ಮಧ್ಯದ) ಬಟ್ಟೆ 
ಇಳಿಸಿ ನಮಗೆ ಕೊಡೋದಕ್ಕೆ ಆಗುತ್ತಾ” ಅಂತ ಕೇಳಿದರಂತೆ. ಈ : ಆಸಾಮಿ “ಆಗ್ಲಿ ನೋಡೋಣ 

ಎಂದನಂತೆ. ಅವನು ಬಟ್ಟಿ ಇಳಿಸಿದ. ಬಂದದ್ದು ವೋಡ್ಠ ಅಲ್ಲ ಸೀಮೆಎಣ್ಣೆ. ಈತ ಬೇಸರಪಡಲಿಲ್ಲ ಒಂದು 
ಬತ್ತಿ ಸ್ಟೌವ್‌ ತಯಾರಿಸಿದ ಅದರಲ್ಲಿ ಸೀಮೆಎಣ್ಣೆಯನ್ನು ತುಂಬಿಸಿದ. ಕಡ್ಡಿ ಗೀರಿದ, ಭಗ್‌ ಅ೦ತ ಬೆಂಕಿ 
ಹೊತ್ತಿಕೊಂಡಿತು. ಈ ಘಟನೆ ಮುಂದೆ ತೈಲದ ಯುಗಕ್ಕೆ ನಾಂದಿಯಾಯಿತು ಅಂತ ಹೇಳ್ತಾರೆ. ಈಗಲೂ 
ಕ್ರೋಸ್ನೋದಲ್ಲಿರುವ ವಸ್ತು ಸಂಗ್ರಹಾಲಯದಲ್ಲಿ ಈ ಸ್ನೋವನ್ನು ಅವನ ನೆನಪಿನಲ್ಲಿ ಪ್ರದರ್ಶನಕ್ಕೆ 
ಇಟ್ಟಿದ್ದಾರಂತೆ. 

“ಮತ್ತೆ ರೈತರು ಸೀಮೆಎಣ್ಣೆಯನ್ನೇ ಕುಡಿದರಾ?” 

“ಅವರಿಗೂ ಬುದ್ಧಿ ಇತ್ತು ಅಭಿಜಿತ್‌, ನಿನಗೆ ಕೊಟ್ಟರೆ ಕುಡಿತೀಯಾ?” ಕೇಳೀದೆ. 

“ಸೀಮೆಎಣ್ಣೆ ವಾಸನೆಗೆ ಹೊಟ್ಟೆ ತೊಳಸಿ ಬಂದಂತೆ ಆಗುತ್ತೆ” ಅಂದ ನವೀನ್‌. 

ವಿಜ್ಞಾನದ ಭಾಷೆಯಲ್ಲಿ ಈ ಸೀಮೆಎಣ್ಣೆಯನ್ನು ಪರ್ಯಾಪ್ತ ಹೈಡ್ರೋಕಾರ್ಬನ್‌ ಅ೦ತ ಕರೀತಾರೆ. 
ಅದಕ್ಕೆ ವಿಶಿಷ್ಟವಾದ ವಾಸನೆ ಇರುತ್ತೆ, ಮೊದಮೊದಲು ಅದನ್ನು ಬೆಳಕಿಗೆ ಮೂಲವಾಗಿ ಬಳಸ್ತಾ ಇದ್ದರು. 
ಈಗ ಟ್ರಾಕ್ಟರ್‌ಗಳಿಗಷ್ಟೇ, ಅಲ್ಲ ಜೆಟ್‌ ವಿಮಾನಕ್ಕೂ ಇಂಧನವಾಗಿ ಬಳಸ್ತಾರೆ. ಅಲ್ಲದೆ ಸೀಮೆಎಣ್ಣೆಯಿ೦ದ 
ಕೆಲವು ಕ್ರಿಯಾವರ್ಧಕ ವಿಧಾನ ಬಳಸಿ ಪೆಟ್ರೋಲ್‌ ಕೂಡಾ ಉತ್ಪಾದನೆ ಮಾಡ್ತಾರೆ. ಗಂಧಕ ಹೆಚ್ಚಾಗಿದ್ದಷ್ಟು 
ಅದಕ್ಕೆ ವಾಸನೆ ಹೆಚ್ಚು. 'ಆರೋಮ್ಯಾಟಕ್‌' ಎ೦ದರೆ ಉಂಗುರ ರಚನೆಯ ಹೈಡ್ರೋಕಾರ್ಬನ್‌ಗಳು ಜಾಸ್ತಿ 
ಇದ್ದರೆ ಬರೀ ವಾಸನೆ ಅಷ್ಟೇ ಅಲ್ಲ, ಹೆಚ್ಚು ಹೊಗೆ ಕೂಡಾ ಬರುತ್ತೆ: ಅದಕ್ಕಾಗಿ ಸಲ್ಫರ್‌ ಡೈ ಆಕ್ಸೈಡ್‌ ಅಥವಾ 
ಸಲ್ಫೂರಿಕ್‌ ಆಮ್ಲ ಬಳಸಿ ಅದನ್ನು ಶುದ್ಧಿ ಮಾಡ್ತಾರೆ. ಸೀಮೆಎಣ್ಣೆ ಗೆ ಕ್ರಿಮಿನಾಶಕ ಗುಣ ಇದೆ, ರೈತರು 
ಹೊಲಗಳಲ್ಲಿ ಕೂಡಾ ಬಳಸ್ತಾರೆ.” | 

“ಆ ದಿನ ನಿಂಗಮ್ಮನ ಮನೆ ಹತ್ತಿರ ಹೋಗಿದ್ದೆವು, ಲಾಟೀನಿನ ಗಾಜನ್ನು ಸಗಣಿ ನೀರು ಬೆರೆಸಿ 
ತೊಳೆಯುತ್ತಾ ಇದ್ದುದನ್ನು ನಾವು ನೋಡಿದೆವು. ಅಂದಳು ಶ್ವೇತ, ಏನೋ ಸಿ.ಐ.ಡಿ. ಕೆಲಸ ಮಾಡಿದ 
ಖುಷಿಯಲ್ಲಿ. 

“ಹೌದು ಶ್ವೇತ, ಎಲ್ಲರಿಗೂ ಡಿಟರ್ಜೆಂಟ್‌ ಪುಡಿಗಳನ್ನು ಕೊಳ್ಳಲು ಶಕ್ತಿ ಇರುತ್ತಾ? ಸಗಣಿ ಕೂಡ 
ಅದೇ ಕೆಲಸ ಮಾಡುತ್ತೆ. ಅಲ್ಲದೆ ಅದು ಸುಲಭವಾಗಿ ಸಿಗುತ್ತೆ ಅಲ್ಲವಾ? ಅಂದೆ. 


“ಈ ಕಾಲದಲ್ಲಿ ಸೀಮೆಎಣ್ಣೆ ಯಾರು ಉಪಯೋಗಿಸ್ತಾರೆ ಅದೂ ಎಲ್ಲ ಕಡೆ ಕರೆಂಟ್‌ 
ಇರಬೇಕಾದರೆ” ಅಂದ ನವೀನ್‌. 


“ಎಲ್ಲರ ಮನೇಲೂ ಕರೆಂಟ್‌ ಸ್ಟೋವ್‌, ಅಡುಗೆ ಅನಿಲ ಇರುತ್ತೇಂತಾ ತಿಳಿದುಕೊಳ್ಳಬೇಡಾ, ನಮ್ಮ 
ದೇಶ ಆರ್ಥಿಕವಾಗಿ ಇನ್ನೂ ಅಂಥ ಉತ್ತಮ ಸ್ಥಿತಿಯಲ್ಲಿ ತಲುಪಿಲ್ಲ” ಎಂದೆ. 

“ಮಂಗಳೂರಿನಲ್ಲಿ ಒಂದು ಪೆಟ್ರೋ ರಾಸಾಯಿನಿಕ ಸ್ಥಾವರ ಇದೆ. ವರ್ಷಕ್ಕೆ ಎಷ್ಟು ಸೀಮೆಎಣ್ಣೆ ಅಲ್ಲಿ 
ಉತ್ಪಾದನೆ ಆಗುತ್ತೆ ಗೊತ್ತಾ? ಸರಿಸುಮಾರು, ಒಂಬತ್ತು ಲಕ್ಷ ಟನ್ನು ಬಳಕೆದಾರರು ಇಲ್ಲದಿದ್ದರೆ ಇಷ್ಟು 
ಸೀಮೆಎಣ್ಣೆಯನ್ನು ಯಾಕೆ ಉತ್ಪಾದನೆ ಮಾಡುತ್ತಿದ್ದರು ಹೇಳು?” ಕೇಳಿದೆ. 

ಮರುದಿನ ಭಾನುವಾರ, ಈ ಸಲ ಮಳೆ ಜೋರಾಗಿ ಬಂದದ್ದರಿಂದ ಕೆರೆ ಕುಂಟೆ ಎಲ್ಲ ತುಂಬಿದ್ದವು. 
ನದಿಗಳು ಮೈ ತುಂಬಿ ಹರಿಯುತ್ತಿದ್ದವು. ಕಾವೇರಿ ನದಿ ಕೂಡಾ ಭರ್ಜರಿಯಾಗಿ ತುಂಬಿ ಹರಿಯುತ್ತಾ ಇತ್ತು. 

ಈ ಸಲ ಶಿಂಷಾಕ್ಕೆ ಹೋದರೆ ಹೇಗೆ ಅಂತಾ ತೀರ್ಮಾನ ಮಾಡಿ ಬೆಳಗ್ಗೆ ಏಳು ಗಂಟೆಗೆ ಸಿದ್ದವಾದೆವು. 
ಸಿದ್ಧತೆ ಜೋರಾಗೇ ಇತ್ತು. “ನಲ್ಲಿ ನಿಲ್ಲಿಸಿದೆಯಾ? ಎಲ್ಲ ಸ್ವಿಚ್‌ಗಳನ್ನು ಆಫ್‌ ಮಾಡಿದೆಯಾ? 
ಕಿಟಕಿ ಬಾಗಿಲು ಹಾಕಿದೆಯಾ?” ನಾನು ಪ್ರಶ್ನೆಗಳ ಸರಮಾಲೆಯನ್ನೇ ನಳಿನಿಗೆ ಕೇಳಿದೆ. 
ಶ್ವೇತ ನಲ್ಲಿ ನಿಲ್ಲಿಸಿದ್ದಳು, ಎಲ್ಲ ಸ್ವಿಚ್‌ಗಳೂ ಆಫ್‌ ಆಗಿದೆಯೇ ಅಂತಾ ನವೀನ್‌ ನೋಡಿ ಕೊಂಡು 

ಬ೦ದ. ಅಭಿಜಿತ್‌ ಕಿಟಕಿಗಳನ್ನೆಲ್ಲ ಬಂದ್‌ ಮಾಡಿದ್ದ. ಅಮ್ಮನ ಕೈಯಲ್ಲಿ ಊಟದ ಡಬ್ಬಿಗಳು, ಮಕ್ಕಳ ಕೈನಲ್ಲಿ 
ನೀರಿನ ಬಾಟಲುಗಳು , ಈ ಭಾರಿ ವಿಶೇಷ ಅ೦ದರೆ ಅಜ್ಜಿ ಕೂಡ ನಮ್ಮ ಜೊತೆ ಹೊರಟಿದ್ದರು. ಶಿಂಷಾ 
ತಲುಪಿ ಗಗನಚುಕ್ಕಿ ಭರಚುಕ್ಕಿಯ ಭರಾಟೆ ನೋಡಿ ಮಕ್ಕಳು ಮೈ ಮರೆತಿದ್ದರು. ಜಲಪಾತವನ್ನು 
ಹೊಗಳಿದ್ದೂ ಹೊಗಳಿದ್ದೇ . ಸ೦ಜೆ ಮನೆಗೆ ಬರುತ್ತಲೇ ಶ್ವೇತ ಮತ್ತು ನವೀನ್‌ ತಾಯಿ ಕಾದಿದ್ದರು. “ಪ್ರವಾಸ 
ಹೇಗಿತ್ತು” ಎಂದು ಕೇಳಿದರು. | 

“ನೀವು ಬಂದಿದ್ದರೆ ಚೆನ್ನಾಗಿತ್ತು" ಎ೦ದು ನಳಿನಿ ಹೇಳಿದಳು. 

ದಿಢೀರ್‌ ಎಂದು ಅವರ ಮನೆಗೆ ಯಾರೋ ನೆಂಟರು ಬಂದಿದ್ದರಿಂದ ಅವರು ನಮ್ಮೊಡನೆ ಪ್ರವಾಸಕ್ಕೆ 
ಬರಲು ಆಗಿರಲಿಲ್ಲ. 

ಮನೆಗೆ ಬಂದು ಬಾಗಿಲು ತೆರೆಯುತ್ತಲೇ ಅದೇನೋ ವಿಚಿತ್ರ ವಾಸನೆ. ಅಭಿಜಿತ್‌ ಮೂಗನ್ನು 
ಹಿಂದಕ್ಕೂ ಮುಂದಕ್ಕೂ ಆಡಿಸಿ, ಎಲ್ಲ ಕಡೆ ಕಣ್ಣಾಡಿಸುತ್ತಿದ್ದ. 

"ಅದೇನು ನಾಯಿ ಮರಿ ತರಹ ಮೂಸುತ್ತಾ ಇದ್ದೀಯಾ" ಅಂದಳು ಶ್ವೇತ. 

"ನಿನಗೆ ಮೂಗಿಲ್ಲಾಂತ ಕಾಣುತ್ತೆ, ನನಗೆ ಮೂಗಿದೆಯಲ್ಲಾ ಅದಕ್ಕೇ ಮೂಸುತ್ತಾ ಇದ್ದೀನಿ" ಅಂದ 
ಅಭಿಜಿತ್‌. 

“ಅವಳಿಗೆ ನೆಗಡಿಯಾಗಿದೆ ಕಣೋ, ವಾಸನೆ ಹೇಗೆ ಗೊತ್ತಾಗುತ್ತೇ? ಎಂದು ಶ್ವೇತಳ ಪರ ವಹಿಸಿದ 
ನವೀನ್‌. 

ಕಿಟಕಿ ಮುಚ್ಚಿದ್ದರಿಂದ ಮನೆ ತುಂಬ ಕತ್ತಲಾಗಿತ್ತು. ಹಾಗೆ ನೋಡಿದ್ರೆ ನಮ್ಮ ಅಡುಗೆ ಮನೆಗೆ ಬೆಳಕು 
ಸ್ವಲ್ಪ ಕಡಿಮೇನೇ. ಏಕೋ ನಳಿನಿಗೂ ಸ್ವಲ್ಪ ಸಂಶಯ ಬಂದಂತೆ ಕಾಣಿಸಿತು. ಅಡುಗೆ ಮನೆಗೆ ಓಡಿಹೋಗಿ 
ಅಭಿಜಿತ್‌ ಲೈಟ್‌ ಹಾಕೋದರಲ್ಲಿದ್ದ. ನಾನು ಹಿಂದೆಯೇ ಓಡಿ “ಸ್ವಲ್ಪ ತಡೀ" ಅಂದೆ. ಈ ಹೊತ್ತಿಗೆ ನಳಿನಿಗೆ 
ಅವಳು ಮಾಡಿದ್ದ ಅಚಾತುರ್ಯ ಗೊತ್ತಾಗಿತ್ತು. 

ಶಿ೦ಷಾಕ್ಕೆ ಹೊರಡೋ ಆತುರದಲ್ಲಿ ಗ್ಯಾಸ್‌ ಸಿಲೆಂಡಿರಿನ ಸ್ವಿಚ್ಚನ್ನು ಆಫ್‌ ಮಾಡಿರಲಿಲ್ಲ. ಆದದ್ದಿಪ್ಲೇ 
ಸಿಲೆಂಡಿರಿನಿಂದ ಸ್ನೋವ್‌ಗೆ ಸಂಪರ್ಕ ಮಾಡುವ ರಬ್ಬರ್‌ ಪೈಪ್‌ ಸಣ್ಣದಾಗಿ ಸೀಳುಬಿಟ್ಟಿತ್ತು. ಗ್ಯಾಸ್‌ 
ಧಾರಾಳವಾಗಿ ಅದರಿಂದ ಸೋರಿ ಹೋಗಿ ಇಡೀ ಮನೆಯ ತುಂಬ ಆವರಿಸಿಕೊಂಡಿತ್ತು. ಸದ್ಯ, ಯಾವ 
ಸ್ವಿಚ್ಚನ್ನೂ ಹಾಕಲಿಲ್ಲ. ಬೆಂಕಿಕಡ್ಡಿ ಗೀರಲಿಲ್ಲವಲ್ಲ ಅಂತ ನಳಿನಿ ನಿಟ್ಟುಸಿರುಬಿಟ್ಟಳು. 

“ಅಲ್ಲಯ್ಯಾ, ಒಂದು ಕಿಟಕಿ ತೆಗೆಯಬಾರದಿತ್ತೇ" ಅಭಿಜಿತ್‌ನನ್ನು ಕೇಳಿದೆ. 

"ಹೋದಸಲ ತೆರೆದೇ ಇದ್ದೆವು. ಬೆಕ್ಕು ಬಂದು ಹಾಲನ್ನು ಕುಡಿದು ಹೋಯ್ತಲ್ಲ, ಅದಕ್ಕೇ ಈ ಸಲ 

ಬಿಗಿಯಾಗಿ ಮುಚ್ಚಿಬಿಟ್ಟೆ" ಅಂದ. 

ಅವನು ಯಾವಾಗಲೂ ಹೀಗೆ. ಅವನು ಮಾಡಿದ್ದೇ ಸರಿ, ಸೋಲನ್ನು ಮಾತ್ರ ಯಾವಾಗಲೂ 
ಒಪ್ಪಿಕೊಳ್ಳುವುದೇ ಇಲ್ಲ. 

“ಗ್ಯಾಸ್‌ಗೆ ಈ ವಾಸನೆ ಮೊದಲೇ ಇರುತ್ತಾ ಅಥವಾ ಆಮೇಲೆ ಸೇರಿಸ್ತಾರೋ" ಎಂದಳು ನಳಿನಿ 
ಥಟ್ಟನೇ ಏನೋ ಜ್ಞಾನೋದಯವಾದಂತೆ. 

“ನಳಿನಿಯಂತಹ ಗೃಹಿಣಿಯರು ಎಷ್ಟೋ ಸಲ ಕಿಟಕಿ, ಬಾಗಿಲು ಬಂದ್‌ ಮಾಡಿ ಹೋಗ್ತಾರೆ, ಒಳಗೆ 
ಬಂದಾಗ ಅನಿಲ ಸೋರಿದ್ದರೆ ಅವರ ಗಮನಕ್ಕೆ ಬರಲಿ ಅಂತ ವಾಸನೆ ಬರೋ ರಾಸಾಯನಿಕವನ್ನು ಬೇಕು 
ಅಂತಾಲೇ ಗ್ಯಾಸ್‌ ಸೇರಿಸ್ತಾರೆ. ಅದರ ಹೆಸರು ಈಥೇಲ್‌ ಮರ್ಕಾಪ್ಪನ್‌ ಅಂತ. 

“ಸೇರಿಸದೇ ಇದ್ದರೆ ಏನಾಗ್ತಾ ಇತ್ತು" ತರಲೆ ಅಭಿಜಿತ್‌ಗೆ ಈ ಹುಡುಗಾಟದ ಪಶ್ನೆಕಾಡಿತು. 

"ಸೇರಿಸದೆ ಇದ್ದರೆ ಅನಿಲ ಸೋರಿದೆಯೋ ಇಲ್ಲವೋ೦ತ ಗೊತ್ತಾಗ್ತಾ ಇರಲಿಲ್ಲ. ಬೆಂಕಿ ಕಡ್ಡಿ ಗೀರುತ್ತಲೇ 
ಇಡೀ ಮನೆ ಧಗ್‌ ಅಂತ ಉರಿದು ಬಿಡ್ತಾ ಇತ್ತು." 

"ಬೆಂಕಿ ಬೀಳುತ್ತದೆ ಅಂತಾನೆ ಮುಂದಾಲೋಚನೆ ಮಾಡಿ ಇನ್‌ಶ್ಕೂರೆನ್ಸ್‌ ಮಾಡಿಸ್ತಾರೆ ಅಲ್ಲವಾ?" 
ಎಂದ ; ಜಟ್ಟಿ ಬಿದ್ದರೂ ಮೀಸೆ ಮಣ್ಣಾಗಲಿಲ್ಲ ಅನ್ನೋ ಗಾದೆ ನೆನಪಿಸುತ್ತ. 

"ಹೌದೌದು. ಇನ್‌ಶ್ಕೂರೆನ್ಸ್‌ ಹಣ ಬಂದಿದ್ರೆ ಅದನ್ನು ತೆಗೆದುಕೊಳ್ಳೋದಕ್ಕೇ ಯಾರಪ್ಪಾ ಇರ್ತಾ 
ಇದ್ದರು" ಎಂದಳು ನಳಿನಿ, ಮಗನ ಅತಿ ಬುದ್ದಿವಂತಿಕೆಯನ್ನು ನೋಡಿ. 

"ದ್ರವೀಕೃತ ಪೆಟ್ರೋಲಿಯಮ್‌ ಅನಿಲಾಂತ ಏತಕ್ಕೆ ಕರೀತಾರೇ೦ತ ಆಮೇಲೆ ಹೇಳ್ತೀನಿ ಅಂದಿರಲ್ಲಾ, 
ಈಗ ಹೇಳಿ, ಅದರಲ್ಲಿರೋದು ದ್ರವರೂಪದ ಪೆಟ್ರೋಲು. ಆದರೆ ಸ್ಟೋವ್‌ಗೆ ಹರಿದು ಬರುವುದು ಅನಿಲ" 
ಅಂದೆ. "ಅದು ಹೇಗೆ ಸಾಧ್ಯ ಅದನ್ನು ಅನಿಲ ಅಂತಾಲೇ ಮಾರ್ತಾರಲ್ಲಾ" ಅಂದಳು ಶ್ವೇತ. 

“ನೋಡು ಸಿಲೆಂಡಿರಿನಲ್ಲಿರೋದು ಸುಮಾರು ೧೪.೨ ಕೆ.ಜಿ. ತೂಕದ ದ್ರವ. ಅಂದ್ರೆ ಸಿಲೆಂಡಿರಿನ 
ಒಳಗಡೆ ಮೇಲ್ಭಾಗದಲ್ಲಿ ಇನ್ನೂ ಸ್ವಲ್ಪ ಖಾಲಿ ಜಾಗ ಇರುತ್ತೆ. ಏಕೇಂದ್ರೆ ವಾತಾವರಣದ ಒತ್ತಡದಲ್ಲಿ 
ಒಳಗಿರೋ ಪೆಟ್ರೋಲಿಯಮ್‌ ದ್ರವ ಕುದ್ದು ಬಾಷ್ಟವಾಗಿ ಅನಂತರ ಆ ಜಾಗದಲ್ಲಿ ಅನಿಲ ತುಂಬಿಕೊಳ್ಳುತ್ತದೆ. 
ಆಗ ಅದರ ಒತ್ತಡ ಕೂಡ ಜಾಸ್ತಿ ಆಗುತ್ತೆ. ಅಂದ್ರೆ ಕುದಿಯೋ ಉಷ್ಣತೆಗೂ, ಒತ್ತಡಕ್ಕೂ ಸಂಬಂಧ ಇರುತ್ತೆ. 
ಒತ್ತಡ ಏರುತ್ತಾ ಹೋದ ಹಾಗೆ ವಾತಾವರಣದ ಉಷ್ಣತೆಗಿಂತ ಹೆಚ್ಚಿನ ಮಟ್ಟ ತಲುಪಿದಾಗ ಬಾಷ್ಟ ಆಗೋದು 
ನಿಲ್ಲುತ್ತೆ. ಅಂದೆ ದ್ರವರೂಪದಲ್ಲೇ ಉಳಿಯುತ್ತೆ. ಅದನ್ನು ಸ್ನೋವ್‌ಗೆ ಹರಿಯೋದಕ್ಕೆ ಬಿಟ್ಟಾಗ ಅಲ್ಲಿನ ಒತ್ತಡ 
ಒಂದೇ ಮಟ್ಟದಲ್ಲಿ ಇರುತ್ತೆ. ಅನಿಲ ಕೂಡ ಅದಕ್ಕೆ ತಕ್ಕನಾಗಿ ಒ೦ದೇ ವೇಗದಲ್ಲಿ ಹರಿಯುತ್ತೆ. ಇವೆಲ್ಲವನ್ನೂ 
ಲೆಕ್ಕ ಹಾಕಿ ಸಿಲಿಂಡರಿನಲ್ಲಿ ದ್ರವೀಕೃತ ಪೆಟ್ರೋಲಿಯಮ್‌ನ್ನ ಪೂರ್ತಿ ತುಂಬದೆ ಸ್ವಲ್ಪ ಖಾಲಿ ಬಿಟ್ಟಿರುತ್ತಾರೆ. 
ಒತ್ತಡ ತಾಳಿಕೊಳ್ಳುವುದಕ್ಕೆ ಸಿಲೆಂಡರಿಗೆ ಸಾಮರ್ಥ್ಯ ಇರಬೇಕಲ್ಲ, ಅದಕ್ಕೋಸ್ಕರ ದಪ್ಪ ತಗಡಿನಿಂದ ಅದನ್ನು 


ಮಾಡಿರ್ತಾರೆ. ಒಂದು ವೇಳೆ ಅದು ತುಕ್ಕು ಹಿಡಿದರೆ ಒತ್ತಡ ನಿಭಾಯಿಸುವ ಶಕ್ತಿ ಕಡಿಮೆ ಆಗುತ್ತೆ. ಅದಕ್ಕಾಗಿ 
ತುಕ್ಕು ಹಿಡಿಯದೇ ಇರಲಿ ಎಂದು ಪೈಂಟ್‌ ಮಾಡ್ತಾರೆ." 

ಮೊದಲ ಸಲ ಸಿಲೆಂಡರ್‌ ಮನೆಗೆ ಬಂದಾಗ ಅಭಿಜಿತ್‌ ಒಬ್ಬನೇ ಎತ್ತುವೆನೆಂದು ಹೋಗಿ 
ಒಂದಿಂಚೂ ಅಲ್ಲಾಡಿಸದೇ "ಉಸ್‌ ಎಂದು ಎದುಸಿರುಬಿಡುತ್ತಾ ಓಡಿ ಬಂದಿದ್ದ. ಮನೇಲಿ ಈ ಸಲ ಅನಿಲ 
ಸೋರಿದ್ದರಿಂದ ಏನೂ ಅಪಾಯ ಆಗಲಿಲ್ಲಾ ಅನ್ನೋ ಸಮಾಧಾನ ನಮ್ಮೇಲ್ಲರಲ್ಲೂ ಇತ್ತು. 

"ಡೀಸೆಲ್‌ ಹೆಸರು ಗೊತ್ತಲ್ಲಾ?" ಎ೦ದೆ ಬೇಕಂತಲೇ. 

ಗೊತ್ತಿಲ್ದೆ ಏನು? ನೀವೇ ಹೇಳಿದ್ದರಲ್ಲಾ, ಪೆಟ್ರೋಲು, ಸೀಮೆಎಣ್ಣೆ ಆದಮೇಲೆ ಬಟ್ಟಿ ಇಳಿಸಿದಾಗ 
ಬರೋದು ಡೀಸೆಲ್‌" ಅಂತ ಶ್ವೇತ ಹೇಳಿದಳು. 

“ನೀನು ಹೇಳಿದ್ದರಲ್ಲಿ ಅರ್ಧ ಸತ್ಯ ಇದೆ" ಎಂದೆ. 

“ಹಾಗಾದ್ರೆ ನಾನು ಹೇಳಿದ್ದು ಸುಳ್ಳೇ ಎ೦ದಳು" ಸ್ವಲ್ಪ ಅಮಾಧಾನದಿಂದ. 

"ಸುಳ್ಳಲ್ಲ ಅನ್ನು" ಎಂದೆ ಇನ್ನಷ್ಟು ಗೊಂದಲದಲ್ಲಿ ಸಿಕ್ಕಿಸುತ್ತ. 

"ಅಲ್ಲಾರಿ, ಸುಳ್ಳಲ್ಲ ಅಂತೀರಿ, ನಿಜ ಅಂತ ಒಪ್ಪಿಕೊಳ್ಳೋದಿಲ್ಲ, ಅರ್ಧ ಸತ್ಯ ಅಂತೀರಿ. ಮಕ್ಕಳು 
ಕೇಳಿದ್ದಕ್ಕೆ ಈ ತರಹ ಉತ್ತರಿಸಿದರೆ ಅವರಿಗೆ ಏನು ಅರ್ಥವಾಗುತ್ತೆ?. ನನಗೇ ತಿಳಿಯಲಿಲ್ಲಪ್ಪಾ" ಎಂದಳು 
ನಳಿನಿ. | 

“ನೋಡು, ಈಗ ನೀನು ರೇಡಿಯೋ ಕೊಂಡುಕೊಳ್ಳುವುದಕ್ಕೆ ಹೋಗಿ, ಯಾವುದೋ ಒಂದು 
ರೇಡಿಯೋ ತೋರಿಸಿ, ಮಾರ್ಕೋನಿ ಬೆಲೆ ಎಷ್ಟು? ಎಂದರೆ ಅಂಗಡಿಯವನು ಏನು ಹೇಳ್ತಾನೆ? 
ಮಾರ್ಕೋನಿ ಸತ್ತು ಹತ್ತಿರ ಹತ್ತಿರ ಅರವತ್ತು ವರ್ಷ ಆಯ್ತಲ್ಲಮ್ಮಾ ಆತನ ಬೆಲೆ ಹೇಗಮ್ಮಾ ಕಟ್ಟೋದು 
ಅಂದರೆ ಆಗ ನೀನು ಏನು ಹೇಳ್ತಿಯಾ?" 

"ಅಂದ್ರೆ ಡಿಸೇಲ್‌ ಅನ್ನೋನು ಒಬ್ಬ ವ್ಯಕ್ತಿನಾ?" 

"ಹೌದು ಅವನ ಪೂರ್ತಿ ಹೆಸರು ರೊಡೋಲ್ಟ್‌ ಡಿಸಲ್‌ (೧೮೫೮-೧೯೦೩) ಅಂತ' ಆತ ಹುಟ್ಟಿದ್ದು 
ಪ್ಯಾರಿಸಿನಲ್ಲಿ. ಸಂಶೋಧನೆ ಮಾಡಿದ್ದು ಜರ್ಮನಿಯಲ್ಲಿ. ಕಲ್ಲಿದ್ದಲಪುಡಿಯಿಂದ ತೈಲವನ್ನು ಪಡೆದು 
ಇಂಜಿನ್ನಿಗೆ ಬಳಸಿ, ೧೮೯೨ರಲ್ಲಿ ಅಂತರ್ದಹನ ಇಂಜಿನ್ನನ್ನು ಆವಿಷ್ಕಾರ ಮಾಡಿದ. ಪೆಟ್ರೋಲ್‌ 
ಇಂಜಿನ್ನಿಗಿಂತ ಇದರ ಕಾರ್ಯ ತತ್ತ್ವ ಬೇರೆಯದು. ಇಲ್ಲಿ ತೈಲ ಉರಿಯೋದಕ್ಕೆ ಕಿಡಿ ಹೊತ್ತಿಸಬೇಕಾದ್ದಿಲ್ಲ. 
ಬದಲು ಗಾಳಿಯನ್ನು ಕುಗ್ಗಿಸಿ, ಒತ್ತಡ ನಿರ್ಮಾಣ ಮಾಡಿ, ಅದರಿಂದ ತೈಲ ಉರಿಯೋ ಹಾಗೆ ಮಾಡೋದು 
ಡಿಸೇಲ್‌ ಕಂಡು ಹಿಡಿದ ತಂತ್ರ. ಮುಂದೆ ಬರ್ತಾ ಬರ್ತಾ ಕಲ್ಲಿದ್ದಲಿನ ತೈಲಬಿಟ್ಟು ಈಗ ಡೀಸೆಲ್‌ ಅಂತ 
ಕರೀತಿವಲ್ಲಾ ಆ ತೈಲವನ್ನ ಬಳಸೋದಕ್ಕೆ ಪ್ರಾರಂಭವಾಯಿತು. ೧೯೨೦ರ ನಂತರ ಡೀಸೆಲ್‌ ಇಂಜಿನ್ನಿನ 
ಬಳಕೆ ಜಾಸ್ತಿಯಾಗುತ್ತಾ ಹೋಯಿತು. ಇವತ್ತು ಲಾರಿ, ಬಸ್ಸುಗಳಲ್ಲಿ, ಅನೇಕ ರೈಲುಗಳಲ್ಲಿ ಬಳಸ್ತಾ ಇರೋದು 
ಡೀಸೆಲ್‌ ಇಂಜಿನ್ನಿಗೆ ಬೇಕಾದ ತೈಲವನ್ನೇ. ಅವನ ಹೆಸರೇ ತೈಲಕ್ಕೂ ಸ್ಥಿರವಾಗಿ ನಿಂತುಬಿಟ್ಟಿತು. ಮಾರ್ಕೋನಿ 
ಕೊಡಿ ಅಂದ್ರೆ ಯಾರೂ ರೇಡಿಯೋ ಕೊಡುವುದಿಲ್ಲ, ಆದರೆ ಡೀಸೆಲ್‌ ಕೊಡಿ ಅಂದ್ರೆ ಗ್ಯಾರಂಟಿ ಡೀಸೆಲ್‌ 
ಸಿಗುತ್ತೆ" ನಾನು ವಿವರಿಸಿದೆ. 

“ಕೀಲೆಣ್ಣೆ ಯಾರಿಗೆ ತಾನೆ ಗೊತ್ತಿಲ್ಲ? ವಾಹನಗಳ ಭಾಗಗಳು ಸವೆದು ಹೋಗದೆ ಇರಲಿ ಅಂತ ಕೀಲೆಣ್ಣೆ. 
ಹಾಕ್ತಾರೆ. ನಿಮ್ಮಮ್ಮ ಹೊಲಿಗೆ ಮಿಷನ್‌ಗೆ ಬಳಸ್ತಾರಲ್ಲ, ಅದರಲ್ಲಿರೋದು ಕೀಲೆಣ್ಣೇನೆ. ವಾಹನಗಳಿಗೆ ಗ್ರೀಸ್‌ 

ಹಚ್ಚುತ್ತೇವಲ್ಲ ಅದೂ ಕೂಡ ಕೀಲೆಣ್ಣೆಯೇ. ಇದನ್ನು ಸಂಸ್ಕರಿಸಿದರೆ ಅದರಿಂದ ಮೇಣ ಉತ್ಪತ್ತಿಯಾಗುತ್ತದೆ. 
ಬೆಂಕಿಕಡ್ಡಿಗೆ ಬಳಿಯೋದಕ್ಕೆ ಮೇಣದ ಬತ್ತಿ ತಯಾರಿಸುವುದಕ್ಕೆ, ಬಣ್ಣದ ಪೆನ್ಷಿಲ್‌ ತಯಾರು ಮಾಡುವುದಕ್ಕೆ, 
ಪಾಲಿಷ್‌ ತಯಾರಿಸುವುದಕ್ಕೆ, ಉಗುರಿಗೆ ಬಣ್ಣ ಬಳಿಯೋದಕ್ಕೆ ಇದನ್ನು ಬಳಸುತ್ತಾರೆ. ಪೆಟ್ರೋಲಿಯಮ್‌ 
ಸಂಸ್ಕರಣೆಯ ಕೊನೆಯ ಹಂತದಲ್ಲಿ ಉಳಿಯುವ ಗಸಿಯೇ ಬಿಟುಮಿನ್‌. ರಸ್ತೆ ಮಾಡುವಾಗ ಬಳಸುವ 
ಟಾರ್‌ ಕೂಡ ಇದರಿಂದಲೇ ಬಂದದ್ದು. ಕಲ್ಲಿದ್ದಲಿನಿಂದಲೂ ಟಾರ್‌ನ ಪಡೆಯಬಹುದು. 
ಪೆಟ್ರೋಲಿಯಮ್‌ನಿಂದ ಆಗುವ ರಾಸಾಯನಿಕ ಉತ್ಪನ್ನಗಳ ಬಗ್ಗೆ ಹೇಳುತ್ತಾ ಹೋದರೆ ಮೂರು ದಿನ 
ಬೇಕಾಗುತ್ತದೆ. ಸುಮಾರು ೭೦೦ ಪದಾರ್ಥಗಳಿಗೆ ಪೆಟ್ರೋಲಿಯಮ್‌ನ ಉತ್ಪನ್ನವೇ ಮೂಲ ಸಾಮಾಗ್ರಿ. 
ರೈತರು ಬಳಸುವ ಎಂಡ್ತಿನ್‌, ಯೂರಿಯಾ, ರಸಗೊಬ್ಬರ, ನಾವೆಲ್ಲ ಹಾಕ್ತೀವಲ್ಲ ಪಾಲಿಯಿಸ್ಟರ್‌ ಬಟ್ಟೆ, ರಬ್ಬರ್‌ 
ಟೈರುಗಳು, ಇವೆಲ್ಲಕ್ಕೂ ಒಂದಲ್ಲ ಒಂದು ರೀತಿಯಲ್ಲಿ ಪೆಟ್ರೋಲಿಯಮ್‌ನ ಉಪ ಉತ್ಪನ್ನಗಳೇ ಆಧಾರ. 
ಪೆಟ್ರೋಲಿಯಮ್‌ನ್ನು ಉಷ್ಣ ವಿಭಜನೆ ಮಾಡಿದಾಗ ಎಥಲೀನ್‌ ಅಥವಾ ಈಧಥಿನ್‌ ಅನ್ನೋ ರಾಸಾಯನಿಕ 
ವಸ್ತು ಬರುತ್ತೆ (ಛಿ ? 2) ದವ ಈಧಿನ್‌ನನ್ನು ಸುಮಾರು ೨೦೦ಡಿಗ್ರಿ ಸೆ. ಉಷ್ಣತೆಯಲ್ಲಿ ಕಾಸಿ ೧೫೦೦ 
ಅಟ್ಮಾಸ್ಟಿಯರ್‌ ಒತ್ತಡ ಕೊಟ್ಟರೆ ಪಾಲಿಥೀನ್‌ ಉತ್ಪತ್ತಿಯಾಗುತ್ತದೆ. ಹೀಗೆ ಪಟ್ಟಿ ಮಾಡುತ್ತಾ ಹೋದರೆ 
ಸದ್ಯಕ್ಕಂತೂ ಇದು ಮುಗಿಯೋದಿಲ್ಲ. ನಮ್ಮ ನಿತ್ಯ ಜೀವನದಲ್ಲಿ ಪೆಟ್ರೋಲಿಯಮ್‌ನ ಉತ್ಪನ್ನಗಳ ಪಾತ್ರ 
ಒಂದಲ್ಲ ಒಂದು ರೀತಿಯಲ್ಲಿ ಇದ್ದೇ ಇರುತ್ತದೆ" ಎಂದೆ. 

೯. ಹಾಲಾಹಲ 


ಪಿಕ್‌ನಿಕ್‌ಗೆಂದು ಮಕ್ಕಳು ತುಮಕೂರಿನ ಬಳಿಯ ದೇವರಾಯನದುರ್ಗಕ್ಕೆ ಹೊರಟಿದ್ದರು. 
ಹೊರಡುವ ದಿನ ಮಕ್ಕಳನ್ನು ನಾನೇ ಸ್ಕೂಟರಿನಲ್ಲಿ ಸ್ಕೂಲಿಗೆ ಕರೆದೊಯ್ದಿದೆ. ದೊಡ್ಡ ಬಸ್ಸನ್ನು ಗೊತ್ತು 
ಮಾಡಿದ್ದರು. ಮೂರು ಮಂದಿ ಉಪಾಧ್ಯಾಯರು ಮಕ್ಕಳನ್ನು ಕರೆದುಕೊಂಡು ಹೊರಟಿದ್ದರು. ಆದರೂ 
ನಳಿನಿಗೆ ಏನೋ ಒಂದು ಬಗೆಯ ತಳಮಳ, 

“ನೋಡಿ ಅಭಿಜಿತ್‌ ಭಾರಿ ತುಂಟ. ಅಲ್ಲಿ ಏನಾದರೂ ತರ್ಲೆ ಗಿರ್ಗೆ ಮಾಡಿ ತೊಂದರೆ 
ಮಾಡಿಕೊಂಡಾನು. ಅವನ ಬಗ್ಗೆ ನಿಗಾ ಇಟ್ಟಿರಿ ಎಂದು ಒಂದು ಮಾತು ಹೇಳಿ" ಎಂದು ಹೇಳಿದಳು. ನಾನು 
ನಕ್ಕುಬಿಟ್ಟೆ. 

“ನೀವು ಯಾವುದನ್ನೂ ಗಂಭೀರವಾಗಿ ತೆಗೆದುಕೊಳ್ಳುವುದಿಲ್ಲ' ಎಂದಳು ತುಸು ಕೋಪ 
ಮಾಡಿಕೊಳ್ಳುತ್ತಾ. 

"ಉಡಾಫೆ ಅಲ್ಲ ನಳಿನಿ, ಪ್ರತಿ ತಂದೆ ತಾಯಿಗಳೂ ಹೀಗೆಯೇ. ಅವರವರ ಮಕ್ಕಳ ಬಗ್ಗೆ ವಿಶೇಷ 
ಮುತುವರ್ಜಿ ವಹಿಸುತ್ತಾರೆ. ಆದರೆ ಉಪಾಧ್ಯಾಯರಿಗೂ ಜವಾಬ್ದಾರಿ ಇರುತ್ತೆ, ಅವರಿಗೂ 
ಮಕ್ಕಳೀರುತ್ತವಲ್ಲ" ಎಂದೆ. ನಳಿನಿಗೆ ಅರ್ಧ ಸಮಾಧಾನವಾದಂತಿತ್ತು. ಮಕ್ಕಳನ್ನು ಬಿಟ್ಟು 
ಹೊರಡಬೇಕೆನ್ನುವಷ್ಟರಲ್ಲಿ ಅವರಲ್ಲಿ ಒಬ್ಬ ಉಪಾಧ್ಯಾಯರು ನನ್ನನ್ನು ಕರೆದು. 

“ಏನೂ ಯೋಚಿಸಬೇಡಿ, ನಾವಿದ್ದೇವೆ, ಬೆಂಗಳೂರಿನಿಂದ ಎರಡು ಗ೦ಡೆ ಪ್ರಯಾಣ ಅಷ್ಟೇ ಅಲ್ಲದೆ 
ದೇವರಾಯನದುರ್ಗ ಎಂದರೆ ಅದೇನೂ ಹುಲಿ, ಚಿರತೆ. ಸಿಂಹ ಇರುವ ಕಾಡಲ್ಲ, ಹತ್ತಿರದಲ್ಲೇ ಇರುವ 
ಹಸುರುವನ, ಸುತ್ತ ಬರೀ ಹೆಬ್ಬಂಡೆಗಳಿವೆ ಅಷ್ಟೇ, ಮಕ್ಕಳು ಪ್ರಕೃತಿಯ ನಡುವೆ ಕೆಲವು ಗಂಟೆಗಳನ್ನಾದರೂ 
ಕಳೆಯಲಿ ಎನ್ನುವ ದೃಷ್ಟಿಯಿ೦ದ ಅಲ್ಲಿಗೆ ಕರೆದುಕೊಂಡು ಹೊರಟಿದ್ದೇವೆ. ಅಲ್ಲೇನೂ ಸಮುದ್ರ ಇಲ್ಲ 
ಹೆದರಬೇಡಿ" ಎಂದರು ನಗುತ್ತ. 

ಮನೆಗೆ ಬಂದವನೇ ನಳಿನಿಗೆ ವರದಿ ಒಪ್ಪಿಸಿದೆ. 

“ನಾನು ಹೇಳಿದ್ದನ್ನು ಅವರಿಗೆ ಹೇಳಿದಿರಾ" ಎಂದಳು. 

"ಹೇಳಿದ್ದೇನೆ" ಅಂದೆ. 

“ಅವರ ಟೀಚರ್‌ ಯಾರು?" ಎಂದಳು. 

ಹೇಳಿದೆ. “ನೋಡು ದೇವರಾಯನದುರ್ಗದ ಹತ್ತಿರ ಯಾವುದು ಸಮುದ್ರ ಇಲ್ವಂತೆ, ಹೆದರಬೇಡಿ" 
ಎಂದು ಹೇಳಿದ್ದಾರೆ ಎಂದೆ. 

“ತುಮಕೂರಿನ ಬಳಿ ಸಮುದ್ರ ಇಲ್ಲ ಎನ್ನುವುದು ನಮಗೂ ಗೊತ್ತು, ಆದರೆ ನಿಮ್ಮ ಮಗನಿಗೆ 
ಸಮುದ್ರವೇ ಆಗಬೇಕು ಎಂಬುದೇನೂ ಇಲ್ಲವಲ್ಲ, ಹನುಮಂತನ ತರಹ ದೊಡ್ಡ ಬಂಡೆ ಹಾರಿ, 
ಹೊಗಳಿಸಿಕೊಳ್ಳಬೇಕು ಎನ್ನುವ ಹುಚ್ಚಿನಲ್ಲಿ ಏನೇನು ಮಾಡುತ್ತಾನೋ ಎಂಬ ಚಿಂತೆ ಅಷ್ಟೇ." ಅ೦ದಳು. 

ಸಂಜೆ ಯಥಾಪ್ರಕಾರ ಸ್ಕೂಲಿನ ಬಳಿ ಹೋದಾಗ, ಆಗತಾನೇ ಬಸ್ಸು ವಾಪಸ್ಸು ಬಂದಿತ್ತು. ನಾನು 
ಹೋಗುವುದು ಎರಡು ನಿಮಿಷ ತಡವಾಗಿತ್ತು ಅಷ್ಟೇ. ನವೀನ್‌ ಮತ್ತು ಶ್ವೇತ ಅವರ ತಂದೆ ತಾಯಿಗಳೂ 
ಬಂದಿದ್ದರು. ಅಭಿಜಿತ್‌, "ಅಪ್ಪಾ ಯಾಕೆ ಇಷ್ಟೊಂದು ಲೇಟು" ಎಂದು ಚಡಪಡಿಸಿದ. ಅದೇ ಉಸಿರಲ್ಲಿ 
“ಬರಬೇಕಾದರೆ ಆಕ್ಷಿಡೆಂಟ್‌ ಆಯಿತು" ಎಂದು ಹೇಳಿದ. ಮನಸ್ಸಿನಲ್ಲಿ ಸ್ವಲ್ಪ ಗಾಬರಿಯಾದರೂ 
ತೋರಿಸಿಕೊಳ್ಳದೆ "ಏನಾಯ್ತು, ಯಾರಿಗೂ ಏನೂ ಆಗಲಿಲ್ಲವೇ" ಎಂದೆ. 

“ನಮ್ಮ ಬಸ್ಸಲ್ಲ, ಸೀಮೆಎಣ್ಣೆ ತುಂಬಿಕೊಂಡಿದ್ದ ಲಾರಿ ನಮ್ಮ ಕಣ್ಣೆದುರಿಗೆ ಕೆರೆಗೆ ಮಗುಚಿಕೊಂಡು 
ಬಿಟ್ಟಿತು" ಎಂದ. 

“ಸರಿ, ಮನೆಗೆ ಹೋದ ತಕ್ಷಣ ನಿಮ್ಮ ಅಮ್ಮನ ಮುಂದೆ ಆಕ್ಷಿಡೆಂಟ್‌ ಆಯ್ತು ಎಂದು ಹೇಳಬೇಡ, 
ಗಾಬರಿಯಾಗಿಬಿಟ್ಟಾಳು, ಸಂಜೆ ನಿಧಾನವಾಗಿ ಹೇಳುವಿಯಂತೆ" ಎಂದು ಪುಸಲಾಯಿಸಿದೆ. ಆಗಲಿ 
ಎನ್ನುವಂತೆ ತಲೆಯಾಡಿಸಿದೆ. 

“ನೋಡು ನಿನ್ನಮಗ ಸುರಕ್ಷಿತವಾಗಿ ಬಂದಿದ್ದಾನೆ" ಎಂದೆ ಅವರ ಅಮ್ಮನಿಗೆ ಮಗನನ್ನು ಒಪ್ಪಿಸುತ್ತ 


ಎ. ರ್ಗ 


"ಏನು ಪುಟ್ಟಾ, ಎಲ್ಲಾ ಚೆನ್ನಾಗಿತ್ತಾ? ಆಮೇಲೆ ಹೇಳುವಿಯಂತೆ, ಈಗ ಬಿಸಿ ಬಿಸಿ ಕಾಫಿ ಕುಡಿ" 
ಎ೦ದಳು ತಲೆ ನೇವೆರಿಸುತ್ತ. 

ಶೂ ಬಿಚ್ಚುತ್ತಿದ್ದ. ನಾನು ತರಕಾರಿ ತರಲು ಆಚೆಗೆ ಹೋದೆ. ಬರುವ ಹೊತ್ತಿಗೆ ಅವರ ಅಮ್ಮನ ದ್ವನಿ 
ಕೇಳಿಸುತ್ತಿತ್ತು. ಒಂದೇ ಸಮನೆ ಆಮೇಲೆ..... ಆಮೇಲೆ... ಎಂದು ಕೇಳುತ್ತಿದ್ದಳು. ಆಕ್ಸಿಡೆಂಟ್‌ ಪುರಾಣವನ್ನು 
ಈ ಅಸಾಮಿ ಬಿಚ್ಚೇ ಬಿಟ್ಟಿದ್ದ ಆಗಲೇ. ಶುದ್ಧ ತರಲೆ ಹುಡುಗ, “ಸಂಜೆ ನಿಧಾನವಾಗಿ ಹೇಳು ಅಂದರೆ, ಆಗಲೇ 
ಅವರ ಅಮ್ಮನ ಕಣ್ಣು ಕಣ್ಣು ಬಿಡಿಸಿದ್ದಾನೆ" ಎಂದುಕೊಂಡು ಒಳಕ್ಕೆ ಕಾಲಿಡುವ ಹೊತ್ತಿಗೆ ಥಟ್ಟನೆ ಮಾತು 
ನಿಲ್ಲಿಸಿ ಗಪ್‌ಚಿಪ್‌ ಆಗಿದ್ದ. 

“ಶುರು ಮಾಡಿದ್ದಾಗಿದೆ, ಪೂರ್ತಿ ವರದಿ ಒಪ್ಪಿಸು" ಎಂದೆ. 


ಪಿಕ್‌ನಿಕ್‌ನಲ್ಲಿ ನೋಡಿದ ಜಾಗಕ್ಕಿಂತ ಆಕ್ಷಿಡೆಂಟ್‌ ವರ್ಣನೆಯನ್ನೇ ಹೆಚ್ಚು ಮಾಡುತ್ತಿದ್ದ. ಇವರ 
ಬಸ್ಸನ್ನು ಹಿಂದೆ ಹಾಕಲು ವೇಗವಾಗಿ ಬಂದ ಸೀಮೆಎಣ್ಣೆ ಟ್ಯಾಂಕ್‌ ಇರುವ ಲಾರಿ ನೆಲಮಂಗಲ ಸಿಕ್ಕುವ 
ಮೊದಲು ಒಂದು ಕರೆಯ ಬಳಿ ಸೇತುವೆಗೆ ಡಿಕ್ಕಿ ಹೊಡೆಯಿತಂತೆ. ಅದರಲ್ಲಿದ್ದ ಡ್ರೈವರ್‌ ಹೇಗೋ 

ಬಚಾವಾಗಿದ್ದ. ಕ್ಷೀನರ್‌ನ ಕಾಲು ಮಾತ್ರ ತುಂಡಾಗಿತ್ತು. ಅಯ್ಯೋ, ಅಪ್ಪಾ, ಅಮ್ಮಾ ಎಂದು 
ಕಿರುಚಾಡುತ್ತಿದ್ದನಂತೆ. ಟ್ಯಾಂಕರ್‌ನಲ್ಲಿದ್ದ ಸೀಮೆಎಣ್ಣೆಯೆಲ್ಲ ಕೆರೆಗೆ ಸುರಿದು ಹೋಗುತ್ತಿದ್ದಾಗ ಇದನ್ನು 
ಕುತೂಹಲವಾಗಿ ನೋಡುತ್ತಿದ್ದ ಒಬ್ಬ ಅಸಾಮಿ ಬೀಡಿ ಸೇದಲು ಕಡ್ಡಿ ಗೀರುತ್ತಲೇ ಇಡೀ ಟ್ಯಾಂಕ್‌ ಧಗಧಗ 
ಹೊತ್ತಿ ಉರಿಯಿತಂತೆ. ಮಕ್ಕಳನ್ನು ಬಸ್ಸಿನಿಂದ ಕೆಳಗಿಳಿಯಲು ಬಿಡಲಿಲ್ಲವಂತೆ. ಆದರೂ ಅಭಿಜಿತ್‌ ಕ್ಕೆ 
ಬೆರಳು ಎತ್ತಿ ತೋರಿಸಿ “ನಂಬರ್‌ಒನ್‌"ಗೆ ಹೋಗಿ ಬರುವೆನೆಂದು ಹೇಳಿ ಗುಂಪಿನಲ್ಲಿ ತೂರಿಕೊಂಡಿದ್ದನಂತೆ. 
ಕೆರೆಯಲ್ಲಿ ಸೀಮೆಎಣ್ಣೆ ಬಿದ್ದ ಮೇಲೆ ಏನಾಯ್ತು ಅಂತ ಕುತೂಹಲದಿಂದ ನೋಡುತ್ತಿದ್ದನಂತೆ. 

“ಸರಿ ಏನು ಕಂಡಿತು?" ಎಂದೆ ಕುತೂಹಲವಾಗಿ. 


"ಅಲ್ಲಾರಿ, ಅಲ್ಲಿಗೆ ಯಾಕೆ ಹೋದ ಎಂದು ಕೇಳಿ, ಗದರಿಸುವುದನ್ನು ಬಿಟ್ಟು ಏನು ಕಂಡೇ ಎಂದು 
ಕೇಳುತ್ತಿರುವಿರಲ್ಲಾ, ನಿಮ್ಮದಂತು ಅವನಿಗೆ ಸ್ವಲ್ಪವೂ ಭಯವಿಲ್ಲ" ಎಂದಳು ಆರೋಪಿಸುತ್ತ. 

“ಮುಂದೆ ಹೇಳು ಏನಾಯ್ತು" ಅಂದೆ. 

"ಸಾಕಷ್ಟು ಟ್ರಾಫಿಕ್‌ ಜಾಮ್‌ ಆಗಿತ್ತು. ನಮ್ಮ ಬಸ್‌ ಹೊರಡುವುದು ಇನ್ನೂ ಒಂದು ಗಂಟೆ ತದ 
ಎ೦ದು ತಿಳಿಯುತ್ತಲೇ, ಟೀಚರ್‌ ಮತ್ತು ನಾವು ನಿಧಾನವಾಗಿ ಕೆರೆಯ ಬಳಿ ಹೋದೆವು, ಅಂಥ ದೊಡ 
ಕೆರೆಯೇನಲ್ಲ. ಆಳವೂ ಇರಲಿಲ್ಲ. ನಾಲ್ಕಡಿ ನೀರಿತ್ತೋ ಏನೋ, ನಾವು ಹೋಗುವ ಹೊತ್ತಿಗೆ ಕೆರೆಯಲ್ಲಿ 
ಕಪ್ಪೆಗಳು ವಿಲಿವಿಲಿ ಒದ್ದಾಡುತ್ತಿದ್ದವು. ಹೊಸದಾಗಿ ಅಲ್ಲಿಗೆ ಮೀನು ಬಿಟ್ಟಿದ್ದರಂತೆ. ಅವೂ ಕೂಡ ಪಟಪಟ 
ಬಾಲ ಬಡಿದು ಒದ್ದಾಡುತ್ತಿದ್ದವು. ಇನ್ನು ಕೆಲವು ಆಗಲೇ ಗೊಟಕ್‌ ಎಂದಿದ್ದವು. ಜೀವ ಇದ್ದ ಕೆಲವ 
ಮೀನುಗಳನ್ನು ಹಿಡಿದು ಬಕೆಟ್‌ನಲ್ಲಿದ್ದ ನೀರಿಗೆ ಹಾಕಿದೆವು. ಆ ಹೊತ್ತಿಗೆ ಊರಿನಲ್ಲಿದ್ದ ಜನರೂ ಬಂ 
ಕಲ್ಯಾಣಿಗೆ ಮೀನುಗಳನ್ನು ಬಿಡಲು ಎತ್ತಿಕೊಂಡು ಹೋದರು. ಕಲ್ಕಾಣಿ ಇಳಿಯಲು ನಮ್ಮ ಟೀಚ 
ಬಿಡಲಿಲ್ಲ" ಎಂದ ಅಭಿಜಿತ್‌ ಅಸಮಾಧಾನದಿಂದ. 

ಹೋ ಅದರ ಆಳ ಅಳೆಯುವುದಕ್ಕೆ ನಿನ್ನನ್ನು ಬಿಡಬೇಕಾಗಿತ್ತಾ" ಎಂದಳು ನಳಿನಿ. ಆ ಹೊತ್ತಿ 
ಶ್ವೇತಳ ತಾಯಿ ನವೀನ್‌ನ ತಂದೆ ಬಂದರು. ಆಕ್ಷಿಡೆಂಟ್‌ ವರದಿ ಅಲ್ಲಿಗೂ ಅಷ್ಟೇ ಬೇಗ ತಲುಪಿತ್ತು. 

"ಅಲ್ಲಾ, ದೇವರಾಯನದುರ್ಗಕ್ಕೆ ಅಬ್ಬಬ್ಬಾ ಎಂದರೆ ಇಲ್ಲಿಂದ ಎರಡು ಗಂಟೆ ಪ್ರಯಾ 
ಹೋಗೋದಕ್ಕೆ ಎರಡು ಗಂಟೆ, ಬರೋದಕ್ಕೆ ಎರಡು ಗಂಟೆ, ಅಲ್ಲಿ ಎರಡು ಗಂಟೆ ಇದ್ದರೂ ಕನಿಷ್ಠ 
ಗಂಟೆಗೆ ಬರಬೇಕಾಗಿತ್ತಲ್ಲ ಅಂದುಕೊಳ್ಳುತ್ತಿದ್ದೆವು. ನೋಡಿ, ಮಕ್ಕಳು ಆಚೆಗೆ ಹೋದರೆ, ಮನೆ 
ಒಂತಿರುಗುವ ತನಕ ಎದೆ ಹೊಡೆದುಕೊಳ್ಳುತ್ತಲೇ ಇರುತ್ತೆ" ಎಂದರು ಶ್ವೇತಳ ತಾಯಿ. 

“ಅದು ಎಲ್ಲರಿಗೂ ಅನ್ವಯಿಸೋದಿಲ್ಲಾರಿ ಅಂತ ಹೇಳಿ ನನ್ನ ಮುಖ ನೋಡಿದಳು ನಳಿನಿ. ಏ 
ಆಗಬಾರದ್ದು ಆಗಿಹೋಗಿದೆ ಎನ್ನುವಂತೆ. 

“ಒಂದು ಟ್ರಕ್‌ನಲ್ಲಿದ್ದ ಸೀಮೆಎಣ್ಣೆ ಸುರಿದು ಇಷ್ಟೊಂದು ಫಜೀತಿ ಆಗುವುದಾದರೆ ಸಮುದ್ರ 
ಹಡಗುಗಳು ಅಪಘಾತಕ್ಕೀಡಾದಾಗ ಇನ್ನೆಷ್ಟು ಜೀವಿಗಳು ಸಾಯುತ್ತವೆ" ಎಂದಳು ಶ್ವೇತ. 
ತ್ತವೆ. ಅವುಗಳಲ್ಲಿ ಪಾರಾಗಬಹುದು. ಆ 


“ಮನುಷ್ಯರಾದರೆ ಆಪತ್ಕಾಲಕ್ಕೆಂದು ದೋಣಿಗಳಿರು 
ಸಮುದ್ರ ಜೀವಿಗಳ ಪಾಡು. ಅದರಲ್ಲೂ ತೈಲ ಸಾಗಿಸುವ ಹಡಗು ಒಡೆದುಹೋದರಂತೂ ಮುಗಿ 

ಹೋಯಿತು" ಎಂದೆ. 

“ಹಾಗೆಲ್ಲಾದರೂ ಆಗಿದೆಯಾ?" ಎಂದ ನವೀನ್‌. 

“ಬೇಕಾದಷ್ಟು ಸಲ ಆಗಿದೆ. ಒಂದೊಂದು ಸಲ ಅಪಘಾತವಾದಾಗಲೂ ಸಹಸ್ರಾರು ಸಾಗರ 
ಜೀವಿಗಳು ಸತ್ತು ತೇಲಿವೆ. ಮನುಷ್ಯರು ಅಪಘಾತಕ್ಕೀಡಾದರೆ ಬಲುಬೇಗ ಮರುಕ ಪಡುತ್ತೇವೆ. ಆದರೆ 
ಕಡಲಜೀವಿಗಳು ತಮ್ಮನೋವನ್ನುಯಾರಿಗೆ ತೋಡಿಕೊಳ್ಳಬೇಕು" ಎಂದೆ. 

“ಯಾವಾಗ ಈ ತರಹ ಆಗಿತ್ತು?" ಎ೦ದ ಅಭಿಜಿತ್‌. 

ಈಗ ನಾನು ಹೇಳಲು ಹೊರಟಿರುವ ಸಂಗತಿ ಘಟಿಸಿ ಮೂವತ್ತೆರಡು ವರ್ಷಗಳಾಗಿವೆ. ಆದರೆ 
ಅದರಿಂದಾದ ಆಘಾತ ಪರಿಸರ ಪ್ರಿಯರ ಮನದಲ್ಲಿ ಇನ್ನೂ ಹಸುರಾಗಿಯೇ ಇದೆ. 

"ಟ್ಯಾರಿ ಕ್ಯಾನಿಯನ್‌" ಬಹುದೊಡ್ಡ ತೈಲ ಸಾಗಣೆ ಹಡಗು. ಇದು ಅಮೆರಿಕದ ಕಂಪನಿ ಒಂದಕ್ಕೆ 
ಸೇರಿತ್ತು. ಕುವೈತ್‌ನಿಂದ ಕಚ್ಚಾ ತೈಲ ತುಂಬಿಕೊಂಡು ಬ್ರಿಟನ್ನಿಗೆ ಹೊರಟಿತ್ತು. ಸಿಸಿಲಿ ದ್ವೀಪ ಮತ್ತು ಲ್ಯಾಂಡ್‌ 
ಎಂಡ್‌ ಎಂಬ ಭಾಗದ ನಡುವೆ ೧೯೬೭ನೇ ಮಾಚ್‌ ೧೮ರಂದು ಸ್ಫೋನ್‌ರೀಫ್‌ ಎಂಬ ನಡುಗುಡ್ಡೆಗೆ ಡಿಕ್ಕಿ 
ಹೊಡೆಯಿತು. ಡಿಕ್ಕಿ ಹೊಡೆದ ರಭಸಕ್ಕೆ ಹಡಗಿನ ತಳ ಸೀಳಿ, ಕಲ್ಲಿನ ತುದಿ ಟ್ಯಾಂಕಿನೊಳಗೆ ತೂರಿ ಬಂತು. 
ಅದರಲ್ಲಿದ್ದ ೧೧೭,೦೦೦ ಟನ್ನು ಕಚ್ಚಾ ತೈಲ ಸೋರಿ ಮುಂದಿನ ಹತ್ತು ದಿನಗಳಲ್ಲಿ ಮೂರು ಭಾಗವಾಗಿ 
ತೇಲುತ್ತ ಹೋಯಿತು. ೩೦,೦೦೦ಟನ್ನು ಕಚ್ಚಾ ತೈಲ ಇಂಗ್ಲಿಷ್‌ ಕಡಲ್ಲಾಲುವೆ ಸೇರಿ ಫ್ರಾನ್ಸ್‌ನ ಉತ್ತರ ಭಾಗದ 
ತೀರದವರೆಗೂ ವ್ಯಾಪಿಸಿತು. ೨೦,೦೦೦ ಟನ್ನು ತೈಲ ಕಾರ್ನಿಷ್‌ ತೀರದತ್ತ ತೆಪ್ಪದಂತೆ ಸರಿಯಿತು. ೫೦,೦೦೦ 
ಟನ್ನು ತೈಲ ಬಿಸ್ಕೆಕೊಲ್ಲಿಯತ್ತ ಪಯಣ ಬೆಳೆಸಿತು. ಉಳಿದ ತೈಲ ಸಾಗರವನ್ನು ಮತ್ತಷ್ಟು 
ಕಲುಷಿತಗೊಳಿಸುವುದನ್ನು ತಡೆಯಲು ಬ್ರಿಟನ್ನಿನ ರಾಯಲ್‌ ವಾಯುಪಡೆ ವಿಮಾನದಲ್ಲಿ ಹಾರಿಬಂದು 
ಬಾಂಬ್‌ ಸಿಡಿಸಿತು. ಅಲ್ಲಿಗೂ ಅದು ಉರಿಯದಿದ್ದಾಗ ಅಧಿಕ ಪ್ರಮಾಣದ ಸ್ಫೋಟಕಗಳನ್ನು ಬಳಸಿ ಬೆಂಕಿ 
ಹಚ್ಚಿತು. ಈ ಘಟನೆಯಿಂದ ಇಡೀ ಯುರೋಪು ಖಂಡ ಕಂಗಾಲಾಯಿತು. ಫ್ರೆಂಚರು ಒಡನೆಯೇ 
ಎಜ್ಜೆತ್ತರು. ಸುಮಾರು ನೂರು ಸಾವಿರ ಟನ್ನು ಸೀಮೆಎಣ್ಣೆ ತಂದು ಅದಕ್ಕೆ ಸ್ಟಿಯಾರಿಕ್‌ ಆಮ್ಲ ಲೇಪಿಸಿ 
ಕಡಲಿನಲ್ಲಿ ಸುರಿದರು. ತೈಲದ ಜಿಡ್ಡು ಇದಕ್ಕೆ ಅಂಟಿಕೊಂಡು ಸಾಗರ ತಳ ಸೇರಿತು. ತಕ್ಕಮಟ್ಟಿಗೆ 
ತೈಲವನ್ನು ಕಡಿಮೆ ಮಾಡಿತು. ಅತ್ತ ಕಾರ್ನಿಷ್‌ ತೀರದಲ್ಲಿ ತೈಲದ ಜಿಡ್ಡು ತೆಗೆಯಲು ಒ೦ದು ಬಗೆಯ 
ವಿಶೇಷ ಸಾಬೂನನ್ನು ಬಳಸಿದರು. ತೈಲವನ್ನು ಸ್ವಲ್ಪಮಟ್ಟಿಗೆ ನಿವಾರಿಸಲು ಇದು ನೆರವಾದರೂ ಕೊನೆಗೆ 
ಅದೇ ಘೋರ ವಿಷವಾಗಿ ಪರಿಣಮಿಸಿ ಕಡಲ ಜೀವಿಗೆ ಮಾರಕವಾಯಿತು. ತೇಲುವ ಸಸ್ಯಗಳು 
ನಾಶವಾದವು. ಉಳಿದಿದ್ದ ತೈಲವನ್ನು ಸುಡಲು ಮಾಡಿದ ಯಾವ ಪ್ರಯತ್ನವೂ ಫಲ ಕೊಡಲಿಲ್ಲ. ಏಕೆಂದರೆ 
ದಹಿಸಬಹುದಾದ ತೈಲದ ಘಟಕ ಆ ವೇಳೆಗೆ ಬಾಷ್ಟವಾಗಿ ಹೋಗಿತ್ತು. 


ತಾಂತ್ರಿಕ ತೊ೦ದರೆ ಒಂದಾದರೆ, ಅದಕ್ಕಿಂತಲೂ ಜಟಿಲವಾದದ್ದು ಈ ಕೃತ್ಯಕ್ಕೆ ಯಾರನ್ನು ಹೊಣೆ 
ಮಾಡಬೇಕೆಂಬ ವಿಚಾರ. ಮೂಲತಃ ಕ್ಯಾಲಿಫೋರ್ನಿಯದ ತ್ಥೆ ಓಲ ಕಂಪನಿಯೊಂದಕ್ಕೆ ಸೇರಿದ ಹಡಗು 
ಅದು. ಅದು ನೋಂದಣಿಯಾಗಿದ್ದು ಮಾನ್‌ರೋವಿ ಎಂಬಲ್ಲಿ. ಅದರಲ್ಲಿ ಹಾರಾಡುತ್ತಿದ್ದ ಧ್ವಜ ಲಿಬಿರಿಯಾಕ್ಕೆ 
ಸೇರಿದ್ದು. ನೌಕೆಯ ಸಿಬ್ಬಂದಿ ಗ್ರೀಕ್‌ನವರು. ತ್ಲೆ ಓಲ ರವಾನೆಯಾಗಬೇಕಾಗಿದ್ದುದು ಬ್ರಿಟನ್ನಿಗೆ. ಇದನ್ನು 
ನಿರ್ಧರಿಸುವ ಹೊತ್ತಿಗೆ ಟ್ಯಾಂಕರ್‌ನಲ್ಲಿದ್ದ ಉಳಿದ ತ್ಲೆ ೈಲವೆಲ್ಲವೂ ಸೋರಿ ಹೋಗಿತ್ತು. ಕಡಲ ಕೋಳಿಗಳು 

ಬಲುಬೇಗ ತೈಲದ ಜಿಡ್ಡಿಗೆ ಬಲಿಯಾಗುತ್ತವೆ. ಈ ಬಾರಿಯ ಅಪಘಾತದಲ್ಲಿ ಹತ್ತು ಸಾವಿರ ಕಡಲಕೋಳಿಗಳು 
ಅಸುನೀಗಿದ್ದವು. ಬ್ರಿಟಾನೀ ಕೊಲ್ಲಿಯ ತೀರದಲ್ಲಿ ಸಣ್ಣ ಮರಳ ಮೇಲೆ ಕುಳಿತ ತೈಲ ಇಡೀ ತೀರವನ್ನೇ 
ಕಲುಷಿತಗೊಳಿಸಿತ್ತು. ಕಿವಿರಿನ ಮೂಲಕವಷ್ಟೇ ಉಸಿರಾಡುವ ಮೀನುಗಳು ಗಾಳಿಯಾಡಲು ತೊಂದರೆ 
ಅನುಭವಿಸಿ ನೆಲ ಕಚ್ಚಿದವು. ಸಾಗರದ ಒಂದು ಸೆ೦ಟಿಮೀಟರು ಆಳದಲ್ಲಿ ಅಂದರೆ ಮೇಲ್ಪದರಲ್ಲಿ ಬೆಳೆಯುವ 
ಕೆಳವರ್ಗದ ಸಸ್ಯಗಳ ಬೆಳವಣಿಗೆಗೆ ತೈಲದಿಂದ ತಡೆಯಾಗಿ ಸಾಗರದ ಆಹಾರ ಸರಪಳಿಯ ಕೊಂಡಿ 
ಮುರಿದು ಹೋಯಿತು. 


ಇಂಥ ಅಪಘಾತಗಳು ಆಗಾಗ ನಡೆಯುತ್ತಲೇ ಇರುತ್ತವೆ. ೧೯೮೯ರಲ್ಲಿ ಇದಕ್ಕಿಂತಲೂ ಘೋರ 
ಅಪಘಾತ ಸಾಗರದಲ್ಲಾಯಿತು. ಅಲಾಸ್ಕದ ಪ್ರಿನ್ಸ್‌ ವಿಲಿಯಂಸೌಂಡ್‌ ಎಂಬಲ್ಲಿ ಅಮೆರಿಕದ ಎಕಾನ್‌ 
ವಾಲಿಜ್‌ ಎಂಬ ನೌಕೆ ಎದುರಿಗೆ ಬರುತ್ತಿದ್ದ ಹಿಮಗಡ್ಡೆಯ ಹೊಡೆತದಿಂದ ತಪ್ಪಿಸಿಕೊಳ್ಳಲು ಜಲಮಾರ್ಗ 
ಬದಲಾಯಿಸುತ್ತಲೇ ದೊಡ್ಡ ಬಂಡೆಗೆ ಬಡಿದು ಅಪಘಾತಕ್ಕೆ ತುತ್ತಾಯಿತು. ಇದರಲ್ಲಿ ಇದ್ದದ್ದು 
೧೧,೦೦೦,೦೦೦ ಗ್ಯಾಲನ್‌ ಕಚ್ಚಾ ತೈಲ, ಮುಂದಿನ ಹತ್ತು ದಿನಗಳಲ್ಲಿ ತೈಲವೆಲ್ಲ ಸೋರಿ ೧೨೯೫ ಚ.ಕಿ.ಮೀ. 
ಜಾಗವನ್ನು ಆಕ್ರಮಿಸಿ ತೆಪ್ಪದಂತೆ ಇಡೀ ತೀರವನ್ನು ಅನುಪಯುಕ್ತಗೊಳಿಸಿತು. ಹಿಂದೆ ಆ ಜಾಗದಲ್ಲಿ ಸಾಗರ 
ತಳದ ಮೂಲದ ಅಲಾಸ್ಕದ ತೈಲ ಕೊಳವೆ ಹಾಕುವಾಗಲೂ ಪರಿಸರವಾದಿಗಳು ಎಚ್ಚರಿಕೆ ನೀಡಿದ್ದರು. 
ಹಾಗೇನಾದರೂ ತೈಲ ಸೋರಿ ಸಾಗರ ಮಲಿನವಾಗುವುದಾದರೆ ಸೂಕ್ತ ಕಮ ಕೈಗೊಂಡು ಸಾಗರ ಪರಿಸರ 
ಹಾಳಾಗದಂತೆ ನೋಡಿಕೊಳ್ಳುವುದಾಗಿ ಕಂಪನಿ ಆಶ್ವಾಸನೆ ನೀಡಿತ್ತು. ಈ ಬಾರಿ ಅಪಘಾತವಾದಾಗ ಪರಿಸರ 
ಪ್ರಿಯರ ಎದೆಗಳು ನಡುಗಿದವು. ಮೊದಲು ಶಾಂತವಾಗಿದ್ದ ಸಾಗರದ ಆಲೆಗಳು ಪ್ರಕ್ಷುಬ್ಬವಾದುದರಿಂದ 
ಹೋರಾಡಿದರೂ ಫಲವಾಗಲಿಲ್ಲ. ಅಲೆಗಳು ತೈಲದ ಜಿಡ್ಡನ್ನು ತ್ವರಿತವಾಗಿ ಬಹುದೂರ ಸಾಗಿಸಿದ್ದವು. ತೈಲ 
ಸೋರಿದ ಒಂದು ಗಂಟೆಯೊಳಗಾಗಿ ಪ್ರಾಣಿ ದಯಾಸಂಘ, ಮುಂತಾಗಿ ಅನೇಕ ಸಂಘಸಂಸ್ಥೆಗಳ 
ಕಾರ್ಯಕರ್ತರು ಸಾಗರದ ಪಕ್ಷಿಗಳನ್ನು ರಕ್ಷಿಸಲು ಸತತ ಯತ್ನಿಸಿದರು. ಆದರೆ ಅವರ ಕೈಗೆ ಸಿಕ್ಕುತ್ತಿದ್ದುದು 
ಸತ್ತು ತೇಲುತ್ತಿದ್ದ ಪಕ್ಷಿಗಳ ಕಳೇಬರ ೨೦,೦೦೦-೪೦,೦೦೦ದವರೆಗೆ ವಿವಿಧ ಬಗೆಯ ಪಕ್ಷಿಗಳು ರಕ್ಕೆ 
ಬಿಚ್ಚದಂತೆ ತ್ತೆ ೈಲ ಅಂಟಿಕೊಂಡು ಅವು ಈಜಲೂ ಆಗದೆ, ಹಾರಲ್ಲೂ ಆಗದೆ ಪ್ರಾಣ ಬಿಟ್ಟವು. ಕಡಲ ಸಿಂಹಗಳ 
ತುಪ್ಪುಳದಲ್ಲಿ ತೈಲ ಜಿಡ್ಡು ಸಂಗ್ರಹವಾಗಿ ಅವುಗಳ ಶರೀರದ ತಾಪ ನಿಯಂತ್ರಣ ವ್ಯವಸ್ಥೆಯನ್ನೇ ಕೊಂದಿತ್ತು. 
ಸತ್ತ ಹಕ್ಕಿಗಳನ್ನು ತಿನ್ನಲು ಮುಂದಾದ ಹಿಮ ಕರಡಿಗಳು ಬಲುಬೇಗ ಕೊನೆಯುಸಿರೆಳೆದವು. ಕಡಲಿನಲ್ಲಿ ಹೀಗೆ 
ಹಾಲಾಹಲ ಉಂಟಾಗುತ್ತಿದೆ. ತೈಲ ನಮ್ಮ ನಾಗರಿಕತೆಗೆ ವರ ಹೌದು; ಸರಿಯಾಗಿ ನಿರ್ವಹಿಸಿದಾಗ ಮಾತ್ರ. 
ಕಡಲ ಜೀವಿಗಳ ಮಟ್ಟಿಗೆ ತೇಲುವ ತೈಲ ಶಾಪವೇ." | 

ನಾನು ಸಾಗರದ ಪರಿಸರ ಕಲುಷಿತವಾದ ಕತೆಯನ್ನು ಹೇಳುತ್ತಿದ್ದಂತೆ ಮಕ್ಕಳ ಮುಖದಲ್ಲಿ ಚಿಂತೆ 
ಕಂಡು ಬಂದಿತು. ಹಿಂದಿನ ದಿನವಷ್ಟೇ ಕೆರೆಗೆ ಸೀಮೆಎಣ್ಣೆ ಸುರಿದಾಗ ಅದು ಮೀನುಗಳನ್ನೂ ಕಪ್ಪೆಗಳನ್ನೂ 
ಕೊಂದ ಆಘಾತದಿಂದ ಇನ್ನೂ ಅವರ ಮನಸ್ಸು ಚೇತರಿಸಿಕೊಂಡಿರಲಿಲ್ಲ. 

“ನಾವು ತಿನ್ನುವ ಆಹಾರವಷ್ಟೇ ಕಲಬೆರಕೆಯಾಗಿರುತ್ತದೆ ಎಂದುಕೊಂಡಿದ್ದೆ. ಸಾಗರದಲ್ಲೂ 
ಹಾಲಾಹಲವೇ?" ನೊಂದು ಕೇಳಿದಳು ನಳಿನಿ. 

“ಭೂಮಿ ಅದರ ಅಕ್ಷದ ಮೇಲೆ ಎಷ್ಟು ವೇಗವಾಗಿ ಉರುಳುತ್ತಾ ಸೂರ್ಯನನ್ನು ಸುತ್ತುತ್ತೆ?" 

“ಸೆಕೆಂಡಿಗೆ ೨೮.೮ ಕಿ.ಮೀ. ವೇಗದಲ್ಲಿ" ಶ್ವೇತ ಥಟ್ಟನೆ ಉತ್ತರಿಸಿದಳು. 

“ಹಾಗಾದರೆ, ಅಕ್ಷದ ಮೇಲೆ ಒಂದು ಸುತ್ತು ಆವರ್ತಿಸುವುದಕ್ಕೆ ಎಷ್ಟು ಸಮಯ ಬೇಕು?" 

“೨೩ ಗಂಟೆ ೫೬ ನಿಮಿಷ ೪ ಸೆಕೆಂಡ್‌" ಸರಿಯುತ್ತರ ಹೇಳಿದೆನೆಂದು ನವೀನ್‌ಗೂ ಖುಷಿಯಾಗಿತ್ತು. 

“ಸರಿ ನೀನು ಹೇಳು ಅಭಿಜಿತ್‌, ಭೂಮಿಯ ಅಕ್ಷ ಎಷ್ಟು ಡಿಗ್ರಿ ವಾಲಿದೆ?" 

“ನಮಗೆಲ್ಲಿ ಕಾಣಿಸುತ್ತೆ?" ಅಂದ ತುಸು ಗಂಭೀರವಾಗಿ. 

“ಎಲ್ಲವನ್ನೂ ನಾವು ನೋಡಿರಬೇಕಾಗಿಲ್ಲ, ಕೆಲವು ವಿಚಾರಗಳನ್ನು ವಿಜ್ಞಾನಿಗಳು ಹೇಳಿ ಪ್ರಯೋಗಗಳ 
ಮೂಲಕ ಪ್ರಮಾಣೀಕರಿಸಿ ತಿಳಿಸಿರ್ದಾರೆ. ಅದನ್ನು ಒಪ್ಪಬೇಕು ಅಷ್ಟೇ. ಹಾಗೇನಾದರೂ ಭೂಮಿಯ ಅಕ್ಷ 
ವಾಲದೇ ಇದ್ದರೆ, ಯತುಭೇದಗಳು ಹೇಗೆ ಆಗ್ತಾ ಇದ್ದವು? ಸದಾ ಒಂದು ಕಡೆ ಬೇಸಗೆ, ಒಂದು ಕಡೆ 
ಚಳಿಗಾಲ ಎರಡೇ ಇರುತ್ತಾ ಇದ್ದವು. 

“ಸರಿ ಭೂಮಿ ಸುತ್ತೋದಕ್ಕೂ ನಿಮ್ಮ ಪೆಟ್ರೋಲ್‌ಗೂ ಏನ್ರಿ ಸಂಬಂಧಿ" ನಳಿನಿಯ ಈ ಪ್ರಶ್ನೆಯನ್ನು 
ನಾನು ನಿರೀಕ್ಷಿಸಿದ್ದೆ. 

"ಸಂಬಂಧ ಇರಬೇಕು ಅಂತ ಅಲ್ಲ. ಒಂದು ಹಗಲು, ಒಂದು ಇರುಳು ಆಗುವ ಹೊತ್ತಿಗೆ 
ಭೂಮಿಯಲ್ಲಿ ಸಾವಿರಾರು ಘಟನೆಗಳು ಜರುಗುತ್ತಾ ಇರುತ್ತವೆ. ಭೂಮಿಯೇನೋ ೪೬೦ ಕೋಟಿ 
ವರ್ಷಗಳಿಂದ ಸೂರ್ಯನಿಗೆ ಉರುಳು ಸೇವೆ ಸಲ್ಲಿಸುತ್ತಲೇ ಇದೆ. ಅದರ ವೇಗದಲ್ಲಿ ಎಲ್ಲೋ ಅಲ್ಪಸ್ವಲ್ಪ 
ವ್ಯತ್ಯಾಸ ಆಗಿರಬಹುದು ಅಷ್ಟೇ. ಆದರೆ ಅದೇ ಭೂಮಿ, ಅದೇ ಸೂರ್ಯ, ಯೋಚನೆ ಮಾಡಿದರೆ ಅನ್ನಿಸುತ್ತೆ 
ಹಿಂದಿದ್ದ ಸಂಪನ್ಮೂಲ ಈಗಲೂ ಅಷ್ಟೇ ಇದೆಯೆ ಅಂತ? ಹೀಗೆ ನಾವು ಸಂಪನ್ಮೂಲವನ್ನು ಬಳಸ್ತಾ 
ಹೋದರೆ ಮುಂದೆ ಏನಾಗಬಹುದೂಂತ ಯೋಚನೆ ಬಂತು. ಅದಕ್ಕೆ ಆ ಪ್ರಶ್ನೆ ಕೇಳಿದೆ. 

ಈಗ ನೋಡು, ಪೆಟ್ರೋಲ್‌ ವಿಚಾರಾನೇ ತಗೋ, ಎಷ್ಟೊಂದು ನೆಲವನ್ನು ಈಗಾಗಲೇ 
ದೋಚಿಬಿಟ್ಟದ್ದೇವೆ. ಇಲ್ಲಿ ಕೇಳು, ಇರಾನಿಗೆ ಸೇರಿದ ಒಂದು ದ್ವೀಪ ಇದೆ. ಅದರ ಹೆಸರು ಕಾರ್ಸ್‌ ದ್ವೀಪ ಅಂತ. 

ಇದಿರೋದು ಪರ್ಷಿಯಾ ಖಾರಿಯಲ್ಲಿ. ಜಗತ್ತಿನಲ್ಲೇ ಅತಿ ದೊಡ್ಡ ತೈಲ ಭರ್ತಿ ಮಾಡುವ ಜಾಗ ಇದು. 
ಭೂಮಿತನ್ನ ಅಕ್ಷದ ಮೇಲೆ ಒಂದು ಸುತ್ತು ಬರುವ ಹೊತ್ತಿಗೆ, ಇಲ್ಲಿ ೬೦ಲಕ್ಷ ಬ್ಯಾರಲ್‌ ತೈಲವನ್ನು ಒಂದೇ 
ಸೂಪರ್‌ಟ್ಯಾಂಕ್‌ಗೆ ಭರ್ತಿ ಮಾಡ್ತಾರೆ. ಅಂಥ ದೊಡ್ಡ ಹಡಗುಗಳು ಇಲ್ಲಿವೆ. ಈ ಟ್ಯಾಂಕರ್‌ನಲ್ಲಿ ಒಂದು 
ದಿನಲದಲಿ ಭರ್ತಿ ಆಗುವ ತೈಲವನ್ನು ಫ್ರಾನ್ಸ್‌ ಇಟಲಿ, ಸ್ಪೇನ್‌ ದೇಶಗಳು ಒಂದು ದಿನಕ್ಕೆ ಬಳಸಬಹುದು. 

ಜಪಾನಿನಲ್ಲಿ ತೈಲದ ಹೆಸರೇ ಇಲ್ಲ. ಇದ್ದರೆ ತಾನೇ ಅಲ್ಲಿ. ಎಲ್ಲ ಹೊರದೇಶದಿ೦ದ ಬರಬೇಕು. ಅಲ್ಲಿನ 
ತಂತ್ರಜ್ಞಾನ ಯಾರಿಗೆ ತಾನೇ ಗೊತ್ತಿಲ್ಲ? ಸೂಪರ್‌ಫಾಸ್ಟ್‌ ರೈಲಿನಿಂದ ಹಿಡಿದು ಅತ್ಯಾಧುನಿಕ ಎಲೆಕ್ಟಾನಿಕ್‌ನ 
ಯಾವ ಉಪಕರಣ ಬೇಕು, ಎಲ್ಲ ಸಿಗುತ್ತೆ ಅಲ್ಲಿ. ಅಲ್ಲಿ ತಯಾರು ಮಾಡುವ ವಾಹನಗಳಿಗೆ ಜಗತ್ತಿನ ಎಲ್ಲ 
ಕಡೆಯೂ ಬೇಡಿಕೆ ಇದೆ. ನಾಗಸಾಕಿಯಲ್ಲಿ ತೈಲ ಸಾಗಿಸುವ ದೊಡ್ಡ ದೊಡ್ಡ ನೌಕೆಗಳನ್ನು ತಯಾರು 
ಮಾಡುತ್ತಾರೆ. ಒಂದೊಂದು ನೌಕೆ ೨,೦೦,೦೦೦ ಬ್ಯಾರಲ್‌ ಕಚ್ಚಾ ತೈಲ ಸಾಗಿಸುವಷ್ಟು ಸಾಮರ್ಥ್ಯ 
ಹೊಂದಿದೆ. ಅಂದ್ರೆ ೩೦ ಲಕ್ಷ ಕಾರುಗಳಿಗೆ ಇದನ್ನು ತುಂಬಬಹುದು." 

“ಇ೦ಥ ಟ್ಯಾಂಕುಗಳನ್ನೇನೋ ನಿರ್ಮಿಸಬಹುದು. ಕಚ್ಚಾ ತೈಲಾನೂ ತು೦ಬಬಹುದು, ಆದರೆ ಹೇಳಿ, 
ನಿಜವಾಗಲೂ ಎಷ್ಟು ದಿನ ಬರುತ್ತೆ ಈ ಭೂಮಿಯಲ್ಲಿ ಇರೋ ತೈಲ?" ನಳಿನಿ ಆತಂಕದಿಂದಲೇ ಕೇಳಿದಳು. 
"ಈ ವಿಚಾರಕ್ಕೆ ಆಮೇಲೆ ಬರೋಣ ನಳಿನಿ" ಎಂದೆ. 

ಅಷ್ಟರಲ್ಲೇ ನವೀನ್‌ ಮೂಗು ತೂರಿಸಿ "ನೀವು ಮಾತು ಮಾತಿಗೂ ಬ್ಯಾರಲ್‌, ಗ್ಯಾಲನ್‌ ಅಂತ 
ಅ೦ತೀರಲ್ಲಾ ನಮಗೆ ಗೊತ್ತಿರೋದು ಕಿ.ಗ್ರಾಂ, ಟನ್ನು ಲೀಟರು ಅಷ್ಟೇ, ಏನು ಹಾಗಂದ್ರೆ?" ಎಂದ. 

"ತೈಲ ಅನಿಲ ಇವುಗಳು ದೊಡ್ಡ ದೊಡ್ಡ ಪ್ರಮಾಣದಲ್ಲಿ ಸಿಗುವುದರಿಂದ, ಅವುಗಳಿಗೆ ದೊಡ್ಡ 
ಅಳತೆಗಳನ್ನೇ ಬಳಸಬೇಕಾಗುತ್ತೆ. ನಕ್ಷತ್ರಗಳ ದೂರವನ್ನು ಕಿಲೋಮೀಟರ್‌ನಲ್ಲಿ ಅಳತೆ ಮಾಡೋದಕ್ಕೆ 
ಆಗುತ್ತಾ ಜ್ಯೋತಿವರ್ಷಗಳಲ್ಲಿ ತಾನೆ ಲೆಕ್ಕ ಹಾಕೋದು?, ಹಾಗೇನೆ ಬ್ಯಾರಲ್‌, ಗ್ಯಾಲನ್‌, ಮೆಟ್ರಿಕ್‌ಟನ್‌, ಇವು 
ದೊಡ್ಡ ದೊಡ್ಡ ಅಳತೆಗಳು. ಒಂದು ಬ್ಯಾರೆಲ್‌ ಅಂದ್ರೆ ೪೨ ಗ್ಯಾಲನ್‌, ಒಂದು ಮೆಟ್ರಿಕ್‌ ಟನ್‌ ಅಂದ್ರೆ ೨೫೨ 
ಗ್ಯಾಲನ್‌." 

“ಮತ್ತೆ ಗ್ಯಾಲನ್‌ ಅಂದ್ರೆ ಎಷ್ಟು?" 

“ಗ್ಯಾಲನ್‌ ಅಂದ್ರೆ ೩.೭೮೫ ಲೀಟರು ಅಷ್ಟೇ." 

"ನಳಿನಿ ನೀನು ಕೇಳಿದೆಯಲ್ಲಾ, ಭೂಮಿಯಲ್ಲಿ ಇನ್ನೂ ಎಷ್ಟು ಪೆಟ್ರೋಲ್‌ ಇದೆ ಅಂತ. ಇದಕ್ಕೆ 
ಸ್ಪಷ್ಟವಾದ ಉತ್ತರ ಕೊಡೋದು ಕಷ್ಟ, ಏಕೆ ಅಂದ್ರೆ ಪ್ರತಿವರ್ಷ ಒಂದಲ್ಲ ಒಂದು ಕಡೆ ಹೊಸ ಪೆಟ್ರೋಲ್‌ 
ನಿಕ್ಷೇಪವನ್ನು ಜಗತ್ತಿನ ಎಲ್ಲಾ ಭಾಗದಲ್ಲೂ ಪತ್ತೆ ಹಚ್ಚುತ್ತಲೇ ಇದ್ದಾರೆ. ನಮ ಲ್ಲೇ ನೋಡು, ಮೊದಲು 
ಅಸ್ಸಾಂನಲ್ಲಿ ಮಾತ್ರ ಪೆಟ್ರೋಲಿಯಮ್‌ ಸಿಗುತ್ತೆ ಅ೦ದುಕೊಂಡಿರಲಿಲ್ಲವಾ. ೧೯೭೪ರಲ್ಲಿ ಬಾಂಬೇ ತೀರದಲ್ಲಿ 
ಮತ್ತೊಂದು ದೊಡ್ಡ ನಿಕ್ಷೇಪ ಪತ್ತೆ ಆಯ್ತು. ಈಗ ನಮ್ಮ ತೈಲ ಉತ್ಪಾದನೆಯ ಅರ್ಧ ಪಮಾಣ ಇಲ್ಲಿಂದಲೇ 
ಬರ್ಮಾ ಇರೋದು. ಆದರೂ ಜಗತ್ತಿನಾದ್ಯಂತ ತ್ಲೆ ಲ ಇರುವ ಪ್ರದೇಶಗಳ ಬಗ್ಗೆ ಸ್ಥೂಲವಾಗಿ ಮಾಹಿತಿ ನಮಗೆ 
ಸಿಕ್ಕಿದೆ." 

"ನಿಮಗಾ?" ಅಂದ ಅಭಿಜಿತ್‌ 

“ಹೌದು. ನಮಗೆ ಅಂದ್ರೆ ಜಗತ್ತಿಗೇ೦ತ ಅರ್ಥ" ಎಲ್ಲ ಬಿಡಿಸಿ ಬಿಡಿಸಿ ಹೇಳಬೇಕಾ?" ಎಂದೆ. 

ಈಗ ಮಾಡಿರುವ ಸಮೀಕ್ಷೆ ಪಕಾರ ಭೂಮಿಯಲ್ಲೇ ಇರುವ ಒಟ್ಟು ಪೆಟ್ರೋಲಿಯಮ್‌ ನಿಕ್ಷೇಪದ 
ಪ್ರಮಾಣ ಒಂದು ಟ್ರಿಲಿಯನ್‌ ಬ್ಯಾರೆಲ್‌" ನಾನು ಇನ್ನೂ ವಾಕ್ಯವನ್ನು ಪೂರ್ತಿ ಮಾಡಿಯೇ ಇರಲಿಲ್ಲ. 

"ಅಷ್ಟೇನಾ?" ಅ೦ದ ನವೀನ್‌. 

“ಟ್ರಿಲಿಯನ್‌ ಅಂದ್ರೆ ಎಷ್ಟೂಂತ ಅ೦ದುಕೊಂಡಿದ್ದೀಯಾ?" ನಾನು ಪ್ರಶ್ನೆ ಹಾಕಿದೆ. 

“ಬಿಡಿ, ಹತ್ತು, ನೂರು, ಸಾವಿರ, ಲಕ್ಷ, ಕೋಟಿ, ಶತಕೋಟಿ, ಹೀಗೆ ಎಣಿಸುತ್ತಾ ಹೋದ. ಒಂದರ 
ಮುಂದಕ್ಕೆ ಎಷ್ಟು ಸೊನ್ನೆ ಸೇರಿಸಬೇಕು ಎಂಬುದು ತಿಳಿಯದೆ ಕೊನೆಗೆ “ನನಗೆ ಗೊತ್ತಿಲ್ಲ" ಎಂದ. 

(ಒ೦ದು ಮಿಲಿಯನ್‌ = ೧೦,೦೦೦,೦೦) 

ಒ೦ದು ಬಿಲಿಯನ್‌ = ೧,೦೦೦ ಮಿಲಿಯನ್‌ 

ಒ೦ದು ಟ್ರಿಲಿಯನ್‌ ಇ ೧,೦೦೦ ಬಿಲಿಯನ್‌ 

“ಈಗ ಗೊತ್ತಾಯ್ತಲ್ಲಾ, ಒ೦ದರ ಮುಂದೆ ಹನ್ನೆರಡು ಸೊನ್ನೆ ಹಾಕು" ಎಂದೆ. 

ಈಗ ಉತ್ಪಾದನೆ ಆಗ್ತಾ ಇರೋ ಪೆಟ್ರೋಲಿಯಮ್‌ನಲ್ಲಿ ಮೂರನೇ ಎರಡು ಭಾಗ ಬರ್ತಾ ಇರೋದು 
ಅರಬ್‌ ರಾಷ್ಟ್ರಗಳಿ೦ದ, ಮೊದಲೇ ಹೇಳಿದ ಹಾಗೆ ಸೌದಿ ಅರೇಬಿಯಾದಲ್ಲಿ ಅತ್ಯಂತ ದೊಡ್ಡ ತೈಲ ನಿಕ್ಷೇಪ 
ಇದೆ. ಇದೊಂದರಲ್ಲೇ ೨೬೦ ಬಿಲಿಯನ್‌ ಬ್ಯಾರೆಲ್‌ ತೈಲ ಇದೆ ಎಂದು ಅಂದಾಜು. ನಮ್ಮ 
ಕರ್ನಾಟಕದಲ್ಲಿರುವ ಜನಸಂಖ್ಯೆಯ ಅರ್ಧದಷ್ಟು ಅಲ್ಲಿದೆ. ಸುಮಾರು ಎರಡು ಕೋಟಿ ಅಂತ 
ಇಟ್ಟುಕೊಳ್ಳಬಹುದು. ಇಡೀ ಸೌದಿ ಅರೇಬಿಯ ವಿಸ್ತೀರ್ಣದಲ್ಲಿ ಕರ್ನಾಟಕದ ಎರಡು ಪಟ್ಟು ದೊಡ್ಡದು 
ಅಷ್ಟೇ, ಪೆಟ್ರೋಲೇ ಅಲ್ಲಿನ ಸರ್ವಸ್ವ, ಈ ಕಾರಣದಿಂದ ಜಗತ್ತನ್ನೇ ತನ್ನ ಕೈಯಲ್ಲಿ ಇಟ್ಟುಕೊಂಡಿದೆ. ಇವತ್ತು 
ಪೆಟ್ರೋಲ್‌ ಇಲ್ಲದಿದ್ದರೆ ನಮ್ಮ ಪ್ರಗತಿ ಚಕ್ರ ಒಂದಿಚೂ ಉರುಳೋದಿಲ್ಲ. ನಾಲ್ಕು ದಿನ ಡೀಸೆಲ್‌ ಸರಬರಾಜು 
ನಿಂತು ಹೋದರೆ ತರಕಾರಿ ಬೆಲೆ ಏರುತ್ತೆ ಸಾಮಾನು ಸರಂಜಾಮು ಬೆಲೆ ಏರುತ್ತೆ. ಮಧ್ಯಮ ವರ್ಗದ 
ಬದುಕು ಅಸಹನೀಯವಾಗುತ್ತೆ. ನಾವು ನಮ್ಮ ನಿತ್ಯದ ಬದುಕಿನಲ್ಲಿ ಪೆಟ್ರೋಲಿಯಮ್‌ನ ಮೇಲೆ ತುಂಬ 
ಅವಲಂಬಿಸಿದ್ದೇವೆ. ಏಕ್‌ದಂ ಇದರಿಂದ ತಪ್ಪಿಸಿಕೊಂಡು ಬೇರೆ ಉಪಾಯವನ್ನು ಹುಡುಕೋದು ಕಷ್ಟ. 
ಅದೇನಿದ್ದರೂ ನಿಧಾನವಾಗಿ ಆಗ್ಬೇಕು. ಆಗುತ್ತೆ. 

ಸೌದಿ ಅರೇಬಿಯಾದ ಜನಸಂಖ್ಯೆ ಲೆಕ್ಕ ಹಾಕಿದರೆ ಅಲ್ಲಿ ಪ್ರತಿಯೊಬ್ಬ ಪ್ರಜೆಗೂ ೩೫,೦೦೦ ಬ್ಯಾರೆಲ್‌ 
ತೈಲ ಹಂಚಬಹುದು. 

“ನಮ್ಮ ನಿಂಗಮ್ಮ ಹೇಳ್ತಾ ಇದ್ದಳು, ಇಲ್ಲಿ ಮೂರೇ ಲೀಟರಂತೆ ಸೀಮೆಎಣ್ಣೆ ಕೊಡುವುದು." ನಳಿನಿ 
ಅಪಸ್ವರ ಎತ್ತಿದಳು. 

“ಆಯಾ ದೇಶದ ಪರಿಸ್ಥಿತೀನ ಇದು ಅವಲಂಬಿಸುತ್ತದೆ. ನಮ್ಮ ದೇಶದ ಜನಸಂಖ್ಯೆ ಈಗ ಎಷ್ಟು 

ತಲುಪಿದೆ ಗೊತ್ತೆ? ನೂರು ಕೋಟಿ. ನಮ್ಮಲ್ಲಿ ಪೆಟ್ರೋಲಿಯಮ್‌ ಉತ್ಪನ್ನ ಇರೋದು ವಷಕ್ಕೆ ೩೨೧ 
ಕೋಟಿ ಮೆಟ್ರಿಕ್‌ ಟನ್ನುಗಳು. ನೀನೇ ಲೆಕ್ಕ ಹಾಕು, ನೂರು ಕೋಟಿ ಜನರಿಗೆ ಇದನ್ನು ಹಂಚಿದರೆ 
ಒಬ್ಬೊಬ್ಬರಿಗೆ ಎಷ್ಟು ಬರುತ್ತೇ೦ತ. 

ಇಲ್ಲಿ ಇನ್ನೊಂದು ವಿಚಾರ ನಾವು ಏನು ಗಮನಿಸಬೇಕಾದ್ದು ಅ೦ದರೆ ನಮ್ಮಲಿ ಜನಸಂಖ್ಯೆ ತು೦ಬಾ 
ದೊಡ್ಡದು. ಇಷ್ಟೊಂದು ವಿಸ್ತೀರ್ಣ ಇರೋ ದೇಶದಲ್ಲಿ ಅದಕ್ಕೆ ತಕ್ಕ ಹಾಗೆ ಪೆಟ್ರೋಲ್‌ ನಿಕ್ಷೇಪಗಳು ದೊಡ್ಡ 
ಪ್ರಮಾಣದಲ್ಲಿಲ್ಲ. ಅರಬ್‌ ರಾಷ್ಟ್ರಗಳ್ದಲಿ ಜನಸಂಖ್ಯೆ ಕಡಿಮೆ. ನೆಲದ ವಿಸ್ತೀರ್ಣ ಕಡಿಮೆ ಇದ್ದರೂ ತೈಲ 
ನಿಕ್ಷೇಪದ ಪ್ರಮಾಣ ದೊಡ್ಡದು. ಆದ್ದರಿಂದ ನಮ್ಮಂತಹ ದೇಶಗಳು ಪೆಟ್ರೋಲಿಯಮ್‌ನ್ನು ಆಮದು 
ಮಾಡಿಕೊಳ್ಳಬೇಕಾದ್ದು ಅನಿವಾರ್ಯ. ಒಂದೊಂದು ದೇಶದ ಪರಿಸ್ಥಿತಿ ಒಂದೊಂದು ತರಹ ಇರುತ್ತೆ. 
ಅಷ್ಟೇಕೆ ಅಬುದಾಬಿ ಇದೆಯಲ್ಲಾ ಅಲ್ಲಿನ ಜನಸಂಖ್ಯೆ ಎಷ್ಟು ಗೊತ್ತೆ? ಕೇವಲ ೩೦,೦೦೦. ಅಂದ್ರೆ ನಮ್ಮ 
ಬೆಂಗಳೂರಿನ ಜನಸಂಖ್ಯೆಯ ನೂರ ಅರವತ್ತಾರನೇ ಒಂದು ಭಾಗ. ಆದರೆ ಆ ನೆಲದಲ್ಲಿರೋ ತೈಲ 
ಸಂಪತ್ತು ೯೨ ಬಿಲಿಯನ್‌ ಬ್ಯಾರೆಲ್‌. ಅಲ್ಲಿನ ಒಬ್ಬೊಬ್ಬ ಪ್ರಜೆಗೂ ಅದನ್ನು ಹಂಚಿದರೆ ತಲಾ೬೬ ಲಕ್ಷ 
ಬ್ಯಾರಲ್‌ ಸಿಗುತ್ತೆ. ಅಮೆರಿಕದಲ್ಲೂ ಅಷ್ಟೇ, ಪ್ರತಿ ವ್ಯಕ್ತಿಗೂ ೮೦ ಬ್ಯಾರೆಲ್‌ ಸಿಗುತ್ತೆ. ಜರ್ಮನಿಯಲ್ಲಿ ತಲಾ 
ಐದು ಬ್ಯಾರೆಲ್‌ ದೊರೆಯುತ್ತೆ. ರಷ್ಯದಲ್ಲಿ ಯಥೇಚ್ಛವಾಗಿ ತೈಲ ಇದೆ. ಆದರೆ ಅದರ ಪರಿಪೂರ್ಣ ಬಳಕೆ 
ಅಲ್ಲಿ ಆಗ್ತಾ ಇಲ್ಲ. ಇದನ್ನು ವೆನಿಜುಯೆಲಾ ಇಡೀ ಲ್ಯಾಟಿನ್‌ ಅಮೆರಿಕದಲ್ಲಿ ಅತ್ಯಂತ ಶ್ರೀಮಂತ 
ರಾಷ್ಟ್ರವಾಗಿರೋದು ಈ ಪೆಟ್ರೋಲ್‌ನಿಂದಾಗಿಯೇ. ಮೆಕ್ಸಿಕೋ ತನ್ನ ದೇಶದ ತೈಲ ಸಂಪನ್ಮೂಲವನ್ನು 
ಅಂತರಾಷ್ಟೀಯ ಸಾಲಕ್ಕಾಗಿ ಅಡವಿಟ್ಟಿದೆ. ಲಿಬಿಯಾ, ನೈಜೀರಿಯಾದಲ್ಲೂ ಯಥೇಚ್ಛವಾಗಿ ತೈಲ ಇದೆ. ಈ 
ಐದು ದೇಶಗಳ ಜೊತೆಗೆ ಅರಬ್‌ ರಾಷ್ಟ್ರಗಳನ್ನು ಸೇರಿಸಿದರೆ ಈಗ ಜಗತ್ತಿನಲ್ಲಿ ಉತ್ಪಾದನೆ ಮಾಡುತ್ತಿರುವ 
ತೈಲದ ೯೦ ಭಾಗ ಇವುಗಳಿಂದಲೇ ಬರುತ್ತಿದೆ. ಯಾವ ದೇಶದಲ್ಲಿ ಇನ್ನೂ ಎಷ್ಟು ವರ್ಷ ಅಲ್ಲಿನ ತೈಲ ನಿಕ್ಷೇಪ 
ಬಾಳಿಕೆ ಬರುತ್ತೆ ಅನ್ನೋದು ಅಲ್ಲಿ ಎಷ್ಟು ಪ್ರಮಾಣದ ತೈಲವನ್ನು ತೆಗೆಯುತ್ತಿದ್ದಾರೆ ಎನ್ನುವುದರ ಮೇಲೆ 
ಅವಲಂಬಿಸಿದೆ. ಸೌದಿ ಅರೇಬಿಯಾದಲ್ಲಿ ಸುಮಾರು ೨೬೦ ಬಿಲಿಯನ್‌ ಬ್ಯಾರೆಲ್‌ ತೈಲ ಇದೆ ಎಂದು 
ಅಂದಾಜು. ವರ್ಷಕ್ಕೆ ೩.೩ ಬಿಲಿಯನ್‌ ಬ್ಯಾರೆಲ್‌ ತೈಲವನ್ನು ಅಲ್ಲಿ ಉತ್ಪಾದಿಸುತ್ತಿದ್ದಾರೆ. ಇದೇ ದರದಲ್ಲಿ 
ತೆಗೆಯುತ್ತಾ ಹೋದರೆ ಅಲ್ಲಿ ಇನ್ನೂ ೮೦ ವರ್ಷ ಧಾರಾಳವಾಗಿ ತೈಲವನ್ನು ಬಳಸಬಹುದು. ಅಮೆರಿಕದಲ್ಲಿ 
ಇನ್ನೂ೯ ವರ್ಷ, ಭಾರತದ ಈಗಿನ ತೈಲ ಉತ್ಪಾದನೆ ಪರಿಸ್ಥಿತಿ ಗಮನಿಸಿದರೆ ಇನ್ನೂ ೨೫ವರ್ಷ ಭಯವಿಲ್ಲ 
ಎಂದು ತಜ್ಞರು ಅಂದಾಜು ಮಾಡಿದ್ದಾರೆ." 

“ಹೌದೆ, ಆಮೇಲೆ ಏನು ಗತಿ" ನಳಿನಿ ಹೌಹಾರಿದಳು. 

“ನಿನ್ನ ಮಗ ಆ ಹೊತ್ತಿಗೆ ಇಂಜಿನಿಯರಿಂಗ್‌ ಮುಗಿಸಿರ್ದಾನೆ, ಹೊಸ ವಿಧಾನ ಕಂಡುಹಿಡಿದು 
ಪೆಟ್ರೋಲ್‌ ಬದಲಿಗೆ ಇನ್ನೇನಾದರೂ ಪರ್ಯಾಯ ಮೂಲವನ್ನುಕಂಡು ಹಿಡಿಯುತ್ತಾನೆ" ಎಂದೆ. 

“ಪೆಟ್ರೋಲ್‌ಗೆ ಬದಲು ಅಡುಗೆ ಅನಿಲ ಬಳಸಿ ಬೆಂಗಳೂರಿನಲ್ಲಿ ಈಗ ಕಾರುಗಳನ್ನು ಓಡಿಸ್ತಾ 
ಇದ್ದಾರಲ್ಲಾ, ಹೀಗೇನೇ ತಂತ್ರಗಳು ಬದಲಾಗುತ್ತವೆ. ಬೇರೆಬೇರೆ ಸಂಪ ಪನ್ಮೂಲವನ್ನು ನಾವು 
ಬಳಸಿಕೊಳ್ಳಬೇಕಾಗುತ್ತದೆ. ಅಮೆರಿಕದಲ್ಲಿ ಈಗಾಗಲೇ ನೈಸರ್ಗಿಕ ಅನಿಲ ಬಳಸಿ ಮೋಟಾರುಗಳನ್ನು 

ಓಡಿಸುತ್ತಾ ಇದ್ದಾರೆ. ನಮ್ಮಲ್ಲೂ ಮುಂದೆ ಅದು ಜನಪ್ರಿಯವಾಗುತ್ತದೆ. ಬದಲಾಗಬೇಕು, ಬದಲಾಗುವುದೇ 
ಜೀವನದ ಒಂದು ಕ್ರಮ ಅಲ್ಲಾ? ತಂತ್ರಜ್ಞಾನ ಖಂಡಿತ ಮುಂದುವರಿಯುತ್ತಾ ಹೋಗುತ್ತದೆ, ಅದೇನೂ 
ನಿಂತ ನೀರಲ್ಲವಲ್ಲ. ಅಂದಹಾಗೆ ನೀರು ಅಂತ ಹೇಳಿದೆನಲ್ಲಾ, ಮುಂದೆ ಇದನ್ನೇ ಇಂಧನವಾಗಿ 
ಉಪಯೋಗಿಸುವ ಕಾಲ ಬರಬಹುದು. ನೀರಲ್ಲಿ ಇರೋದು ಹೈಡ್ರೋಜನ್‌ ಮತ್ತು ಆಕ್ಷಿಜನ್‌. ಈ ವಿಚಾರ 
ನಿಮಗೆ ತಿಳಿದೇ ಇದೆ. ವಿದ್ಯುದ್‌ ವಿಭಜನೆ ಮೂಲಕ ನೀರಿನಿಂದ ಹೈಡ್ರೋಜನ್‌ ಪಡೆಯುವ ತಂತ್ರವನ್ನು 
ಈಗಾಗಲೇ ವಿಜ್ಞಾನಿಗಳು ರೂಪಿಸಿದ್ದಾರೆ. ಸದ್ಯದಲ್ಲಿ ಅದು ದುಬಾರಿಯಾಗಬಹುದು. ಆದ್ರೆ ಅದು ಒಂದು 
ಮೂಲ ಅಂತ ವಿಜ್ಞಾನಿಗಳು ಕಂಡುಕೊಂಡಿದ್ದಾರಲ್ಲಾ, ಮುಂದೆ ಇದರಿಂದ ಪಡೆದ ಹೈಡ್ರೋಜನ್‌ 
ಇಂಧನವಾಗಿ ಬಳಕೆಗೆ ಬರಬಹುದು. 

"ಅದು ಸರಿ, ನಮ್ಮ ದೇಶದ ಪರಿಸ್ಥಿತಿ ಈಗ ಹೇಗಿದೆ?" ನಳಿನಿ ಪ್ರಶ್ನಿಸುತ್ತಾ ಇರುವಾಗ ಮಕ್ಕಳಿಗೂ 
ಪೆಟ್ರೋಲ್‌ ಮುಗಿದು ಹೋದರೆ ಮುಂದೆ ಏನೇನು ಮಾಡಬಹುದು ಎಂಬ ಯೋಚನೆ ತಲೆಯೊಳಕ್ಕೆ 
ಹೊಕ್ಕಿತ್ತು. 

ನಾನು ಹೇಳಿದೆ “ಆ ಬಗೆ ಹೆಚ್ಚೇನೂ ಚಿಂತಿಸಬೇಕಾಗಿಲ್ಲ" 

"ನಾಲ್ಕು ವರ್ಷ ಸಿಲೆಂಡರ್‌ ಸಿಗುತ್ತೇ ತಾನೆ?“ ನಳಿನಿಯ ಧ್ವನಿಯಲ್ಲಿ ಹೆಚ್ಚಿನ ಕಾತುರ ಇತ್ತು. 

“ಅಯ್ಯೋ ಮಹರಾಯಿತಿ, ಪ್ರತಿದಿನ ೮ರಿಂದ ೧೦ ಮಿಲಿಯನ್‌ ಟನ್ನು ಅನಿಲವನ್ನು ವ್ಯರ್ಥವಾಗಿ 
ಸುಡುತ್ತಾ ಇದ್ದೀವಿ. ಅಂತಾದ್ದರಲ್ಲಿ ನಾಲ್ಕು ವರ್ಷ ಯಾಕೆ ಜೀವದಾನ ಕೇಳ್ತಾ ಇದ್ದೀಯಾ? ನಿನ್ನ ಮಕ್ಕಳು, 
ಮೊಮ್ಮಕ್ಕಳ ಕಾಲದ ತನಕ ಗ್ಯಾಸ೦ತೂ ಬರುತ್ತೆ" ಅಂದೆ. 

"ಅಲ್ಲಾ, ದಿನಕ್ಕೆ ಇಷ್ಟೊಂದು ಗ್ಯಾಸ್‌ ಭೂಮಿಯಿಂದ ಬರಿದಾದರೆ, ನಮ್ಮ ಸಿಲೆಂಡರಿನ ತರಹ ಇಡೀ 
ಭೂಮಿಯೇ ಖಾಲಿಯಾದರೆ?" 

"ಭಾರತದಲ್ಲಿ ವಿಜ್ಞಾನಿಗಳು ಹೊಸ ನಿಕ್ಷೇಪ ಪತ್ತೆ ಮಾಡೋದುಕ್ಕೆ ನಿರಂತರವಾಗಿ ಪ್ರಯತ್ನ 
ಮಾಡುತ್ತಲೇ ಇದ್ದಾರೆ. ಈಗ ಕಾವೇರಿ, ಗೋದಾವರಿ ತಗ್ಗುಗಳಲ್ಲಿ ಪತ್ತೆ ಮಾಡಿರೋದು, ಮತ್ತೆ ಬೋಂಬೆ. 
ಹೈನಲ್ಲಿ ಹೆಚ್ಚಿನ ಪ್ರಮಾಣದಲ್ಲಿ ಸಿಕ್ತಾ ಇರೋದು ತೈಲಕ್ಕಿಂತ ಹೆಚ್ಚಾಗಿ ಅನಿಲವೇ. ಸಂಪೂರ್ಣವಾಗಿ ಅದನ್ನೇ 
ಇನ್ನೂ ಬಳಸಿಕೊಳ್ಳೋದಕ್ಕೆ ಆಗ್ತಾ ಇಲ್ಲ. ಸದ್ಯಕ್ಕೆ ಕ ಗಾರಿಕೆಗಳಲ್ಲಿ ಅದನ್ನು ಒದಗಿಸುತ್ತಿದ್ದಾರೆ. ಶಕ್ತಿ 
ಉತ್ಪಾದನೆಯನ್ನು ಮಾಡ್ತಾ ಇದ್ದಾರೆ. "ಹೆದರಬೇಡ, ಧೈರ್ಯವಾಗಿರು" ಎಂದು ಮತ್ತೊಂದು ಸಲ ಅಭಯ 
ನೀಡಿದೆ. 

“ಅಸ್ಸಾ೦ ಬೋಂಬೆ ಹೈ, ಕ್ಯಾಂಬೆ, ಕೃಷ್ಣಾ, ಗೋದಾವರಿ, ಕಾವೇರಿ ಇವು ನಮ್ಮ ತೈಲ ಸಂಪನ್ಮೂಲದ 
ದೊಡ್ಡ ಭಂಡಾರಗಳು. ಅದರಲ್ಲೂ ಬೋಂಬೆ ಹೈ ಇದೆಯಲ್ಲಾ ನಮ್ಮ ದೇಶದ ಅರ್ಧದಷ್ಟು ತೈಲ ಉತ್ಪಾದನೆ 
ಇಲ್ಲಿಂದಲೇ ಬರುತ್ತಿದೆ. ಬೋಂಬೆ, ಕ್ಯಾಂಬೆ ಎರಡರಿಂದ ಶೇ. ೯೦ ಭಾಗ ತೈಲ ಉತ್ಪಾದನೆ ಆಗ್ತಾ ಇದೆ. ದಿನಕ್ಕೆ 
೪,೦೦,೦೦೦ ಬ್ಯಾರೆಲ್‌ ತೈಲ ೧೬೦೦ ದಶಲಕ್ಷ ಘನ ಅಡಿ ಅನಿಲ ಇಲ್ಲಿಂದ ದೊರೆಯುತ್ತಾ ಇದೆ. 34] 
ಒಟ್ಟು ನಿಕ್ಷೇಪದ ಪ್ರಮಾಣ ೨೪ ಬಿಲಿಯನ್‌ ಬ್ಯಾರೆಲ್‌ ಅಂತ ಅಂದಾಜು. ಇತ್ತೀಚೆಗೆ ೧೯೭೦ರ ದಶಕದಲ್ಲಿ 

ಬೋಂಬೆ ಹೈ ಅಲ್ಲದೆ, ಅದೇ ಜಾಡಿನಲ್ಲಿ ಐದು ತೈಲ ಕ್ಷೇತ್ರಗಳನ್ನು ಪತ್ತೆ ಹಚ್ಚಿದ್ದಾರೆ. ಅಸ್ಸಾಂನಲ್ಲಿ 
ಡಿಗ್‌ಬಾಯ್‌ನಿಂದಲೇ ನಮ್ಮ ತೈಲ ಚರಿತ್ರೆ ಆರಂಭವಾಯಿತು. ಲಕ್ವಾ, . ರುದ್ರಸಾಗರ, ನೊಹಾರ್‌ 
ಕೋಟಿಯಾ, ಜೋರ್‌ಜಾನ್‌, ಅತ್ತ ಕ್ಯಾಂಬೆ ಪ್ರದೇಶದ ಅಂಕಲೇಶ್ವರ, ಗಾಂಧಾರ, ಇತ್ತ ಗೋದಾವರಿ, ಕೃಷ್ಣಾ, 
ನಮ್ಮದೇಶದ ತೈಲ ಕ್ಷೇತ್ರಕ್ಕೆ ಹೊಸದಾಗಿ ಸೇರ್ಪಡೆಯಾಗಿರುವ ತೈಲ ನಿಕ್ಷೇಪಗಳು. 

ಅನಿಲದ ಪ್ರಮಾಣದಲ್ಲೂ ಬೋಂಬೆ ಹೈ ಎಲ್ಲದಕ್ಕಿಂತ ಮುಂದು. ಅಲ್ಲಿ ಎಂಟು ಟ್ರಿಲಿಯನ್‌ ಘನ 
ಅಡಿಯಷ್ಟು ಅನಿಲ ಇದೆ. ಕ್ಯಾಂಬೆ ಪ್ರದೇಶದಲ್ಲಿ ಇದರ ಪ್ರಮಾಣ ೨.೭ ಟ್ರಿಲಿಯನ್‌ ಘನ ಅಡಿ. ಬೊಂಬೆ 
ಹೈನಿಂದ ಸಾಗರತಳದ ಮೂಲಕ ಎಳೆದಿರುವ ಕೊಳವೆ ಮಾರ್ಗಗಳಲ್ಲಿ ದಿನವೊಂದಕ್ಕೆ ೫೦೦-೭೦೦ 
ದಶಲಕ್ಷ ಘನ ಅಡಿ ಅನಿಲ ಸಾಗಣೆಯಾಗುತ್ತಾ ಇದೆ. ಹೆಚ್ಚೂ ಕಡಿಮೆ ಇದನ್ನೆಲ್ಲ ರಸಗೊಬ್ಬರದ 
ಕಾರ್ಪಾನೆಗಳಿಗೆ, ಶಕ್ತಿ ಉತ್ಪಾದನೆಗೆ, ಮತ್ತು ಅನಿಲ ಸಂಸ್ಕರಣದ ಸ್ಥಾವರಗಳಿಗೆ ಪೂರೈಕೆ ಮಾಡಲಾಗುತ್ತಿದೆ. 

“ಅಲ್ಲಾ, ಪ್ಲಾಸ್ಟಿಕ್‌ ಹೂ ಬಂದಿದೆ, ಪ್ಲಾಸ್ಟಿಕ್‌ ಗಿಡ ಬಂದಿದೆ. ಹತ್ತಿ ಬಟ್ಟೆ ಬದಲು ಟೆದ್ಲಿನ್‌, ಟೆರಿಕಾಟ್‌, 
ಪಾಲಿಯೇಸ್ಟರ್‌ ಬಟ್ಟೆಯಲ್ಲಾ ಬಂದಿದೆ. ಕ ತಕ ಪೆಟ್ರೋಲ್‌ ಯಾಕೆ ಬಂದಿಲ್ಲ?" 

"ನೀನು ಇಂಥ ಪ್ರಶ್ನೆ ಕೇಳಬೇಕಾದ್ದೇ?" ಎಂದೆ ಶ್ವೇತಳನ್ನು ಕುರಿತು. 

ಬೇಡಿಕೆ ಹೆಚ್ಚುತ್ತಾ ಹೋದಾಗ ಅದನ್ನು ಪೂರ ವುದಕ್ಕೆ ಹೊಸ ಹೊಸ ಮಾರ್ಗಗಳನ್ನು 
ಹುಡುಕುತ್ತಾ ಹೋಗಬೇಕಾಗುತ್ತದೆ. ಪೆಟ್ರೋಲಿಯಮ್‌ ಏಚಾರದಲ್ಲೂ ಈ ಮಾತು ಸತ್ಯ. ಕೋಟ್ಯಂತರ 
ವಾಹನಗಳನ್ನು ಪ್ರತಿವರ್ಷ ರಸ್ತೇಲಿ ಬಿಡ್ತಾ ಇದ್ದೇವೆ. ಅಂದಮೇಲೆ ಬದಲಿ ವ್ಯವಸ್ಥೆಗೂ ಪ್ರಯತ್ನ ಆಗ್ತಲೇ 
ಇದೆ. 

“ಬದಲೀ ವ್ಯವಸ್ಥೆ ಅಂದ್ರೆ?" ಶ್ವೇತ ನನ್ನ ಮುಖವನ್ನೇ ನೋಡಿದಳು. 

“ಬದಲೀ ವ್ಯವಸ್ಥೆ ಅಂದ್ರೆ, ಪೆಟ್ರೋಲ್‌ನಿಂದ ಏನೇನು ಸಾಧ್ಯವೋ ಅದನ್ನೇ ಬೇರೆ ಇಂಧನ ಬಳಸಿ 
ಮಾಡೋದು. ಆಗ್ಲೇ ಹೇಳಿದೆವಲ್ಲಾ, ಗ್ಯಾಸ್‌ ಬಳಸಿ ವಾಹನಗಳನ್ನು ಓಡಿಸಬಹುದು ಅಂತ." 

"ಅಲ್ಲಾರೀ, ಮೊನ್ನೆ ಮೊನ್ನೆಯೆಲ್ಲಾ ಪೇಪರ್‌ನಲ್ಲಿ ಬಂದಿತ್ತಲ್ಲ, ನೀರನ್ನು ಪೆಟ್ರೋಲ್‌ ಮಾಡ್ತಾರಂತಲ್ಲಾ" 
ನಳಿನಿ ಕೇಳಿದಳು. 

“ಅರ್ಥವಾಯ್ತು. ನೀನು ಕೇಳ್ತಾ ಇರೋದು ರಾಮರ್‌ ಪಿಳ್ಳೆ ಸಂಶೋಧನೆ ಬಗ್ಗೆ ಅಲ್ವಾ?" 

ಹೌದು. ಎನ್ನುವಂತೆ ನಳಿನಿ ಗೋಣು ಹಾಕಿದಳು 

“ಜಗತ್ತಿನಲ್ಲಿ ಎಷ್ಟೊಂದು ನೀರಿದೆ, ಅದೆಲ್ಲ ಪೆಟ್ರೋಲ್‌ ಆದರೆ" 

“ನೀನು ಹೇಳೋದು ಮೈ ದಾಸನ ಕತೆ ಆಯ್ತು. ಪೆಟ್ರೋಲ್‌ ಕುಡಿಯುವುದಕ್ಕೆ ಆಗುತ್ತಾ? ಅಥವಾ 
ಅದರಿಂದ ಸಾರು ಮಾಡಬೇಕೂಂತ ಇದ್ದೀಯಾ" ಎಂದು ಛೇಡಿಸಿದೆ. 

“ಹಾಗಾದ್ರೆ, ರಾಮರ್‌ ಪಿಳ್ಳೆ ನೀರಿನಿಂದ ಪೆಟ್ರೋಲ್‌ ಮಾಡಿದ್ದು ಸುಳ್ಳಾ?" ಎಂದಳು ನಳಿನಿ. 

"ನೋಡು ನಳಿನಿ, ಯಾವುದು ಸಾಚಾ? ಯಾವುದು ಮೋಸಾಂತ ಮೊದಲು ತಿಳಿದುಕೊಳ್ಳಬೇಕು. 
ಇರಡಕ್ಕೂ ಈ ಕಾಲದಲ್ಲಿ ಪ್ರಚಾರ ಸಿಕ್ಕುತ್ತೆ. ಅವನು ಪ್ರಯೋಗ ಮಾಡಿದ್ದು ಸುಳ್ಳು ಎಂದು ಹೇಳಲಿಲ್ಲ. ಆದರೆ 

ಅವನು ಅನುಸರಿಸಿದ ಮಾರ್ಗ ಯಾವುದು ಅನ್ನೋದು ಮುಖ್ಯ" ಎಂದು ಹೇಳಿದೆ. 

"ಅಂಕಲ್‌, ಅವನೇನು ಜಾದೂ ಮಾಡಿದನಾ, ನೀರು ಪೆಟ್ರೋಲ್‌ ಮಾಡುವುದಕ್ಕೆ?" ನವೀನ್‌ 
ಕೇಳಿದ. 

“ಅವನು ಏನು ಮಾಡಿದ ಅಂದ್ರೆ, ಒಂದಷ್ಟು ಯಾವುದೋ ಸಸ್ಯದ ಎಲೆಗಳನ್ನು ಒಂದು ಪಾತ್ರೆಯಲ್ಲಿ 
ಹಾಕಿದ, ಅದಕ್ಕೆ ಒಂದಷ್ಟು ಕಟ್ಟಿಗೆ ಚೂರನ್ನು ಸೇರಿಸಿದ. ಸ್ವಲ್ಪ ಉಪ್ಪು ಬೆರೆಸಿದ, ಒಂದು ಲೀಟರಿನಷ್ಟು 
ಕುದಿಯುವ ನೀರನ್ನು ಪಾತ್ರೆಗೆ ಸುರಿದ. ಅದಕ್ಕೆ ಒಂದಷ್ಟು ನಿಂಬೆ ರಸ ಸೇರಿಸಿದ. ಇನ್ಯಾವುದೋ ಒಂದು 
ದ್ರವವನ್ನು ಅದಕ್ಕೆ ಬೆರೆಸಿ ಕುದಿಸಿದ, ಇನ್ನೊಂದು ಪಾತ್ರೆಯಲ್ಲಿ ಇನ್ನಷ್ಟು ಯಾವುದೋ ತೈಲ, ನಮಗೆ 
ಪರಿಚಯ ಇಲ್ಲದಂತಾ ಪುಡಿ ಜೊತೆಗೆ ನಿಂಬೆರಸ ಮಿಶ್ರಣ ಮಾಡಿ ಮೊದಲಿನ ಪಾತ್ರೆಯಲ್ಲಿ ಕುದಿಸಿದ್ದ 
ದ್ರವವನ್ನು ಇದಕ್ಕೆ ಸುರಿದ. ಅದಕ್ಕೆ ತಣ್ಣೀರು ಬೆರೆಸಿದ, ಐದು ನಿಮಿಷ ಆರಲು ಬಿಟ್ಟ. ಈ ಪಾತ್ರೇಲಿ ಎಣ್ಣೆ ತರಹ 
ಇರುವ ದ್ರವ ತೇಲುವುದಕ್ಕೆ ಶುರುವಾಯಿತು. ಒಂದು ತರಹ ಸೀಮೆಎಣ್ಣೆ ವಾಸನೆ ಬಂತು, ಇದನ್ನುರಾಮರ್‌ 
ಪಿಳ್ಳೆ ಪೆಟ್ರೋಲ್‌ ಅಂಥ ಹೇಳಿದ. 

ತಮಿಳುನಾಡಿನ ರಾಜಾಪಾಳ್ಕಂ ಎನ್ನುವ ಊರಿನ ಈ ಹೈದ ಬೆಳಗಾಗುವುದರಲ್ಲಿ ಪ್ರಸಿದ್ಧಿ ಪಡೆದ. 
ತಾನು ಸಂಶೋಧನೆ ಮಾಡಿದ್ದಕ್ಕೆ ಅದರ ಒಡೆತನ ಅಂದರೆ ಸ್ವಾಮ್ಯ ತನ್ನದು ಎಂದ. | 

ಇದಾದ ಮೇಲೆ ಅವನಿಗೆ ಎಷ್ಟು ಪ್ರಚಾರ ಸಿಕ್ಕಿತು ಎಂದರೆ ದಿನವೊಂದಕ್ಕೆ ಒಂದು ಮಿಲಿಯನ್‌ 
ಲೀಟರ್‌ ಪೆಟ್ರೋಲ್‌ ಉತ್ಪಾದನೆ ಮಾಡೋ ಯೋಜನೆಯನ್ನು ತಮಿಳುನಾಡು ಹಾಕಿಕೊಂಡಿತು. 
ಪಿಳ್ಳೆಯ ಸಂಶೋಧನೆಗೆ ಪ್ರೋತ್ಸಾಹ ಮಾಡ್ತೀವಿ ಅಂತ ಆಂದ್ರ ಸರ್ಕಾರ ೫೧,೦೦೦ ರೂಪಾಯಿ ಕೊಟ್ಟಿತು. 
ರಾಮರ್‌ ಪಿಳ್ಳೆ ಯಾವುದೇ ಕಾಲೇಜು ಮೆಟ್ಟಿಲು ಹತ್ತದಿದ್ದರೂ ಆತ ದೊಡ್ಡ ವಿಜ್ಞಾನಿ ಅಂತ ವಿಜ್ಞಾನ 
ಸಂಸ್ಥೆಗಳು ಹೊಗಳಿದವು. ಇವನ ಸಂಶೋಧನೆಯಿಂದ ಅಂತಾರಾಷ್ಟ್ರೀಯ ಮಾರುಕಟ್ಟೆಯಲ್ಲಿ ಪೆಟ್ರೋಲ್‌ 
ಬೆಲೆ ಬಿದ್ದು ಹೋಗುತ್ತದೆ ಅಂತ ಪಂಡಿತರು ಲೆಕ್ಕ ಹಾಕಿದರು. ಪ್ರತಿವರ್ಷ ತೈಲದ ಆಮದಿಗಾಗಿ ಖರ್ಚು 
ಮಾಡುತ್ತಿದ್ದ ಸುಮಾರು ೨೦ ಸಾವಿರ ಕೋಟಿ ರೂಪಾಯಿ ವಿದೇಶಿ ವಿನಿಮಯ ಉಳಿಯುತ್ತೇಂತ 
ಅರ್ಥಶಾಸ್ತ್ರಜ್ಞರು ಹಿಗ್ಗಿದರು. ದೆಹಲಿಯ ವಿಜ್ಞಾನಿಯೊಬ್ಬರು ರಾಮರ್‌ ಪಿಳ್ಳೆ ಉತ್ಪಾದಿಸಿದ ಪೆಟ್ರೋಲ್‌ನಿಂದ 
ತಮ್ಮ ಸ್ಕೂಟರನ್ನು ಒಂಬತ್ತು ಕಿಲೋಮೀಟರು ದೂರ ಓಡಿಸಿದ್ದಾಗಿ ಪ್ರಮಾಣ ಪತ್ರ ಕೊಟ್ಟರು. ಆದರೆ ಈಗ 
ಏನಾಗಿದೆ ನಿಮಗೆ ಗೊತ್ತೆ? 

ರಾಮರ್‌ ಪಿಳ್ಳೆಯ ಸಂಶೋಧನೆಯನ್ನು ಆಧರಿಸಿ ಯಾವ ಸಂಸ್ಥೆಗಳೂ ಪೆಟ್ರೋಲ್‌ ಉತ್ಪಾದಃ 
ಮಾಡಲು ಮುಂದೆ ಬಂದಿಲ್ಲ." 

"ಯಾಕೆ ಅವನು ಅತ್ಪಾದಿಸಿದ್ದು ಪೆಟ್ರೋಲ್‌ ಅಲ್ಲವೆ?" ವಿಜ್ಞಾನಿಗಳೇ ಎದುರಿಗೆ ಇದ್ದರು ಎ 
ಮೇಲೆ ಇನ್ನೂ ಯಾಕ್ರೀ ಅನುಮಾನಾ?" ಎಂದಳು ನಳಿನಿ. 

“ಯಾರು ಎದುರಿಗಿದ್ದರು ಎನ್ನುವುದು ಮುಖ್ಯವಲ್ಲ, ಅವನು ಬಳಸಿದ ಕಚ್ಚಾ ಪದಾರ್ಥಯಾ 
ಅಂತ ಮೊದಲು ಪರೀಕ್ಷೆ ಮಾಡಬೇಕಾಗಿತ್ತು. ಮಿಶ್ರಣ ಕಲಸೋದಕ್ಕೆ ಅವನು ಬಳಸುತ್ತಿದ್ದ ಗಾಜಿನ ದಂ ; 


1 ನಾಳೆಗಳು 
ಮೊದಲೇ ಪೆಟೋಲ್‌ ತುಂಬಿಕೊಂಡು ಅದರಲ್ಲಿ ಬಿಡ್ತಾ ಇದ್ದ ಅನ್ನೋ ಸಂಶಯ ಇದೆ. ಯಾವ ಸಸ್ಯ 
ಬಳಸಿದ, ಯಾವ ಕಟ್ಟಿಗೆ ಹಾಕಿದ, ಅವನು ಸುರಿದ ಪುಡಿ ಯಾವುದು, ಇವುಗಳನ್ನು ತಿಳಿಯದೆ ಹೋದರೆ 
ರಾಮರ್‌ ಪಿಳ್ಳೆ ಅಂತಹವರು ಎಲ್ಲರಿಗೂ ಚಳ್ಳೆ ಹಣ್ಣು ತಿನ್ನಿಸುತ್ತಾರೆ" ಎಂದೆ. 

“ಸಸ್ಯ ಅ೦ದಲ್ಲಾ ಅಂಕಲ್‌, ಸಸ್ಯ ಬಳಸಿದರೆ ಪೆಟ್ರೋಲ್‌ ಉತ್ಪಾದನೆ ಮಾಡೋದಕ್ಕೆ ಸಾಧ್ಯವೇ? 
ನೀವು ನಮಗೆ ಹೇಳಿದ್ದು ಪೆಟ್ರೋಲ್‌ ಭೂಮಿಯ ಒಳಗೆ ಸಿಕ್ಕುತ್ತೆ ಅಂತ ಅಲ್ಲವಾ?" ಶ್ವೇತ ತಬ್ಬಿಬ್ಬಾದವಳಂತೆ 
ಕಂಡಳು. | 

"ನೀವೆಲ್ಲ ರಬ್ಬರ್‌ ಮರ ನೋಡಿದ್ದಿರಿ ಅಲ್ಲವೆ? ಅದರಲ್ಲಿ ಒಸರುವ ಹಾಲಿನಂತಹ ದವ ಹಿಡಿದು 
ಸಂಸ್ಕರಿಸಿದರೆ ತಾನೆ ರಬ್ದರ್‌ ಮಾಡುವುದಕ್ಕೆ ಸಾಧ್ಯ. ಇಂತಹ ರಬ್ಬರ್‌ ಗಿಡಗಳಲ್ಲಿ ಹೈಡ್ರೋಕಾರ್ಬನ್‌ 
ಉತ್ಪತ್ತಿಯಾಗುತ್ತೆ. ಅದೇ ಬಿಳಿ ದ್ರವದ ರೂಪದಲ್ಲಿ ಒಸರುವುದು. ಸಾಮಾನ್ಯವಾಗಿ ದ್ಯುತಿಸಂಶ್ಲೇಷಣ 
ಕ್ರಿಯೆಯಲ್ಲಿ ಶರ್ಕರಣ ಪಿಷ್ಟ ಉತ್ಪತ್ತಿಯಾಗುತ್ತೆ. ಇದರ ಜೊತೆಗೆ ಹೈಡ್ರೋಕಾರ್ಬನ್‌ ಕೂಡ ಕೆಲವು 
ಸಸ್ಯಗಳಲ್ಲಿ ಉತ್ಪತ್ತಿಯಾಗುತ್ತೆ. ಇದನ್ನು ಬಯೋಕ್ರೂಡ್‌ ಅಂತ ಕರೀತಾರೆ. ಜೈವಿಕ ಕಚ್ಚಾ ತೈಲ ಅಂದರೂ 
ಇದೇನೇ. ಇಟಲಿ ದೇಶದ ವಿಜ್ಞಾನಿಗಳು ಜೈವಿಕ ಕಚ್ಚಾ ತೈಲ ನೀಡುವ ಸುಮಾರು ೩೮,೦೦೦ ಸಸ್ಯ 
ಪ್ರಭೇದಗಳನ್ನು ಇತಿಯೋಪಿಯಾ ದೇಶದಲ್ಲಿ ಪತ್ತೆ ಹಚ್ಚಿದ್ದಾರೆ. ನಮ್ಮ ದೇಶದಲ್ಲಿ ಬೆಳೆಯುವ ಕಳ್ಳಿ ಗಿಡ 
ಕೂಡ ಇಂತಹ ಒಂದು ಸಸ್ಯ. ಬ್ರೆಜಿಲ್‌ ಈಗಾಗಲೇ ತೈಲದ ಉತ್ಪಾದನೆಗೆ ಇಂಥ ಗಿಡಗಳನ್ನು ಆಶ್ರಯಿಸಿದೆ. 
ನಮ್ಮ ದೇಶದಲ್ಲಿ ೧೯೭೯ರಲ್ಲೇ ಇಂಥ ಪ್ರಯತ್ನ ಆಗಿದೆ. ಡೆಹರಾಡೂನಿನಲ್ಲಿರುವ ಇಂಡಿಯನ್‌ 
ಇನ್‌ಸ್ಟಿಟ್ಯೂಟ್‌ ಆಫ್‌ ಪೆಟ್ರೋಲಿಯಮ್‌, ಲಕ್ನೋದ ನ್ಯಾಷನಲ್‌ ಬಟಾನಿಕಲ್‌ ರೀಸರ್ಚ್‌ 
ಇನ್‌ಸ್ಟೀಟ್ಕೂಟ್‌ನ ವಿಜ್ಞಾನಿಗಳು ಸಂಶೋಧನೆ ಮಾಡಿ ಕಚ್ಚಾ ತೈಲ ನೀಡುವ ಐವತ್ಕಾಲು ಸಸ್ಯ 
ಪ್ರಭೇದಗಳನ್ನು ನಮ್ಮ ದೇಶದಲ್ಲಿ ಗುರುತಿಸಿದ್ದಾರೆ. ಒಂದು ಹೆಕ್ಟೇರ್‌ನಲ್ಲಿ ಬೆಳೆದ ಇಂಥ ಸಸ್ಯಗಳಿಂದ 
ವಾರ್ಷಿಕ ಮೂರು ಟನ್ನು ಕಚ್ಚಾ ತೈಲ ಪಡೆಯಬಹುದು ಎಂದು ಪ್ರಯೋಗ ಮಾಡಿ ತೋರಿಸಿಕೊಟ್ಟಿದ್ದಾರೆ. 
ಅಂದಮೇಲೆ ರಾಮರ್‌ ಪಿಳ್ಳೆ ಸಸ್ಯದ ಎಲೆಗಳನ್ನು ಬಳಸಿದ್ದರಲ್ಲಿ ಯಾವುದೇ ಆಶ್ಚರ್ಯವಿಲ್ಲ. ನಾವು 
ತಿಳಿದುಕೊಳ್ಳಬೇಕಾದ್ದು ಆ ಸಸ್ಯ ನಮಗೆ ಈಗಾಗಲೇ ತಿಳಿದಿರುವುದಕ್ಕಿಂತ ಬೇರೆಯದೇ ಅಥವಾ ನಮಗೆ 
ಪರಿ € ಎನ್ನುವ ಸಂಗತಿಯನ್ನು ಇದರಲ್ಲಿ ಇನ್ನೂ ಒಂದು ಗುಟ್ಟು ಅಡಗಿದೆ. ರಾಮರ್‌ ಪಿಳ್ಳೆ 
ಪೆಟ್ರೋಲ್‌ ಉತ್ಪಾದನೆಗೆ ಬಳಸಿದ ಕಚ್ಚಾ ಪದಾರ್ಥಗಳ ಒಟ್ಟು ತೂಕಕ್ಕೂ ಉತ್ಪಾದಿಸಿದ ಒಟ್ಟು ಪ್ರಮಾಣಕ್ಕೂ 
ಸಾಮರಸ್ಯವೇ ಇಲ್ಲ. ಅವನು ಪ್ರಯೋಗ ಮಾಡಿ ಅತ್ಪಾದಿಸಿದ್ದು ೪೫೦ಗ್ರಾಂ ಪೆಟ್ರೋಲ್‌. ಬಳಸಿದ್ದು 
೨೦೦ಗ್ರಾಂ ನಷ್ಟು ಕಚ್ಚಾ ಪದಾರ್ಥ. ಹೆಚ್ಚುವರಿ ಪೆಟ್ರೋಲ್‌ ಬಂದದ್ದು ಎಲ್ಲಿಂದ? ತಮಾಷೆಯೆಂದರೆ ಒಬ್ಬ 
ಬುದ್ಧೀಜೀವಿ ರಾಮರ್‌ ಪಿಳ್ಳೆಯ ಪರವಹಿಸುತ್ತ ವಾಯುಮಂಡಲದಲ್ಲಿರುವ ಇಂಗಾಲದ ಡೆ ೈಆಕ್ಸೈಡ್‌ 
ವಿಲೀನವಾಗಿದ್ದರಿಂದ ಹೆಚ್ಚು ಪ್ರಮಾಣದ ಪೆಟ್ರೋಲ್‌ ಉತ್ಪಾದನೆಯಾಯಿತು ಎಂದು ಬುರುಡೆ ಬಿಟ್ಟದ್ದು. 

ಅಲ್ಲಾ, ವಾಯುಮಂಡಲದಲ್ಲಿ ಇಂಗಾಲದ ಡೈಆಕ್ಸೈಡ್‌ ಇರೋದು ಶೇ. ೦.೦೩ ಭಾಗ. ಅಲ್ಲೆ 
೧೨೦೦ಡಗ್ರ ಸೆ. ಉಷ್ಣತೆ ಕೊಡದಿದ್ದರೆ ಇಂಗಾಲ ಮತ್ತು ಹೈಡ್ರೋಜನ್‌ ಒಟ್ಟಿಗೆ ಸೇರಿ ಹೈಡ್ರೋಕಾರ್ಬನ್‌ 
ಉತ್ಪಾದನೆಯಾಗಲು ಸಾಧ್ಯವೇ ಇಲ್ಲ. ರಾಮರ್‌ ಪಿಳ್ಳೆ ಇಷ್ಟು ಉಷ್ಣತೆ ಕೊಡಲೇ ಇಲ್ಲ ಎಂದ ಮೇಲೆ ಕಚ್ಚಾ 

ತೈಲ ಎಲ್ಲಿಂದ ಬಂತು? ನೀವೆ ಯೋಚನೆ ಮಾಡಿ ಹೇಳಿ" ಎಂದು ತಿಳಿಸಿ ರಾಮರ್‌ ಪಿಳ್ಳೆಯ ಕೈ ಚಳಕದ ಬಗ್ಗೆ 
ಊಹಿಸಲು ಅವರಿಗೇ ಬಿಟ್ಟೆ. 

ರಾಮರ್‌ ಪಿಳ್ಳೆ ಪೆಟ್ರೋಲ್‌ ಉತ್ಪಾದಿಸಿದ ಕತೆಯನ್ನು ಹೇಳುವ ಹೊತ್ತಿಗೆ ರಾತ್ರಿ ೧೧ ಗಂಟೆಯಾಗಿತ್ತು. 
ಅಜ್ಜಿ ಕೇಳಿದರು. "ಏನೋ ರಾಮ ರಾಮ ಎಂದ ಹಾಗಿತ್ತು. ಏನು ಇದ್ದಕಿದ್ದಂತೆ ರಾಮಧ್ಯಾನ ಎಂದರು. 

“ರಾಮಧ್ಯಾನ ಅಲ್ಲ ಅಜ್ಜಿ, ನಾವು ಮಾಡಿದ್ದು ರಾಮರ್‌ ಧ್ಯಾನ" ಎಂದೆ ಮುಗುಳ ಗುತ್ತ. 

“ಹುಡುಕಾಟ ಯಾವಾಗ ಪ್ರಾರಂಭವಾಗುತ್ತದೆ ಹೇಳು" ಎಂದೆ ನಳಿನಿಗೆ. 

"ಅಂದರೆ?" ಎ೦ದಳು ನಳಿನಿ, ನಾನು ಯಾವುದನ್ನುಕುರಿತು ಕೇಳುತ್ತಿದ್ದೇನೆ ಎಂಬುದು ತಿಳಿಯದೆ. 

“ಯಾವ ವಸ್ತು ಬೇಕಾಗುತ್ತದೋ, ಅದು ಕಳೆದು ಹೋದಾಗ ಇಲ್ಲವೇ ಯಾವುದರ ಅವಶ್ಯಕತೆ 
ಇರುತ್ತದೋ ಆಗ" ಎ೦ದಳು ನಳಿನಿ, ನಿರ್ಲಿಪ್ತಳಾಗಿ. 

“ಸರಿ, ಅವಶ್ಯಕತೆ ಇದ್ದಾಗ ಎಂದು ಹೇಳಿದೆಯಲ್ಲಾ, ಅಂಥ ಸಂದರ್ಭ ಬಂಧಾಗಲೆಲ್ಲ ವಿಜ್ಞಾನಿಗಳೂ 
ಹುಡುಕುತ್ತಿದ್ದಾರೆ. ಪೆಟ್ರೋಲ್‌ ಸ್ಥಾನ ತುಂಬುವ ಪರ್ಯಾಯ ಸಂಪನ್ಮೂಲಗಳ ಬಗ್ಗೆ. ನಿಜಹೇಳಲೇ, ಇಂಥ 
ಹುಡುಕಾಟದ ಫಲ ಜಾದೂ, ಕಣ್ಣು ಕಟ್ಟಿನಿಂದ ಬರುವ೦ತದಲ್ಲ. ವೈಜ್ಞಾನಿಕ ಸಂಶೋಧನೆಯ ಗಂಭೀರ 
ಚಿಂತನೆ ಪ್ರಯೋಗಗಳಿಂದ ಮಾತ್ರ ಬರುತ್ತದೆ. ಕಳೆದ ಎರಡು ದಶಕಗಳಿಂದ ವಿಜ್ಞಾನಿಗಳು ತಂತ್ರಜ್ಞರು ಒಟ್ಟಿಗೆ 
ಕಲೆತು, ಪೆಟ್ರೋಲ್‌ಗೆ ಪರ್ಯಾಯವಾದ ಸಂಪನ್ಮೂಲವನ್ನು ಹುಡುಕಲು ನಿರಂತರ ಶ್ರಮಿಸುತ್ತಿದ್ದಾರೆ. 
ಒಂದೆರಡು ಮೂಲಗಳು ನಿಜಕ್ಕೂ ಆಸೆ ಹುಟ್ಟಿಸಿದೆ. ಭರವಸೆ ನೀಡಿವೆ. ಆಪತ್ಥಾಲಕ್ಕೆ ಒದಗಿ ಬರುವ ವಿಶ್ವಾಸ 
ತೋರಿಸಿವೆ. 

“ಸುತ್ತಿ ಬಳಸಿ ಮಾತನಾಡುವ ಬದಲು ನೇರವಾಗಿ ಹೇಳಬಾರದೆ?" ಎಂದಳು ಸ್ವಲ್ಪ ತಾಳ್ಮೆ 
ಕಳೆದುಕೊಂಡು ನಳಿನಿ. 

"ಅವೇ ಭಾರ ತೈಲ ಮತ್ತು ಟಾರ್‌ ಮರಳು" 

“ಈವರೆಗೆ ಅವುಗಳ ಬಗ್ಗೆ ನಾವು ಎಲ್ಲೂ ಓದಿಲ್ಲ, ನೀವೂ ಹೇಳಿಲ್ಲ ಎಂದಳು ಶ್ವೇತ ನಾನು ಅಪರಾಧಿ 
ಎಂಬಂತೆ. 

“ಹೇಳುವ ಅವಶ್ಯಕತೆ ಇರಲಿಲ್ಲ. ನೀವು ಪದೇ ಪದೇ ಕೇಳುತ್ತಿರುತ್ತೀರಲ್ಲಾ, ಪೆಟ್ರೋಲ್‌ ಮುಗಿದು 
ಹೋದರೆ ಮುಂದೇನು. ಮುಂದೇನು? ಎಂದು ಅದಕ್ಕಾಗಿ ಈಗ ಅದನ್ನು ಕುರಿತು ಹೇಳಲು ಹೊರಟೆ." 

"ಹೇಳುವುದಕ್ಕೆ ಹೊರಡಬೇಕೆ?“ ಎಂದ ಅಭಿಜಿತ್‌ ಮಾಮೂಲಿ ತುಂಟ ದ್ವನಿಯಲ್ಲಿ. ನಾನು ನಕ್ಕು 
ಬಿಟ್ಟಿ. 

“ಭಾರ ತೈಲ ಅಂದರೆ ನಾವು ಎತ್ತಲಾರದಷ್ಟು ಭಾರವಾಗಿರುತ್ತದೆಯೆ?" ನವೀನ್‌ ಪ್ರಶ್ನಿಸಿದ. 

“ಭಾರ ಅಂದರೆ ಆ ಅರ್ಥದಲ್ಲಿ ಅಲ್ಲ, ಪೆಟ್ರೋಲ್‌ ಗೆ ಹೋಲಿಸಿದಾಗ ಇದು ಹೆಚ್ಚು ಸಂಕೀರ್ಣ, ಒಂದು 
ಅರ್ಥದಲ್ಲಿ ಭಾರವೇ, ಇದೂ ಕೂಡ ಹೆ ಡೋಕಾರ್ಬನ್ನಿನ ಒಂದು ಬಗೆ. ತೈಲ ಇರುವ ಜಾಗದಲ್ಲಿ ಬಾವಿ 
ತೋಡಿದರೆ ಅದು ಉಕ್ಕಿ ಹೊರಹರಿಯುತ್ತದೆ. ಆದರೆ ಭಾರತೈಲ ಜಪ್ಪಯ್ಯ ಎಂದರೂ ಅಲುಗಾಡದೆ ಇದ್ದಲ್ಲೇ 

ಇದ್ದು ಬಿಡುತ್ತದೆ. ನೋಡಲು ಕಪ್ಪು, ನಿಧಾನವಾಗಿ ಟಾರಿನಂತೆ ಹರಿಯುತ್ತದೆ. ಇದು 
ಉತಾದನೆಯಾಗುವುದು ಕೂಡ ಪೆಟ್ರೋಲಿಯಮ್‌ ರೀತಿಯಲ್ಲೇ, ಆದರೆ ಹಗುರವಾದ ಘಟಕಗಳು 
ಕಾವಾ ಹೋಗುತ್ತವೆ. ಅದರ ಹಿಂದೆ ಗಸಿಯಂತೆ ಉಳಿದು ಬಿಡುವ ಜಿಗುಟು ಪದಾರ್ಥವೇ ಭಾರತೈಲ. 
ಇನ್ನು ಕೆಲವೆಡೆ ಬ್ಯಾಕ್ಟೀರಿಯಗಳು ಕೂಡ ಹಗುರ ಘಟಕಗಳನ್ನು ಮುಕ್ಕಿಬಿಟ್ಟು ಶೇಷ ಪದಾರ್ಥವನ್ನು ಹಿಂದೆ 
ಬಿಡುತ್ತವೆ. ಮರಳಿನ ಮಧ್ಯೆ ಇಂಥ ತೈಲ ಜಿಗುಟಾಗಿ ಜೇನುತುಪ್ಪ ತೆಗೆಯುವಂತೆ ಷೇಲ್‌ ಎ೦ಬ ಒಂದು 
ಬಗೆಯ ಜೇಡಿ ಮಣ್ಣಿನಲ್ಲು ಕೆಲವೊಮ್ಮೆ ಕಚ್ಚಾ ತೈಲ ಸಂಗ್ರಹವಾಗಿರುತ್ತದೆ. ಇದನ್ನು ಕೂಡ ಕೆರೋಜಿನ್‌ 
ಎಂದೇ ಹೇಳುತ್ತಾರೆ. ಸುಮಾರು ೫೦೦ ಡಿಗ್ರಿ.ಸೆ. ಉಷ್ಣತೆಯಲ್ಲಿ ಕಾಸಿದಾಗ ಇಂಥ ಷೇಲ್‌ಗಳಲ್ಲಿ ತೈಲ 
ಸೂಸುತ್ತದೆ. ಒಂದು ಟನ್ನು ಷೇಲ್‌ ಹಿಂಡಿ ನೂರು ಗ್ಯಾಲನ್‌ ತೈಲ ಉತ್ಪಾದಿಸಿರುವ ಉದಾಹರಣೆಗಳೂ 
ಇವೆ. ಕ್ರಿ.ಶ. ೧೬೯೪ರಲ್ಲಿ ಬ್ರಿಟನ್ನಿನ ಒಬ್ಬ ಉದ್ಯಮಿ ಕಲ್ಲಿನಿಂದ ಎಣ್ಣೆ ತೆಗೆಯಲು ಪರವಾನಗಿ ಬೇಡಿ, ಅದರ 
ಸ್ಥಾಮ್ಯವನ್ನೂ ಘೋಷಿಸಿದ. ಇಂಥ ಶಿಲೆಯನ್ನು ಒಲೆಯಲ್ಲಿಟ್ಟರೆ ಸೌದೆಯಂತೆ ಉರಿಯುತ್ತದೆ. ಸ್ಟೇನ್‌, 
ಸ್ವೀಡನ್‌, ಇಟಲಿ, ಜರ್ಮನಿ, ಆಸ್ಟೇಲಿಯಗಳಲ್ಲಿ ಇಂಥ ನಿಕ್ಷೇಪಗಳಿವೆ. ಈ ಮೂಲಗಳ ಮುಖ್ಯ ಸಮಸ್ಯೆ 
ಎಂದರೆ ಸಂಸ್ಕರಣೆ. ಹಗುರ ಹೈಡ್ರೋಕಾರ್ಬನ್‌ ಘಟಕ ಸುಲಭವಾಗಿ ಒಡೆಯುವುದಿಲ್ಲ. ಅಲ್ಲದೆ ಇದರಲ್ಲಿ 
ಗ೦ಧಕ, ನಿಕ್ಕಲ್‌, ವೆನೆಡಿಯಂ ಹೆಚ್ಚಿನ ಪ್ರಮಾಣದಲ್ಲಿ ಬೆರೆತಿರುತ್ತದೆ. ಎಲ್ಲೋ ಕೆಲವು ದೇಶಗಳಲ್ಲಿ ಮಾತ್ರ ಈ 
ಬಗೆಯ ನಿಕ್ಷೇಪ ದೊರೆಯುವುದರಿಂದ ಅವು ಪ್ರಪಂಚದ ಪ್ರಮುಖ ಸಂಪನ್ಮೂಲವಾಗಿ ಹೆಚ್ಚಿನ ಆಕರ್ಷಣೆ 
ಗಳಿಸಿಲ್ಲ." | 

"ಹಾಗಾದರೆ ಭಾರತದಲ್ಲಿ ಅಂಥ ಸಂಪನ್ಮೂಲ ಇಲ್ಲವೆ?" ನವೀನ್‌ ಧ್ವನಿಯಲ್ಲಿ ಕಾತರವಿತ್ತು. 

“ನಿಸರ್ಗ ನಮಗೆ ಬೇರೆ ರೀತಿಯಲ್ಲಿ ಕೆಲವು ಸ೦ಪನ್ಮೂಲಗಳನ್ನು ಕರುಣಿಸಿದೆ" ಎಂದೆ. 

“ಭಾರತೈಲ, ಟಾರ್‌ ಮರಳು ನಮ್ಮಲ್ಲಿ ಇಲ್ಲದೇ ಇರಬಹುದು. ಆದರೆ ಯಥೇಚ್ಛ ಗ್ಯಾಸ್‌ 
ಹೈಡ್ರೇಟ್‌ಗಳಿವೆ" ಎಂದೆ. 

“ಈ ಹೆಸರನ್ನು ನಾವು ಕೇಳಿಯೇ ಇರಲಿಲ್ಲ" ಎ೦ದಳು ಶ್ವೇತ. 

“ಈಗ ಕೇಳಿಸಿಕೊಳ್ಳಬಹುದಲ್ಲ" ಎ೦ದಳು ನಳಿನಿ ನಸುನಗುತ್ತ 

"ಸಮುದ್ರದ ತಳದಲ್ಲಿ ಸಂಚಯನಗವಾಗಿರುವ ಶಿಲೆಗಳನ್ನು ಜಲಜ ಶಿಲೆಗಳು ಎಂದು ಕರೆಯುತ್ತಾರೆ. 
ಇಂಥ ಸಂಚಯನಗಳ ಜೊತೆ ತೀರ ಪ್ರದೇಶಕ್ಕೆ ಹತ್ತಿರದಲ್ಲಿ ಗ್ಯಾಸ್‌ ಹೈ ಡೇಟ್‌ ಎಂಬ ಸಂಯುಕ್ತ ವಸ್ತುಗಳು 
ಸಂಗ್ರಹವಾಗಿರುತ್ತೆ. ಥೇಟ್‌ ಬಿಲ್ಲೆಯ ತರಹ. ಮೀಥೇನ್‌ ಮತ್ತು ನೀರು ಸೇರಿ ಗಟ್ಟಿಯಾಗಿ ಹೆಚ್ಚಿನ ಒತ್ತಡದಲ್ಲಿ 
ಇಂಥ ಬಿಲ್ಲೆಗಳು ಉತ್ಪನ್ನವಾಗುತ್ತವೆ. ಭೂಗೋಳದ ಎರಡೂ ಧ್ರುವದಲ್ಲೂ ಈ ಸಂಪನ್ಮೂಲವಿದೆ. ಆದರೆ 
ಬಲುಪಾಲು ಹಿಮಗಡ್ಡೆಯಿ೦ದ ಮುಚ್ಚಿಹೋಗಿದೆ. ಬಂಗಾಳಕೊಲ್ಲಿಯಲ್ಲಿ ಹಾಗೂ ಅರಬ್ಬೀ ಸಮುದ್ರದಲ್ಲಿ ಈ 
ಸಂಪನ್ಮೂಲಕ್ಕಾಗಿ ವ್ಯಾಪಕ ಪರಿಶೋಧನೆ ನಡೆದು ಹೆಚ್ಚು ಆಸೆ ಹುಟ್ಟಿಸಿವೆ. ಸಾಗರ ತೀರಗಳಲ್ಲಿ ಸುಮಾರು 
೨೦೦ ಮೀಟರು ಆಳದಲ್ಲಿ ೮೦ಮೀಟರು ದಪ್ಪದ ಬಿಲ್ಲೆಗಳು ಸಂಗಹವಾಗಿವೆ ಎಂದು ಶೋಧನೆಗಳು 
ತಿಳಿಸಿವೆ. ಇವುಗಳನ್ನು ಸಂಪೂರ್ಣವಾಗಿ ಬಳಸುವುದಾದರೆ ೭೦೦ ಟ್ರಿಲಿಯನ್‌ ಘನಮೀಟರು ಮೀಥೇನ್‌ 

ಇದರಿಂದ ಉತ್ಪತ್ತಿಯಾಗುತ್ತದೆ. ಮಂಗಳೂರು ತೀರಲದಲ್ಲಿ ಸುಮಾರು ೧೧೦ ಕಿಮೀ. ಉದ್ದಕ್ಕೂ ಗ್ಯಾಸ್‌ 
ಹೈಡ್ರೇಟ್‌ ಇರುವ ಬಗ್ಗೆ ಸುಳಿವು ಸಿಕ್ಕಿದೆ. ಮುಂದೆ ಇವು ನಮಗೆ ವರವಾಗಿ ಪರಿಣಮಿಸಬಹುದು." 

“ಇದು ಪೆಟ್ರೋಲ್ಗೆ ಪರ್ಯಾಯವೇ?" ಎಂದ ಅಭಿಜಿತ್‌. 

"ಪರವಾಗಿಲ್ಲ, ನೀನು ಒಳ್ಳೇ ಪ್ರಶ್ನೆ ಕೇಳುವುದನ್ನು ಕಲಿತಿದ್ದೀಯಲ್ಲ, ಅಷ್ಟೇ ಸಾಕು' ಎಂದಳು ನಳಿನಿ. 

“ಈಗಾಗಲೇ ಅನಿಲ ಬಳಸಿ, ಮೋಟಾರು ವಾಹನಗಳನ್ನು ಓಡಿಸುವ ಕಾಲ ಬಂದಿದೆ. ಡೀಸೆಲ್‌ಗೆ 
ಬದಲಾಗಿ ಅನಿಲವನ್ನೇ ಬಳಸಬೇಕೆಂದು ದೆಹಲಿಯಲ್ಲಿ ಸುಪ್ರೀಂ ಕೋರ್ಟ್‌ ಆಜ್ಞೆ ಮಾಡಿದೆಯಲ್ಲ. 
ಕೆಲವೊಮ್ಮೆ ಕಾನೂನು ಚಲಾಯಿಸಬೇಕಾಗುತ್ತದೆ; ಪರ್ಯಾಯ ಮಾರ್ಗಗಳಿಗೆ ಒಲವು ತಾನಾಗಿಯೇ ಆಗ 
ಮೂಡುತ್ತದೆ. ಹೊಸ ಹೊಸ ಸಂಪನ್ಮೂಲಕ್ಕೆ ತಕ್ಕ ಹಾಗೆ ಹೊಸ ಹೊಸ ತ೦ತ್ರಜ್ಞಾನವೂ ಬೆಳೆಯುತ್ತದೆ. ಈಗ್ಗೆ 
೨೫ ವರ್ಷಗಳ ಹಿಂದೆ ಸೋಲಾರ್‌ ಹೀಟರ್‌ ಎಂದರೆ ಯಾರಿಗಾದರೂ ತಿಳಿದಿತ್ತಾ? ಈಗ ನೋಡು ಅದೆಷ್ಟು 
ಮನೆಗಳಲ್ಲಿ ಸೋಲಾರ್‌ ಹೀಟರ್‌ ಬಳಸುತ್ತದ್ದಾರೆ. ಕರೆಂಟ್‌ ಉಳಿತಾಯವಾಗಲಿಲ್ಲವೇ. ನಾಳೆಯೆನ್ನುವುದು 
ಇದೆ ಎ೦ದು ನಮ್ಮೆಲ್ಲರ ನಂಬಿಕೆ ತಾನೆ? ಸೂರ್ಯ ಮುಳುಗಿದರೂ ಮತ್ತೆ ಉದಯಿಸುತ್ತಾನೆ, ಹೌದಲ್ಲ, 
ಆ ನಂಬಿಕೆಯೇ ನಮ್ಮ ಬದುಕಿನ ಜೀವಾಳ. ಹಾಗೆಂದು ಈ ದಿನವೇ ಎಲ್ಲವನ್ನೂ ಉಡಾಯಿಸಬಾರದು 
ಅಷ್ಟೇ" ಎಂದೆ. 

ಮಹಡಿಯ ಕಿಟಕಿಯ ಬಾಗಿಲು ತೆರೆದಿತ್ತು. ಸಹಜವಾಗಿಯೇ ನನ್ನ ದೃಷ್ಟಿ ಕಿಟಕಿಯ ಆಚೆಗೆ 
ಹೊರಳಿತ್ತು. ದೂರದಲ್ಲಿ ರಸಗೊಬ್ಬರದ ಮೂಟೆಯನ್ನು ತಳ್ಳುವ ಗಾಡಿಯಲ್ಲಿ ಒಬ್ಬ ವ್ಯಕ್ತಿ ಸಾಗಿಸುತ್ತಿದ್ದಾನೆ, 
ಮನೆಗೆ ಎರಡು ಲೀಟರು ಹಾಲು ಸಾಲದೆಂದು ಅಂಗಡಿಗೆ ಹೋಗಿ ನಳಿನಿ ಪಾಲಿಥೀನ್‌ ಪ್ಯಾಕೆಟ್ಟಿನ 
ಇನ್ನೊಂದು ಲೀಟರ್‌ ಹಾಲನ್ನು ತರುತ್ತಿದ್ದಾಳೆ. ಹೊಸ ಕಾಲವನ್ನು ಬೈಯ್ಯುತ್ತಲೇ ಮನೆಯೊಳಗೆ ಅಜ್ಜಿ ತಮ್ಮ 
ಒಡೆದ ಕಾಲಿಗೆ ವ್ಯಾಸಲೀನ್‌ ತಿಕ್ಕುತ್ತಿದ್ದಾರೆ. ಗಾಳಿ ಜೋರಾಗಿ ಬೀಸಿ ನಮ್ಮ ಮನೆಯತ್ತಲೇ 
ಪಾಲಿಯೆಥೀಲಿನ್‌ನಿಂದ ಮಾಡಿದ ಬಳುಕುವ ಚಹಾ ಕಪ್ಪು ತೂರಿ ಬರುತ್ತಿದೆ. ಶ್ವೇತಳ ತಾಯಿ 
ಪಾಲಿಯೀಸ್ಟರ್‌ ಸೀರೆ ಉಟ್ಟು ಸಂಗೀತ ಕಾರ್ಯಕ್ರಮ ಕೇಳಲು ರವೀಂದ್ರ ಕಲಾಕ್ಷೇತ್ರಕ್ಕೆ ಹೊರಟಿದ್ದಾರೆ. 
ಅಭಿಜಿತ್‌ ಅತ್ಯಂತ ಆಸಕ್ತಿಯಿಂದ ತನ್ನ ಬೂಟ್‌ ಪಾಲೀಷ್‌ ಮಾಡಿಕೊಳ್ಳುತ್ತಿದ್ದಾನೆ. ನಿಂಗಮ್ಮ ಮೂರು 
ಲೀಟರ್‌ ಸೀಮೆಎಣ್ಣೆಗಾಗಿ ಡಬ್ಬ ಹಿಡಿದು ಯಥಾಪ್ರಕಾರ ತರಾತುರಿಯಲ್ಲಿ ಓಡುತ್ತಿದ್ದಾಳೆ. 

ನಿಜ. ಪೆಟ್ರೋಲಿಯಮ್‌ ಉತ್ಪನ್ನಗಳು ನಮ್ಮಬದುಕನ್ನು ಆಕಮಿಸಿಬಿಟ್ಟಿವೆ. ಪ್ರಗತಿಯ ಚಕ್ರ ಇದಿಲ್ಲದೆ 
ಒಂದು ಅಂಗುಲವೂ ಮುಂದೆ ಸಾಗದು. “ಆಧುನಿಕ ಜಗತ್ತಿನ ಮಾಯಾವಿ ಪೆಟ್ರೋಲ್‌ ಇಗೋ ನಿನಗೆ ' 
ಶರಣು" ಎಂದು ಮನ ಹೇಳುತ್ತದೆ ಮೆಲ್ಲನೆ ಕಿಟಕಿ ಬಾಗಿಲನ್ನು ಮುಚ್ಚುತ್ತೇನೆ, ರಸ್ತೆಯ ಡೀಸೆಲ್‌ ಹೊಗೆ 
ಮನೆಯೊಳಗೆ ಬಂದು ಉಸಿರು ಕಟ್ಟಿಸದಿರಲಿ ಎಂದು. 

ಲ|] 

ಗಾತ್ರ ಪರಿವರ್ತನೆ 


ಘನ ಮೀ. ಘನ ಅಡಿ. ಯುಸ್‌.ಗ್ವಾಲನ್‌. ಲೀಟರು ಯು.ಎಸ್‌.ಬ್ರಾರೆಲ್‌ 


(ಘನಮೀಟರು 1.0 35.3147 264.18 999.97 60285 
1ಘನ ಅಡಿ 0.028 210 7.488 232 0.178 
1 ಯು ಎಸ್‌.ಗ್ಯಾಲನ್‌ 0.00379 0.1337 1.0 3.785 0.0238 
1ಲೀಟರ್‌ 0.001 0.0353 0.2641 1.0 0.00629 
1 ಯುಎಸ್‌. ಬ್ಯಾರೆಲ್‌ 0.1590 50615 42.0 158.98 1.0 
(136.4 ಕೆ.ಜಿ.) 


1 ಟ್ರಿಲಿಯನ್‌410 = 1,00,000,00,000(ಟೆರ್‌) 
1 ಬಿಲಿಯನ್‌-10 ವ 1,00,000,000(ಗಿಗ) 
1 ಮಿಲಿಯನ್‌10-100,000(ಮೆಗ) 


ದ್ರವ ಬಂಗಾರ ಪೆಟ್ರೋಲ್‌ 82 


1. ಜಾಗತಿಕ ತೈಲೋತ್ಪಾದನೆಯ ಮೊದಲ ಹತ್ತು ದೇಶಗಳು 
ಬಿಲಿಯನ್‌ (ಶತಕೋಟಿ) ಬ್ಯಾರೆಲ್‌ ದಿನವೊಂದಕ್ಕೆ 


ಸೌದಿ ಅರೇಬಿಯಾ 10.789 
ರಷ್ಯ 9,789 
ಯು.ಎಸ್‌.ಎ 8,514 
ಇರಾನ್‌ 4.174 
ಚೀನಾ 3.975 
ಕೆನಡ 3,350 
ಮೆಕ್ಷಿಕೋ 3,185 
ಯುನೈಟೆಡ್‌ ಅರಬ್‌ ಎಮ್ರೇಟ್ಸ್‌ 3,046 
ಕುವೈತ್‌ 2.742 
ವೆನಿಜೂಲ 2,643 


2. ಭಾರತದ ತೈಲ ಉತ್ಪಾದನೆ 
ಬ್ಯಾರೆಲ್‌ /ದಿನವೊಂದಕ್ಕೆ 


2003 7,32,400 
2004 7,52,400 
2005 7,80,000 
2006 7,85,000 
2007 7,85,000 
2008 8,80,500 
10 8,80,500 


ಭಾರತದ ಒಟ್ಟು ತೈಲೋತ್ಪಾದಕ ಬಾವಿಗಳು 3,600 


ಕಾನಿ ತಾತಾ ಕಾಸ ಸಾ ಅಸ ಅಸ ರಾ ರತ್‌ ಷು 

ರ ಭಾರತ 


ದೇಶಗಳು ಶೇಕಡಾವಾರು 


ಸೌದಿ ಅರೇಬಿಯ 18% 
ಇರಾನ್‌ 18% 
ಕುವೈತ್‌ 10% 
ಇರಾನ್‌ 9% 
ಯು.ಎ.ಇ. 8% 
ನೈಜೀರಿಯ 8% 
ಆಂಗೋಲ 5% 
ವೆನಿನ್‌ಜುಲ 4% 
ಇತರ ದೇಶಗಳು 22% 


3” ಆಮದಿನ ಶೇ. 70 ಭಾಗ ಮಧ್ಯಪ್ರಾಚ್ಯದಿಂದ ಬರುತ್ತದೆ 

ಹ್‌” ಭಾರತದ ದಿನವಹಿ ತೈಲ ಬಳಕೆ: ದಿನವೊಂದಕ್ಕೆ 5 ಮಿಲಿಯನ್‌ ಬ್ಯಾರೆಲ್‌ 
4 ಜಾಗತಿಕ ಮಟ್ಟದ ತೈಲ ಬಳಕೆಯಲ್ಲಿ ಭಾರತಕ್ಕೆ 4ನೇ ಸ್ಥಾನ 

4” ದಿನವಹಿ ತೈಲದ ಆಮದು 2.1 ಮಿಲಿಯನ್‌ ಬ್ಯಾರೆಲ್‌ 


ದ್ರವ ಬಂಗಾರ ಪೆಟ್ರೋಲ್‌ 


ಇಂಡಿಯನ್‌ ಆಯಿಲ್‌ 
ಕಾರ್ಪೋರೇಷನ್‌ ಲಿಮಿಟೆಡ್‌ 


64 
60 
64 
64 
66 


ಹಿ೦ದೂಸ್ತಾನ್‌ ಪೆಟ್ರೋಲಿಯಂ 
ಕಾರ್ಪೋರೇಷನ್‌ ಲಿಮಿಟೆಡ್‌ 

ಚೆನ್ನೈ ಪೆಟ್ರೋಲಿಯಮ್‌ ಕಾರ್ಪೋರೇಷನ್‌ 
ಕೊಚ್ಚಿ ರಿಫೈನರೀಸ್‌ ಲಿಮಿಟೆಡ್‌ 
ಬಂಗೈಗಾವ್‌ ರಿಫೈನರೀಸ್‌ 

ನುಮಾಲಿಗರ್‌ ರಿಫೆ ನರೀಸ್‌ 

ಮಂಗಳೂರು ರಿಫೈನರೀಸ್‌ 

ತಾತಿಪಾಕ ರಿಫ್ಲೆ ೈನರೀಸ್‌ 

ರಿಲೆಯನ್ಸ್‌ ಪೆಟ್ರೋಲಿಯಮ್‌ ಲಿಮಿಟೆಡ್‌ 


ಆಜ 


ಗೌಹತಿ 
ಬರೌನಿ 


ಕೊಯಾಲಿ 13.70 


ಹಾಲ್ಡಿಯ 
ಮಥುರ 
ದಿಗ್‌ಬಾಯ್‌ 

ಅನುಬಂಧ -೨5 
ಕಚ್ಚಾ ತೈಲದ ಸಂಯೋಜನೆ 


| ಘಟಕಗಳು (ಆಣುಗಾತ್ರ) ಗಾತ್ರ(ಶೇಕಡವಾರು) 
ಗ್ಯಾಸೋಲಿನ್‌(ಪೆಟ್ರೋಲ್‌) ೦4 ರಿಂದ 010 ) 27 
ಸೀಮೆಎಣ್ಣೆ (೦1ರಿಂದ ೦1) 13 
ಡೀಸೆಲ್‌ (014 ರಿಂದ 018) 12 
ಭಾರ ಅನಿಲ ತೈಲ (14 ರಿಂದ C13) 10 
ಮಾರ್ಜುಕ ತೈಲ (26 ರಿಂದ 040 20 
ಶೇಷ (೨೭4೪ ರಿಂದ 18 
ಒಟ್ಟು 100 


(ಆಧಾರ : ಹಂಟ್‌ ಅವರ “ಪೆಟ್ರೋಲಿಯಮ್‌ ಕೆಮಿಸ್ಸಿ ಅಂಡ್‌ ಜಿಯಾಲಜಿ" 1979) 


ಅನುಬಂಧ -6 
ನೈಸರ್ಗಿಕ ಅನಿಲದ ಸಂಯೋಜನೆ 


ವರ್ಗ ಘಟಕ ಪ್ರಮಾಣ (%) 


ಪ್ಯಾರಫಿನ್‌ ಸಂಬಂಧಿ ಮೀಥೇನ್‌ (CH) 70.98 
ಈಥೇನ್‌ (C2 16) 1-10 
ಪ್ರೋಫೇನ್‌(C3 18) ಅತ್ಯಲ್ಪ -5 
ಬ್ಯೂಟೇನ್‌ (C4 10) ಅತ್ಯಲ್ಪ -2 
ಪೆಂಟೇನ್‌ (C5 (112) ಅತ್ಯಲ್ಪ- 
ಹೆಕ್ಷೇನ್‌ (C6 14) ಅತ್ಯಲ್ಪ-| 


ಹೆಪ್ಪೇನ್‌ ಮತ್ತು ಉನ್ನತ ಗಣನೆಗೆ ಬಾರದಷ್ಟು 


ದ್ರವ ಬಂಗಾರ ಪೆಟ್ರೋಲ್‌ 


ಆರೋಮ್ಯಾಟಕ್‌ 
ಹೈಡ್ರೋಕಾರ್ಬನ್‌ ಸಂಬಂಧಿ 


ಬೆನ್‌ಜೀನ್‌ (C6 116) 
ನೈಟ್ರೋಜನ್‌(N2) 

ಕಾರ್ಬನ್‌ ಡೈ ಆಕ್ಸೈಡ್‌ (೦೦2) 
ಹೈಡ್ರೋಜನ್‌ ಸಲ್ಫೈಡ್‌ (೧125) 
ಹೀಲಿಯಂ (He) 

ಗಂಧಕ ಮತ್ತು ನೈಟ್ರೋಜನ್‌ 
ಸಂಯುಕ್ತಗಳು. 

ಬಾಂಬೆ ಹೈನಲ್ಲಿ ತೈಲ ಮತ್ತು ನೈಸರ್ಗಿಕ 


ಆಯೋಗದ ಬೈರಿಗೆ ಕಾರ್ಯಾಚರಣೆ 

ಶ್ರ 


- ಪರ್ಶಿಯನ್‌ ಖಾರಿಯಲ್ಲಿ ಸೂಪರ್‌ ಟ್ಯಾಂಕರ್‌ಗಳಿಗೆ ತೈಲ ತುಂಬುತ್ತಿರುವುದು 7” 


ಫೋ 


ಘಲ್‌ ಸಥ 
ನ್‌ 

ಅಂಟಿದ ಕಡಲಹಕ್ಕಿ 


4 8. 


ಉಪಗ್ರಹ ಛಾಯಾಚಿತ್ರಗಳು ತೋರಿಸುವ ತೈಲದ ಹರವು 


ಸಾಗರದಲ್ಲಿ ತೈಲಮಾಲಿನ್ಯ ನಿರ್ಮೂಲನ 


ತೈಲಬಾವಿಗೆ ಮಾನವ ಹಚ್ಚಿದ ಬೆಂಕಿ 


ಶ್ಚ 


36 
3 
ಜ್ನ 
3 
$1 
9 
ಹಾ 


ಟೋ ವ ines da 


ಬಾ 


ತೈಲಾಧರಿತ ವಸ್ತುಗಳು 

ಅನಿಲಗಳ ನಿತ್ಯಬಳಕೆ 


98 


Winns 
[ tl YAK. | 


ಸಾಗರದಲ್ಲಿ ತೈಲ ಮಂಥನ 


ಟಿ. ಆರ್‌. ಅನಂತರಾಮು ಅವರು ಭೂವಿಜ್ಞಾನಿ. ಎ 


ಎಜ್ಞಾನವನ್ನು ಜನಪ್ರಿಯಗೊಳಿಸಲು ಕಳೆದ 36 ವರ್ಷಗಳಿಂದ 
ಸತತವಾಗಿ ಬರೆಯುತ್ತಿದ್ದಾರೆ, ಸಂವಹಿಸುತ್ತಿದ್ದಾರೆ. ee 55 
ಎಜ್ಞಾನ ಕೃತಿಗಳನ್ನು ಹೊರತಂದಿದ್ದಾರೆ. ಮೂರು ಬಾರಿ ಕರ್ನಾಟಕ 
ಸಾಹಿತ್ಯ ಅಕಾಡೆಮಿಯ ಪುಸ್ತಕ ಬಹುಮಾನಕ್ಕೆ ಪಾತ್ರರಾಗಿದ್ದಾರೆ. 
ಕರ್ನಾಟಕ ಸರ್ಕಾರ “ಪರಿಸರ ಪತ್ರಿಕೋದ್ಯಮ ಪ್ರಶಸ್ತಿ'(2008) ನೀಡಿ 
ಗೌರವಿಸಿದೆ. ಇದೀಗ ವಿಜ್ಞಾನ ತಂತ್ರಜ್ಞಾನ ಇಲಾಖೆಯ, ವಿಷನ್‌ ಗ್ರೂಫ್‌ 
2010-11ರ ವಿಜ್ಞಾನ ಸಂವಹನಕಾರ ಪ್ರಶಸ್ತಿಗೆ ಆಯ್ಕೆ ಮಾಡಿದೆ. 


ನಾಡಿನ ಬಹುತೇಕ ಎಲ್ಲ ಪತ್ರಿಕೆಗಳಲ್ಲೂ ಮತ್ತು ಮಾಧ್ಯಮಗಳಲ್ಲೂ 
ಎಜ್ಞಾನ ಕುರಿತು ವ್ಯಾಪಕ ಪ್ರಚಾರ ಮಾಡಿದ್ದಾರೆ. ಈವರೆಗೆ ಸುಮಾರು 
800ಕ್ಕೂ ಹೆಚ್ಚು ಲೇಖನಗಳನ್ನು ಬರೆದಿದ್ದಾರೆ. 


ಪ್ರಸ್ತುತ ಕೃತಿ "ದವ ಬಂಗಾರ ಪೆಟ್ರೋಲ್‌' ನಿಸರ್ಗದ ಅಮೂಲ್ಯ 
೦ಪನ್ಮೂಲವಾದ ಪೆಟ್ರೋಲನ್ನು ಕುರಿತು. ಕಥಾರೂಪದಲ್ಲಿ ಎಳೆಯರಿಂದ 


ಹಿ ಪ್ರಬುದ್ಧ ಓದುಗರವರಗೆ ಆಸಕ್ತಿಯಿಂದ. ಓದುವಂತೆ, ನತ 34 


ಎಲ್ಲಿಯೂ ಭಾರವಾಗದಂತೆ ರಚಿಸಿದ್ದಾರೆ. 


ಪ್ರಕಾಶಕರು 


ಸಷ್ಟುದ್ಧ ಸಾಹಿತ್ಯ 


ರಲ. 121, 2ನೇ ಮುಖ್ಯ ರಕ್ಷೆ ರಕ್ಷೆ, 11ನೇ ಇ. ಅಡ್ತ ರಕ್ತೆ, ವಿಠ್ಠಲದಗರ : 
ಖೆಲಗಳೂರು - 560 606. ನೂ: ೦8೦ - 2674 7671 


